



3 1761 06738772 0

Balambhatta Payagunde  
(Vyavahara-balambhatti)

K

B1711  
V838  
1912  
fasc.2





THE

CHOWKHAMBÂ SANSKRIT SERIES;

COLLECTION OF RARE &amp; EXTRAORDINARY SANSKRIT WORKS.

NO. 174.

**व्यवहार- बालंभट्टी**

इति प्रसिद्धया लक्ष्मीनामिकया

प्रायगुण्डे इत्युपनामकेन बालंभट्टेन स्वपत्न्याः लक्ष्मीदेव्याः

स्मारकत्वेन तन्नाम्ना रचितया बृहत्या टीकया सहिता

मिताक्षरा

श्रीयुतगोविन्ददासमहाशयप्रदर्शितरीत्या

पर्वतीयनित्यानन्दपत्तेन परिष्कृत्य संशोधिता ।

VYAVAHÂRA-BÂLAMBHATTI

THE EXTENSIVE COMMENTARY ON THE MITÂKSHARÂ

WITH THE ORIGINAL

BY

Bâlambhatta Pâyagunde

EDITED BY

Pandit Nityanand Pant Parvatiya

Under the supervision of Shri Govinda Das.

FASCICULUS II.

PUBLISHED AND SOLD BY THE SECRETARY.

CHOWKHAMBÂ SANSKRIT BOOK-DEPOT.

BENARES.

AGENTS:- OTTO HARRASSOWITZ LEIPZIG:

PANDITA JYESHTHÂRAMA MUKUNDAJI BOMBAY:

PROBSTHAIN &amp; CO., BOOKSELLERS, LONDON.

Printed by Jai Krishna Dasa Gupta,

AT THE VIDYÂ VILÂSA-PRESS

BENARES.

Price Rupee one.

K

3711

1838

912

Page 2

॥ श्रीः ॥

-\*-

आनन्दवनविद्योतिसुमनोभिः सुसंस्कृता ॥

सुवर्णाऽङ्कितभव्याभशतपत्रपरिष्कृता ॥ १ ॥

चौखम्बा-संस्कृतग्रन्थमाला मञ्जुलदर्शना ॥

रसिकालिकुलं कुर्यादमन्दाऽऽमोदमोहितम् ॥ २ ॥

स्तवकः— १७४

१ अस्यां चौखम्बा-संस्कृतग्रन्थमालायां प्रतिमासं पृष्ठशतके  
सुन्दरैः सीसकाक्षरैरुत्तमेषु पत्रेषु एकःस्तवको मुद्रयित्वा प्रकाश्यते ।  
एकस्मिन् स्तवके एक एव ग्रन्थो मुद्र्यते ।

२ प्राचीना दुर्लभाश्चामुद्रिता मीमांसावेदान्तादिदर्शनव्याकरण धर्म-  
शास्त्रसाहित्यपुराणादिग्रन्था एवात्र सुपरिष्कृत्य मुद्र्यन्ते ।

३ काशिकराजकीयप्रधानसंस्कृतपाठशालाऽध्यापकाः पण्डिता अन्ये  
च शास्त्रदृष्टयो विद्वांस एतत्परिशोधनादिकार्यकारिणो भवन्ति ।

४ भारतवर्षीयैः, ब्रह्मदेशीयैः, सिंहलद्वीपवासिभिश्च एतद्ग्राहकै-  
र्देयं वार्षिकमग्रिमं मूल्यम्-मुद्राः ७ आणकाः ८

५ अन्यैर्देयं प्रतिस्तवकम् " " १ " ०

६ प्रापणव्ययः पृथग् नास्ति ।

७ साम्प्रतं मुद्र्यमाणा ग्रन्थाः—

मुद्रिताः स्तवकाः

(१) संस्काररत्नमाला । गोपीनाथभट्टकृता ( संस्कारः ) २

(२) शब्दकौस्तुभः । भट्टोजिदीक्षितकृतः ( व्याकरणम् ) १०

(३) श्लोकवार्तिकम् । भट्टकुमारिलविरचितम् }  
पार्थसारथिमिश्रकृत-न्यायरत्नाकराख्यया } १०  
व्याख्यया सहितम् । सम्पूर्णम् ।

(४) भाष्योपबृंहितं तत्त्वत्रयम् । विशिष्टाद्वैतदर्शनप्र-  
करणम् । श्रीमल्लोकाचार्यप्रणीतम् । श्रीनारायण } (वेदान्त) २  
तीर्थ विरचित भाट्टभाषा प्रकाशसहितम् । सं०

(५) करणप्रकाशः । श्रीब्रह्मदेवविरचितः सम्पूर्णः ( ज्योतिषः ) १

(६) भाट्टचिन्तामणिः । महाप्रहोपाध्याय-  
श्रीगागाभट्ट विरचितः । तर्कपादः } ( मीमांसा ) २



विधाविद्यमानत्वव्यवच्छेदः । तेन पश्यत इत्यस्यार्थस्य लाभः ।  
 \* विपन्ने, पूर्णे समाप्ते इति यावत् । \* पूर्वोक्ते, सङ्केतिते । व्यवहारहा-  
 नौ मुख्यहेतुमाह \* उपेक्षालिङ्गेति । अन्यथा तद्विशेषणानर्थक्य-  
 मेवेति भावः । तथा च उक्तार्थे हेतुत्वमेवास्य वचनस्यानेनोपपा-  
 दितमिति बोध्यम् । उपेक्षायां यानि लिङ्गानि जडत्वबालत्वा-  
 दीनि तेषां यो ऽभावः तत्कृता तन्निमित्तैवेत्यर्थः । एवव्यवच्छे-  
 द्यमाह \* न तु वस्त्वभावेति । पराक्रान्तत्वात्तत्सम्बन्धाभावकृत-  
 तदभावेत्यर्थः । उपेक्षालिङ्गेष्वस्तु एतावत्पर्यन्तं विपन्नवस्तुनः  
 स्वीयत्वे किमित्यनेन व्यवहारो न कृत इति प्रत्यर्थिनोक्ते वादी  
 निरुत्तरो भवतीत्येवं प्रकारेण व्यवहाराभावो नारदेनोच्यते ।  
 उपेक्षां कुर्वत इत्युक्तेः । अन्यथा तदानर्थक्यं स्पष्टमेव । अतो  
 न तथा वस्तुनोऽभावकृतो व्यवहाराभावो वक्तुं शक्य इति  
 तात्पर्यम् ।

१२ । साधकान्तरमाह \* तथेति । \* विषयश्चास्य भुज्यते इति ।  
 विषये चास्येति पाठान्तरम् । विषये चास्य भुज्यते इति तृतीय-  
 पाठः । विषयो देशः । \* अस्य, धनिनः । अजडश्चेदित्यादि ।

यत्किञ्चिद्दश वर्षाणि सन्निधौ प्रेक्षते धनी ।

भुज्यमानं परैस्तूष्णीं न स तल्लब्धुर्महति ॥ (मनु. ८।१४७)

इति पूर्वशेष इति मेधातिथिः । \* तत्, धनिकरूपम् । \* तद्धनं,  
 तदुत्पन्नं फलरूपम् । \* इति, इत्येवं प्रकारेण । प्रथमपक्षं निराचष्टे  
 न वस्तुत इति । न तथा वस्त्वभावकृत इत्यर्थः ।

१३ । सर्वथा व्यवहारभङ्गे नानयोस्तात्पर्यम्, किन्तु वादि-  
 निरुत्तरत्वे इति प्रतिपादयन्नाह \* व्यवहारेति । भवतीतीत्यन्ते-  
 नान्वयः । वदतीत्यस्य उदास्ते इतीत्यत्रान्वयः । अजड इत्यादि  
 उपलक्षणमन्येषामपीत्याह \* अवाल इति । अस्येति अनन्तर-

योगे षष्ठी । तत्सूचितमाह \*सन्निधाविति । भुज्यते इति वर्तमानसामीप्ये लङित्याह \*भुक्तमिति । चकारसमुच्चयेमाह \*तत्रेति । \*भुज्यते, भुक्तम् । \*उदास्ते, उदासीनः । अस्य फलमाह \*एवमिति ।

। अथास्यान्यथा व्याख्यानमाह \*अथ मतमिति । तादृशोपभोगान्न भूम्यादेः तादृषयव्यवहारस्य च हानिः । किं तु तस्य तादृशस्य व्यवहारहानिशङ्का स्यादिति तन्निवृत्त्यर्थमासेधो विधेय इत्यासेधस्यावश्यकर्तव्यतां विधत्ते इदं वचनमित्यर्थः । तदपि व्याख्यानं दूषयति \*तच्च नेति । ननु तूष्णीं न स्थातव्यमित्युपदेशः किमदृष्टार्थः उत दृष्टार्थः । न तावदन्त्यः, असंभवात् । व्यवहारहानिशङ्कायां सत्यां तन्निवृत्त्यर्थमुपदेशो वाच्यः । सा च कारणे सत्येव भवति नासति । तच्च कारणं विंशतिवर्षपरिमिता भुक्तिरुतान्यत् । तत्र नान्त्यः । वचने ऽनुक्तेः । नाद्य इत्याह \*स्मार्त्तेति । स्मरणाविषयतायोग्यकालिकभुक्त्या व्यवहारहानिशङ्कैव नोत्पद्यते साक्ष्यादिसंभवादिति भावः । नाप्यदृष्टार्थ इत्याह \*तूष्णीमिति । दोषद्वयप्रतिपादकोऽयं ग्रन्थः । अविवक्षितं स्यादित्यस्योभयत्रान्वयः । तथा चैतावन्मात्राभिधित्सायामविवक्षितमनुपपन्नं स्यादित्याद्यर्थः । तूष्णीं नेति उपदेशस्यादृष्टं फलं विधिवलात्कल्प्यं यद्यपि तथापि कल्पनैव तावद्गरीयसी । किं चादृष्टसत्त्वमेव न ।

बालाग्रशतभागोऽपि न कल्प्यो निष्प्रमाणकः ।

इति न्यायात् । किं च वक्ष्यमाणप्रकारेण गत्यन्तरसंभवे तदभावमूलकतत्कल्पना ऽसंगता । एवं चादृष्टकल्पनयैवास्य सार्थक्यकल्पनायां बीजाभावान्नास्यादृष्टार्थत्वमिति भावः ।

१५। अस्योपदेशस्यादृष्टार्थत्वमभ्युपेत्याप्याह । \*विंशतीति ।



अत्र तदविवक्षितमनर्थकं स्यादित्यर्थः । अस्योपदेशस्यादृष्टफलकत्वे तत्फलस्य विंशतिवर्षरूपमर्यादाऽनुक्तावपि तूष्णीं न स्थातव्यमिति निषेधमात्रेणापि सिद्धिरिति तदुपादानमनर्थकं स्यादिति भावः । यद्वा तदपि व्याख्यानं दूषयति \*तच्च नेत्यादिना । असौ मदीयं क्षेत्रादिकं प्रतिग्रहादिकं विनोपभुङ्क्ते इति स्मरणयोग्यकालिकी या भुक्तिस्तस्या व्यवहारहानिशङ्कां प्रति कारणत्वाभावात्तन्निवृत्त्यर्थत्वस्यैतदुपदेशस्यासम्भवात्तूष्णीं नेत्येतावन्मात्रोपदेशे वाच्ये विंशतीत्यनर्थकं स्यात् । दृष्टफलाभावेनादृष्टफलकल्पनायां विंशतिवर्षरूपमर्यादाऽनुक्तावपि सम्भवात् इति भावः ।

१६ । विंशतीत्यस्योक्तमानर्थक्यं निराचष्टे \*अथोच्येतेत्यादिना । \*ऊर्ध्वं, विंशतेरिति शेषः । पश्यत इत्यनेन तूष्णीं नेत्येवोपदिश्यते नाधिकं यद्यपि तथापि विंशतीति सार्थकम् । तथा हि । यदि विंशतिवर्षपर्यन्तं स्वामिकृतासेधाभावेन तद्रहितं तावत्कालं वस्तु कपटकृतलेख्यकमपि प्रत्यर्थिनोपभुङ्क्तं तदा विंशतिवर्षोत्तरं तत्पत्रं निर्दोषमिति पत्रदोषोद्भावननिराकरणार्थत्वेन तत्सार्थकमिति भावः । अत्र प्रमाणमाह \*यथाहेति । \*शक्तस्य, निराकरणे समर्थस्य । संनिधावित्यनेनासांनिध्यव्यवच्छेदः । \*लेख्येन, कपटकृतेन । विंशद्वर्षाणीत्यार्षम् । कालाध्वनोरिति द्वितीया । भुज्यते इति प्राग्वत् ।

१७ । इदमपि निराकरोति \*तदपि नेति । तथा तस्य सार्थक्ये आध्यादिष्वपि उक्तन्यायस्य तुल्यत्वेनाग्रे आधिसीमोपेत्यादिमूलवचनेनापवादत्वोक्त्यसङ्गत्यापत्त्या मूलयोर्मिथो विरोधापत्तेरिति भावः । ननूक्तीत्या पश्यत इत्यनेन सामान्यतो विंशतिवर्षोपभोगोत्तरं सर्वत्र पत्रेषु दोषोद्भावननिराकरणे प्राप्ते

आधिसीमोपेत्यनेन विशेषवचनेन तद्विषये तथा न, किं तु तदु-  
त्तरमपि तदुद्भावनं कर्तव्यमेवेति बोध्यते इति प्रागुक्तापवादत्व-  
सम्भवेन तस्य कुतो विरोधो मिथ इति चेन्न । वचनान्तरविरो-  
धेनैवं व्यवस्थाया दुर्वचत्वात् । तदेतदभिप्रेत्य तद्वचनमाह  
\*यथाहेति । तथा च तथा ऽङ्गीकारे कात्यायनादिविरोधोऽन्य-  
था मिथो विरोधः । सेयमुभयतःस्पाशा रज्जुरिति भावः । \*अ-  
थेति । आधिसीमापत्रयोरपि तदुत्तरं दोषोद्भावनं न, अपि तु  
अदृष्टमेवेत्यस्यैतदुभयप्रतिपाद्यत्वेनैतद्विपरीततया मूलवचनयो-  
र्व्यवस्थायामेतद्विरोधः । न चैतद्युक्तं, वक्ष्यमाणप्रकारेणाविरोधे-  
नैवोपपत्तेरिति भावः । \*सत्योऽर्थ इति । निर्दुष्टोऽर्थ इत्यर्थः ।  
अन्योऽर्थ इति पाठान्तरम् ।

१८ । तमेव स्वाभिमतमाह \*उच्यते इति । \*इह, पश्यत इत्य-  
त्र वचने । \*विवक्षितेति । तात्पर्यत इति भावः । अत एवोपपा-  
दयति \*तथाहीति । निराक्रोशमिति उपभोगक्रियाविशेषणम् ।  
\*फलेति । तावत्पर्यन्तं ततस्तेन लब्धेत्यादिः । ननु स्वल्पापराधे  
महदनिष्टमनुचितमत आह \*अस्मादिति । पश्यत इति वाक्या-  
च्चेत्यर्थः । अन्यथैतस्य वैयर्थ्यं स्पष्टमेव । पदकृत्यान्याह \*प-  
रोक्षेति । \*साक्रोशे इति । फलानुसरणं लभते एवेत्यस्यानुषङ्गः ।  
अत्र हेतुमाह \*अब्रुवत इति । यतोऽब्रुवत एव फलहानिरतो  
ब्रुवत आक्रोशं कुर्वतः फलमस्तीति भावः । \*निराक्रोशे चेति ।  
फलानुसरणमित्यस्यानुषङ्गः ।

१९ । इदमप्ययुक्तमिति शङ्कते \*नन्विति । \*फलस्येति । फ-  
लस्यापीत्यर्थः । \*तद्धानिरिति । फलहानिरपीत्यर्थः । अस्तु  
स्वत्वं तथापि विषयविशेषे फलहानिरूपपन्नैवेत्यर्द्धाङ्गीकारेण परि-  
हरति \*वाढीमति । क्व फलहानिर्नास्ति कास्तीत्याकाङ्क्षायां यत्र



रैअसा.व्य.मा.आध्यादिषुभूमिधनयोर्नफलहानिः । १०५

फलं विद्यते त्रत हानिर्न, विपरीते विपरीतमित्याह \*तस्येति ।  
फलस्येत्यर्थः । स्वरूपपदं स्पष्टार्थम् । यद्वा स्वरूपतः सर्वांशेने-  
त्यर्थः । \*तदिति । क्षेत्रेत्यर्थः । पूगः क्रमुकः । एवं चायं पूर्वप-  
क्षविषय इति भावः ।

२० । प्रकृतवचनविषयमाह \*यत्पुनरिति । यच्चित्यर्थः ।  
यत्र पुनरिति पाठान्तरम् । \*स्वत्वनाश इति । सम्बन्धिनः  
स्वरूपस्याभावात्सम्बन्धघटकस्वत्वस्य निवृत्तावपीत्यर्थः । \*वच-  
नेनेति । चौरैणापहतं द्रव्यं स्वामिने दापयित्वा ततो यथा राज्ञा  
दण्डो गृह्यते तद्वत् तादृशोपभोक्तारं पापिष्ठं तं स्वामिने तदापयित्वा  
स्वयं राजा दण्डयेदिति तत्पूर्वकदण्डविधायकेन कात्यायनवचनेने-  
त्यर्थः । \*अपोद्यते, बाध्यते । उक्तवचनबलात्फलमूल्यादिदाने प्राप्ते  
केवलं फलहानिस्तत्रानेन विधीयते इति तदपवादत्वमस्येति भावः ।  
अत एवाह \*राजदण्ड इति । तद्वचनबोधित इत्यर्थः । स्वत्वहेतुः  
प्रतिग्रहक्रयादिरागमः । वचने तत् क्रियाविशेषणम् । \*अपवादे-  
ति । तद्वद् एतद्विषये ऽपवादाभावाच्चेत्यर्थः । स्वोक्तमुपसंहरति  
\*तस्मादिति । अन्योपेक्षा नापराध इति सूचयन्नाह \*स्वाम्युपे-  
ति । \*नष्टमिति । स्वरूपत इति भावः । \*व्याख्यातमिति ।  
उक्तवत् तस्यापि फलहानिपरतया सुयोजत्वात् ॥ २४ ॥

मि० अस्यापवादमाह ।

या० आधिसीमोपनिक्षेपजडबालधनैर्विना ।

तथोपनिधि राजस्त्रीश्रोत्रियाणां धनैरपि ॥ २५ ॥

मि० आधिश्च सीमा च उपनिक्षेपश्च आधिसी-  
मोपनिक्षेपाः । जडश्च बालश्च जडबालौ तयो-  
र्धने जडबालधने । आधिसीमोपनिक्षेपाश्च जडबाल-

धने च आधिसीमोपनिक्षेपजडबालधनानि । तैर्विना ।  
उपनिक्षेपो नाम रूपसंख्याप्रदर्शनेन रक्षणार्थं पर-  
स्य हस्ते निहितं द्रव्यम् ।

यथाह नारदः, ( व्य० प० २।१ )

स्वं द्रव्यं यत्र विस्रंभान्निक्षिपत्यविशङ्कितः ।

निक्षेपो नाम तत्प्रोक्तं व्यवहारपदं बुधैः ॥ इति ।  
उपनिधानमुपनिधिः । आध्यादिषु पश्यतोऽब्रुवतोऽपि  
भूमेर्विशतेरूर्ध्वं धनस्य दशभ्यो वर्षेभ्य ऊर्ध्वमपि उपच-  
यहानिर्न भवति । पुरुषापराधस्य तथाविधस्याभावात् ।  
उपेक्षाकारणस्य तत्र तत्र संभवात् । तथाहि । आधेरा-  
धित्वोपाधिक एव भोग इत्युपेक्षायामपि न पुरुषापरा-  
धः । सीम्नाश्चिरकृततुषाङ्गारादिचिह्नैः सुसाधत्वादुपे-  
क्षा संभवति । उपनिक्षेपोपनिध्योर्भुक्तेः प्रतिषिद्ध-  
त्वात् प्रतिषेधातिक्रमोपभोगे च सोदयफललाभादु-  
पेक्षोपपत्तिः । जडबालयोर्जडत्वाद्बालत्वादुपेक्षा यु-  
क्तैव । राज्ञो बहुकार्यव्याकुलत्वात् । स्त्रीणामज्ञानात्  
अप्रागल्भ्याच्च । श्रोत्रियस्याध्ययनाध्यापनतदर्थवि-  
चारानुष्ठानव्याकुलत्वादुपेक्षा युक्तैव । तस्मादाध्या-  
दिषु सर्वत्रोपेक्षाकारणसंभवात् समस्तभोगे निरा-  
क्रोशे च न कदाचिदपि फलहानिः ॥ २५ ॥

१ । यथाश्रुतप्रकारद्वयेऽप्यनुपपत्तेराह \*आधिश्चेत्यादिना ।  
लघ्वक्षरत्वाज्जडस्य पूर्वनिपातः । अत्र द्वन्द्वस्वरूपप्रतिपादने ता-  
त्पर्यं न तु क्रमे । तथा च जडेत्यादि संसाध्य तेन सहोपनिक्षे-  
पादिभिस्त्रिभिर्व्युत्क्रमेण त्रिवारं द्वन्द्वः कार्यः । यथाश्रुते तु आ-  
धिशब्दस्य ध्यन्तत्वात्पूर्वनिपातसम्भवेऽपि द्वितीयद्वन्द्वे जडेत्या-



देः पूर्वनिपातः स्यात् । अनित्यत्वं त्वगतिकगतिः । अत उक्तैव गतिन्यार्य्या । उपनिधिना उपनिक्षेपस्य भेदं दर्शयन्नेतदर्थमाह \*उपनिक्षेपो नामेति । तथा च रूपसंख्ये अदर्शयित्वा रक्षणार्थं यदीयते स उपनिधिः । स्वमुद्राङ्कितग्रन्थिकरणमुभयत्र समानम् । अत एव तत्र भोगाभाव इति बोध्यम् । अत्र उपेत्यविवक्षितमिति सूचयन्नाह \*यथाहेति । स्वमित्यस्य यदित्यादिः । \*यत्र, परस्तहे । \*विस्त्रम्भात्, विश्वासात् । अनेन रूपसंख्याप्रदर्शनं सूच्यते । अविशङ्कित इत्यनेन रक्षणार्थत्वं सूच्यते । तथोपनिधीति भिन्नं वाक्यम् । सामान्ये नपुंसकम् । विनायोगे द्वितीयैकवचनम् । तद्विना चेत्यर्थः । तद्रूप्यर्थस्तु उक्तः । योगार्थमाह \*उपनिधानमिति । अभ्यर्हितत्वाविवक्षया राजशब्दस्य पूर्वनिपातः । धनैरपीत्यत्र विनेत्यस्यानुपङ्गो बोध्यः । इदं च पूर्ववाक्येन पश्यत इत्यनेनान्वेति । तथा च तदेकवाक्यता शाब्दी ।

२ । अथ तात्पर्यार्थमाह \*आध्यादिष्विति । अयुवत इति छेदः । अपिना ऽन्यसमुच्चयः । अग्रिमापिना प्राक्त्वसमुच्चयः । \*उपचयेति । फलहानिर्न भवतीत्यर्थः । अत्र हेतुमाह \*पुरुषेति । स्वामीत्यर्थः । स्वल्पसत्त्वेऽपि न दोष इत्याह \*तथाविधेति । येनेदृशं फलं तादृशेत्यर्थः । अत्र हेतुमाह \*उपेक्षेति । \*तत्र तत्र, आध्यादिषु । \*आधित्वोपाधिक एवेति । आधित्वनिमित्तक एवेत्यर्थः । आधिक्योपाधिक इति पाठान्तरम् । तत्र आधिक्यं वृद्धिः । \*चिरकृतेति । पूर्वतरकृतेत्यर्थः । चिरधृतेति पाठान्तरम् । सुसाधत्वादिति पाठः । सुसाधनत्वादिति पाठान्तरम् । मौलिकमबोधने तात्पर्यादाह \*उपनिक्षेपेति । अन्यथाऽल्पाचरत्वात्पूर्वनिपाते वैपरीत्यं स्यात् । प्रतिपिद्धत्वादित्यस्योपेक्षोपपत्तिरित्यत्रान्वयः । निधानकाले तत्कृतं प्रतिषेधमुल्लङ्घ्य भो-

गे क्रियमाणे आह \*प्रतिपेधेति । पष्ठीतत्पुरुषपूर्वपदकतृतीयातत्पुरुषः । चो व्युत्क्रमे । फललाभाच्चेत्यर्थः । \*व्याकुलत्वादिति । उपेक्षा युक्तैवेत्यस्यानुपङ्गः । एवमग्रेऽपि । \*तदर्थेति । विचारानुष्ठानयोर्द्वन्द्वं कृत्वा तदर्थशब्देन पष्ठीतत्पुरुषं कृत्वा पुनस्त्रयाणां द्वन्द्वं कृत्वा तृतीयातत्पुरुष इति भावः । उपसंहरति \*तस्मादिति । \*कदाचिदिति । विंशतेः पूर्वं तदनन्तरं चेत्यर्थः ॥ २५ ॥

मि० आध्यादिषु दण्डविशेषप्रतिपादनार्थमाह ।

या० आध्यादीनां विहर्तारं धनिने दापयेद्धनम् ।

दण्डं च तत्समं राज्ञे शक्त्यपेक्षमथापिवा ॥ २६ ॥

मि० आध्यादीनां श्रोत्रियद्रव्यपर्यन्तानां चिरकालोपभोगवलेनापहर्तारं विवादास्पदीभूतं धनं स्वामिने दापयेदित्यनुवादः । दण्डं च तत्समं विवादास्पदीभूतद्रव्यसमं राज्ञे दापयेदिति विधिः । यद्यपि गृहक्षेत्रादिषु तत्समो दण्डो न सम्भवति तथापि—

मर्यादायाः प्रभेदे च सीमितिक्रमणे तथा । (याज्ञ. २।१५५) इत्यादिवक्ष्यमाणो दण्डो द्रष्टव्यः अथ तत्समदण्डेनापहर्तुर्दमनं न भवति बहुधनत्वेन, तदा शक्त्यपेक्षं धनं दापयेत् । यावता तस्य दर्पोपशमो भवति तावहापयेत् । दण्डो दमनादित्याहुस्तेनादान्तान् दमयेदिति दण्डग्रहणस्य दमनार्थत्वात् । यस्य तु तत्सममपि द्रव्यं नास्ति सोऽपि यावता पीड्यते तावहाप्यः । यस्य पुनः किमपि धनं नास्ति असौ धिग्दण्डादिना दमनीयः ।

तथाच मनुः, ( अ० ८।१२९ )



२असा०व्य०मा० आध्यायपहारे दण्डः । १०९

धिग्दण्डं प्रथमं कुर्याद्वाग्दण्डं तदनन्तरम् ।

तृतीयं धनदण्डं तु वधदण्डमतः परम् ॥

वधदण्डोऽपि शारीरो ब्राह्मणव्यतिरिक्तानां द-  
शधा दर्शितः ।

यथाह मनुः, ( अ० ८।१२४।१२४ )

दश स्थानानि दण्डस्य मनुः स्वायम्भुवोऽब्रवीत् ।

त्रिषु वर्णेषु यानि स्युरक्षतो ब्राह्मणो व्रजेत् ॥

उपस्थमुदरं जिह्वा हस्तौ पादौ च पञ्चमम् ।

चक्षुर्नासा च कर्णौ च धनं देहस्तथैव च ॥ इति ।

एतेषां यन्निमित्तोऽपराधस्तत्रैवोपस्थादौ निग्रहः कार्य-  
इति द्रष्टव्यम् । कर्म वा कारयितव्यो बन्धनागारं  
वा प्रवेशयितव्यः ।

यथोक्तं कात्यायनेन,

धनदानासहं बुध्वा स्वाधीनं कर्म कारयेत् ।

अशक्तौ बन्धनागारं प्रवेश्यो ब्राह्मणादृते ॥ इति ।

ब्राह्मणस्य पुनर्द्रव्याभावे कर्मवियोगादीनि प्र-  
योज्यानि ।

यथाह गौतमः, कर्मवियोगविख्यापननिर्वासना-  
ङ्गकरणादीन्यवृत्ताविति ।

नारदेनापि, ( व्य० प० १४ । श्लो० ८।९।१० )

वधः सर्वस्वहरणं पुरान्निर्वासनाङ्गने ।

तदङ्गच्छेद इत्युक्तो दण्ड उत्तमसाहसः ॥

अविशेषेण सर्वेषामेष दण्डविधिः स्मृतः ।

इत्युक्तोक्तम्,

वधादृते ब्राह्मणस्य न वधं ब्राह्मणोऽर्हति ॥

शिरसो मुण्डनं दण्डस्तस्य निर्वासनं पुरात् ।  
ललाटे चाभिश्शस्ताङ्कः प्रयाणं गर्दभेन च ॥ इति ।  
अङ्कने च व्यवस्था दर्शिता, ( मनु० ९।२३७ )  
गुरुतल्पे भगः कार्यः सुरापाने सुराध्वजः ।

स्तेये तु श्वपदं कार्यं ब्रह्महण्यशिराः पुमान् ॥ इति ।  
यत्तु चक्षुर्निरोधो ब्राह्मणस्येत्यापस्तम्बेनोक्तम्,  
ब्राह्मणस्य पुरान्निर्वासनसमये वस्त्रादिना चक्षुर्निरोधः  
कर्तव्य इति तस्यार्थो, न चक्षुरुद्धरणम् । “अक्षतो  
ब्राह्मणो ब्रजेत्” “न शारीरो ब्राह्मणे दण्ड” इत्यादि-  
मनुगौतमवचनादिविरोधात् । इत्यलं प्रसङ्गेन ॥२६॥

वा० १ । \*आध्यादिषु, अपहियमाणेषु । अव्यवाहितग्रहण-  
सम्भवे व्यवहितग्रहणे मानाभावादाह \*श्रोत्रियेति । अ-  
पहारे निमित्तमाह \*चिरेति । धनमित्यस्यार्थमाह \*विवा-  
देति । \*अनुवाद इति । निह्वे भावितो दद्यादित्यनेनैवास्यार्थस्य  
विहितत्वेन दानेनैव दापनस्याप्याक्षिप्तत्वादिति भावः ।

२ । तृतीयापादार्थमाह \*दण्डं चेति । तत्सममित्यस्य व्या-  
ख्या \*विवादेति । अनुषङ्गेणाह \*दापयेदिति । \*विधिरिति ।  
प्राड्विवाकादेरिति शेषः ।

३ । नन्वयमपि विधिर्न, निह्वे इत्यत्र राज्ञे च तत्सममि-  
त्यनेनैव प्रकृतधनसमदण्डस्यापि विहितत्वादिति चेन्न । तस्य  
ऋणादानमात्रविषयत्वेनासर्वविषयत्वेन प्रकृते ऽप्राप्तेः । सर्व-  
विषयत्वेऽपि तत्र तत्र विहितदण्डस्य राज्ञे च तत्सममित्यनेना-  
नुवादात् । अतो न दोषः । प्रतिपादितमिदं तत्रैव । तदेतत्  
ध्वनयन्नेवाह \*यद्यपीति । गृहान्तरादिरूपदण्डदानस्यासम्भवे-  
नाशक्यत्वात् । यद्यपि शक्तस्यास्ति सम्भवस्तथापि साम्यं दु-



र्षट्म् । तथाच आध्यादिसर्वविषयत्वमेतस्यानुपपन्नमिति भावः ।  
आदिना—

क्षेत्रस्य हरणे दण्डा अधमोत्तममध्यमाः । (या.व.व्य.श्लो. १५५)

इत्युत्तरार्धपरिग्रहः । \*दण्ड इति । तत्रेति शेषः । तथा च  
तत्सममित्यनेन तादृशे स्थले वक्ष्यमाण एव मूल्यसाम्यद्वारा  
दापनीयत्वेनास्य दण्डो विधीयते इति भावः । नन्वेवमत्राग्रे  
चैकस्यैवार्थस्य विधानादन्यतरस्याविधित्वं स्यादिति चेन्नावक्ष्य-  
माणस्थले दण्डस्वरूपविधिरत्र तु प्राप्तदण्डानुवादेन दापनविधि-  
रित्येवमुभयत्र विधिसम्भवात् ।

४ । तुर्यपादार्थमाह \*अथेति । बह्विति पूर्वान्वयि । शक्त्य-  
पेक्षत्वस्य मर्यादामाह \*यावतेति । एतल्लाभोपायमाह \*दण्ड इति ।  
\*तेन, दण्डेन । \*दण्डेति । अत्र गौतमीये दण्डग्रहणस्य दमना-  
र्थत्वस्योक्तत्वात् इत्यर्थः । तथा च तस्य योगरूढत्वेन योगवशेन  
तल्लब्धमिति भावः । अनेनैवाधिकस्येव न्यूनस्यापि विनिगम-  
काभावात्तथोक्त्या संग्रह इत्याह \*यस्य त्विति । एवमेवानेनै-  
व लब्धं विशेषान्तरमाह \*यस्य पुनरिति । यस्य त्वित्यर्थः ।  
ननु धिग्दण्डादेर्दण्डत्वमेवादावसिद्धं, सिद्धेऽपि वा दण्डत्वे त-  
द्विधिः कुतो ऽवगम्यते इत्यत आह \*तथा चेति । धिग्दण्डो धि-  
क् धिगिति कुत्सनम् । वाग्दण्डः परुषवाक्यवचनात्मकः । धन-  
दण्डो धनापहारः । वधदण्डः शारीरो बन्धरोधादिर्जीवित-  
वियोगान्तः ।

५ । एते च चतुर्विधा दण्डा व्यस्ता एकैकशः, समस्ता द्वि-  
त्रास्त्रिचतुरा वा अपराधानुसारेण प्रयोक्तव्याः । तदुक्तं—

मनुना, ( अ. ८ । श्लो. १३० । )

वधेनापि यदा त्वेतान्निग्रहीतुं न शक्नुयात् ।

तदेषु सर्वमप्येतत्प्रयुज्जीत चतुष्टयम् ॥ इति ।

\* वधेनापि, ताडनेनापि। अपिरन्यसमुच्चये । उक्तक्रमेण पूर्व-पूर्वासाध्ये उत्तरः उत्तरः प्रयोक्तव्यः । तथा चात्र प्रथमतदनन्तर-तृतीयातः परशब्दा धिग्दण्डवाग्दण्डधनदण्डवधदण्डानां मध्ये पूर्वपूर्वापेक्षयोत्तरोत्तरस्याधिक्यप्रतिपादका न तु सर्वेष्वप्यपराधेषु प्रथमादिक्रमेण कर्तव्यताप्रतिपादका इति बोध्यम् । अयं पाठः प्रागुक्तस्य धिग्दण्डस्त्वथेति मूलस्य संवादी ।

६ । मेधातिथिना तु आद्ययोर्व्यत्ययेन पाठं धृत्वा यो गुण-वानीपत्प्रथममेवापराधं कृतवान् स वाचा निर्भर्त्स्यः, साधु गुणवानसि मा पुनरेवं कार्षीरिति । तथोच्यमानो यदि ततो न निवर्त्तते तदा धिग्दण्डेन कुत्साविशिष्टैः परुषवचनैर्निर्भर्त्स्यः ! एवमग्रेऽपीति व्याख्यातम् ।

७ । नारदेन तु दण्डद्वैविध्यमुक्तम् । तथाहि,

शारीरश्चार्थदण्डश्च दण्डस्तु द्विविधः स्मृतः ।

शारीरस्ताडनादिस्तु मरणान्तः प्रकीर्त्तितः ॥

काकिण्यादिस्त्वर्थदण्डः सर्वस्वान्तस्तथैव च । इति ।

द्विविधोऽप्यपराधानुसारेणानेकधा भवति । आह स्म स एव, शारीरो दशधा प्रोक्तो ह्यर्थदण्डस्त्वेकधा । इति ।

इदं च दण्डकथनम् ब्राह्मणादिसर्वविषयम् । न च राजा सर्वस्येष्टे ब्राह्मणवर्जमिति गौतमान्न ब्राह्मणा दण्ड्या इति वा-

---

१ इमौ श्लोकौ नारदस्मृतौ परिशिष्टभागे उपलभ्येते । शारीर-  
श्चार्थदण्डश्चेत्यस्योत्तरार्धः शारीरो दशधा प्रोक्त इति अग्रे वर्तते ।  
५३ । ५४ श्लोकौ । शारीरस्ताडनादिरिति श्लोकेऽपि पूर्वार्धोत्तरा-  
र्धयोः विपर्यासो दृश्यते ।



च्यम् । तस्य प्रशंसार्थत्वात् । न चैवं षड्भिः परिहार्यो राज्ञेति प्रागुक्तस्वोक्तिविरोध इति वाच्यम् । अस्यैतदव्यवहितपूर्वतनेन स्वेनैव “स एष बहुश्रुतो भवति लोकवेदवेदाङ्गविद्वाकोवाक्येति-  
हासपुराणकुशलस्तदपेक्षस्तद्वृत्तिश्चाष्टाचत्वारिंशता संस्कारैः सं-  
स्कृतस्त्रिषु कर्मस्वभिरतः पट्सु वा सामयिकाचारिकेष्वभिवि-  
नीत” इत्यनेन प्रतिपादितबहुश्रुतविषयत्वेन ब्राह्मणमात्रविषय-  
त्वाभावात् । प्रतिपादितमिदमधस्तात् व्याख्यातं च ।

८ । तदेतत् ध्वनयन्विशेषमाह \*वधदण्डोऽपीति । \*ब्राह्म-  
णव्यतिरिक्तानां, ब्राह्मणव्यतिरिक्तानां तु । कचित्तथैव पाठः ।  
अत्र कचिद्वधदण्डोऽपि शरीरो ब्राह्मणव्यतिरिक्तानां नवधा  
दर्शित इति पाठः । स च वक्ष्यमाणाद्यव्याख्यानानुकूलः ।  
आद्यपाठस्तु द्वितीयव्याख्यानानुकूलो दश स्थानानीत्युक्ति-  
स्वरससिद्धः । शरीरो दशधा प्रोक्त इति नारदसंवादी चे-  
ति बोध्यम् । तत्र मानमाह \*यथाहेति । त्रिषु क्षत्रियवैश्यशूद्रेषु  
वर्णेषु यानि दण्डस्य स्थानानि तानि दश सोऽब्रवीदित्यर्थः ।  
इदमुपलक्षणमनुलोमादेरपि । तदेतत् ध्वनयन्नाह \*अक्षत इति ।  
शरीरसकलवधदण्डरहित इत्यर्थः । \*व्रजेत्, राजगृहात् पुराद्वा ।  
\*पञ्चमं, स्थानम् । अव्यवहितेनान्वेति । स्थानशब्दोऽत्र विषयपरः ।  
तत्तत्प्रदेशे पीडनीय इति तात्पर्यम् । न च धनदण्डस्य पृथग्वि-  
हितत्वाच्छरीरभेदमध्ये तदुक्तिः पुनरयुक्ता ऽसम्बद्धा चेति  
वाच्यम् । धनकृतापराधे तदण्ड एव नान्य इत्येतदर्थं पुनस्तदु-  
क्तेः । तन्मध्ये लेखस्तु तत्तुल्यत्वप्रतिपादनाय । यद्वा तत्पीडया  
शरीरपीडापरो ऽयमन्य एव ततो धनदण्डादिति प्रकारान्तरमत्र  
मेधातिथिनोक्तं, तत् तत एव बोध्यम् ।

१ एतच्चिह्नमध्यस्थः पाठः पुस्तकान्तरेऽस्ति ।

९ । अव्यवस्थानिरासायोक्तेस्तात्पर्यमाह \*एतेषां चेति । उपस्थादीनां मध्ये इत्यर्थः । उपस्थमत्र स्त्रीपुंसयोः प्रजनोत्पादकम् । यत्र च दण्डविशेषो नाम्नातस्तत्र यस्य यत्कृतापराधस्तत्रैव पीडनीयः । तत्रागम्यागमने उपस्थनिग्रहः । अभक्ष्यभक्षणे उदरनिग्रह आहारनिवृत्त्यादिना । वाग्दण्डपारुष्ये जिह्वायाः । स च छेदः । चौर्ये हस्तयोः । पादजे बलवद्व्यतिक्रमात् पादयोः । राजदारादिदृक्षायां चक्षुषोः । तदनुलेपनाद्याजिघ्रतो नासिकायाः । राजादिरहस्यं भित्त्याद्यन्तरे शृण्वतः कर्णयोः । महापातकिनो मारणे देहस्येति बोध्यम् ।

१० । ननु आध्याद्यपहारे महादोषे अकिञ्चनस्य धिग्दण्डाद्युक्तमयुक्तं, तस्य स्वल्पापराधविषयत्वात्, अतः तत्रैव पक्षान्तरमप्याह \*कर्मोति । अत्र क्रमोऽप्येवमेव बोध्यः । मेधातिथ्युक्तेः, अग्रेऽशक्तावित्युक्तेश्च । अत्र मानमाह \*यथोक्तमिति । \*धनेति । सर्वथा धनदानाक्षमं ज्ञात्वा स्वाधीनं कर्म कारयेदित्यर्थः । \*अशक्तौ, कर्मकरणाशक्तौ । ब्राह्मणादृते इति उभयोः शेष इति ध्वनयन्नाह \*ब्राह्मेति । \*पुनः, तु । अधिकरणस्य शेषत्वविवक्षया षष्ठी, प्रयोज्यानीत्यस्य कर्तव्यानीत्यर्थो वा । \*अवृत्ताविति । अवृत्तौ दुराचारेऽन्यायिनि ब्राह्मणे स्वव्यापारनिरोधान्यायप्रख्यापनादीनि कर्तव्यानीत्यर्थः । ब्राह्मणे इति प्रकृतत्वाल्लब्धम् । \*नारदेनापीति । उक्तोक्तमित्यत्रान्वयः । वधः प्राणवियोगानुकूलव्यापारः । निर्वासनेत्यस्य नित्यसापेक्षत्वेन पुरादिति विशेषणान्वितत्वेऽपि समासः । \*तदङ्गेति । यदङ्गकृतोऽपराधस्तदङ्गेत्यर्थः । \*वधादृते इति । एष दण्डविधिः स्मृत इत्यस्यानुपङ्गः । तदेव विशदयति \*न वधमिति ।

११ । वधानुकल्पमाह \*शिरस इति । अत एव—



मनुः, ( अ. ८ । )

अब्राह्मणः सङ्ग्रहणे प्राणान्तं दण्डमर्हति । ( श्लो. ३५९ । )

मौण्ड्यं प्राणान्तिको दण्डो ब्राह्मणस्य विधीयते ।

इतरेषां तु वर्णानां दण्डः प्राणान्तिको भवेत् ॥ ( श्लो. ३७९ )

न जातु ब्राह्मणं हन्यात्सर्वपापेष्ववस्थितम् ।

राष्ट्रादेनं वहिः कुर्यात्समग्रधनमक्षतम् ॥ ( श्लो. ३८८ । )

न ब्राह्मणवधाद् भूयानधर्मो विद्यते भुवि ।

तस्मादस्य वधं राजा मनसाऽपि न चिन्तयेत् ॥ इति ।

श्लो. ३८१ ।

यमोऽपि,

सर्वेषामेव वर्णानामन्योन्यस्यापराधिनाम् ।

शारीरं धनसंयुक्तं दण्डं धर्म्यं प्रकल्पयेत् ॥

जगत्सर्वमिदं हन्यात् ब्राह्मणस्य न तत्समम् ।

तस्मात्तस्य वधं राजा मनसाऽपि न चिन्तयेत् ॥

अवध्यान् ब्राह्मणान् प्राहुः सर्वपापेष्ववस्थितान् ।

यद्यद्विप्रेषु कुशलं तत्तद्राजा समाचरेत् ॥ इति ।

सुमन्तुरपि,

नाततायिवधे दोषोऽन्यत्र गोब्राह्मणवधादिति ।

बृहस्पतिरपि,

महापातकयुक्तोऽपि न विप्रो वधमर्हति ।

निर्वासनाङ्कने मौण्ड्यं तस्य कुर्यान्नराधिपः ॥ इति ।

वधादृते ब्राह्मणस्य दण्डो भवति कर्हिचित् ।

अवध्या ब्राह्मणा गावो लोके ऽस्मिन्वैदिकी स्मृतिः ॥

इति स्मृत्यन्तरमपि ।

१२ । \*पुरादिति । अत एव—

मनुः. ( अ. ९ । श्लो. २३८ । २३९ )

असम्भोज्या असंयाज्या असम्पाठ्याविवाहिनः ।

चरेयुः पृथिवीं दीनाः सर्वधर्मवहिष्कृताः ॥

ज्ञातिसम्बन्धिभिस्त्वेते त्यक्तव्याः कृतलक्षणाः ।

निर्दया निर्नमस्कारास्तन्मनोरनुशासनम् ॥ इति ।

१३ । \* ललाटे चेति । अत एव

बृहस्पतिः,

हस्ताङ्गघ्निलिङ्गनयनं जिह्वा कर्णौ च नासिका ।

ग्रीवा पादार्द्धसन्दंशं ललाटौष्ठं गुदं कटिः ॥

स्थानान्येतानि दण्डस्य निर्दिष्टानि चतुर्दश ।

ललाटेऽङ्गो ब्राह्मणस्य नान्यो दण्डो विधीयते ॥ इति ।

१४ । \* प्रयाणमिति । अत एव—

यमः,

ब्राह्मणस्यापराधेषु चतुर्ष्वेव विधीयते ।

शिरसो मुण्डनं दण्डः पुरान्निवर्त्तमानं तथा ॥

प्रख्यापनार्थं पापस्य प्रयाणं गर्दभेन च ।

ललाटे चाङ्गकरणं कुर्याद्राजा यथाविधि ॥ इति ।

\* दर्शितेति । मनुनेति शेषः । \* गुर्विति ।

ब्रह्महा च सुरापश्च स्तेयी च गुरुतल्पगः ।

एते सर्वे पृथक् ज्ञेया महापातकिनो नराः ॥ ( अ. ९ । २३५ । )

चतुर्णामपि चैतेषां प्रायश्चित्तमकुर्वताम् ।

शारीरं धनसंयुक्तं दण्डं धर्म्यं प्रकल्पयेत् ॥ २३६ इत्यादिः ।

\* सुरेति । सुरासम्बन्धी यो ध्वजः स कार्य इत्यर्थः ।

\* श्वपदं, शुनः पदम् । अशिराः कबन्धः ।

ब्राह्मणस्य च ब्रह्महत्यागुरुतल्पसुवर्णस्तेयसुरापानेषु कव-



न्धभगश्चपदध्वजांस्तप्तेनायसेन ललाटेऽङ्कयित्वा विषयान्ते नि-  
र्वासनमिति बौधायनः ।

ब्राह्मणस्यापराधेषु चतुर्ष्वङ्को विधीयते ।

गुरुतल्पे सुरापाने स्तेये ब्राह्मणहिंसने ॥

गुरुतल्पे भगः कार्यः सुरापाने सुराध्वजः ।

स्तेये तु श्वपदं कृत्वा शिखिपित्तेन पूरयेत् ॥

विशिराः पुरुषः कार्यो ललाटे द्विजघातिनः ।

असम्भाष्यस्तु कर्त्तव्यस्तन्मनोरनुशासनम् ॥ इति नारदः ।

व्य. प. १८ । श्लो. ( ४३ । ४४ । ४५ । )

शिलाञ्जनं शिखिग्रीवमित्यमरः । अस्यापवादोऽपि मनु-  
नोक्तः, ( अ. ९ । श्लो. २४० । २४१ )

प्रायश्चित्तं तु कुर्वाणाः सर्वे वर्णा यथोदितम् ।

नाङ्क्या राज्ञा ललाटे स्युर्दाण्यास्तूतमसाहसम् ॥

आगःसु ब्राह्मणस्यैव कार्यो मध्यमसाहसः ।

निर्वास्यो वा भवेत् राष्ट्रात्सद्रव्यः सपरिच्छदः ॥ इति ।

परिच्छदशब्देन पुत्रदारभृत्यहस्त्यश्वादिसम्पदुच्यते । स-  
परिग्रह इति पाठान्तरेऽप्येवम् । तदङ्गच्छेदोऽपि ब्राह्मणस्य ना-  
स्तीति प्रतिपादयन् विरोधं परिहरति \*यच्चिति । \*आपस्तम्बे-  
नोक्तमिति । आपस्तम्बवचनमिति पाठान्तरम् । \*न चक्षुरुद्ध-  
रणमिति । न चक्षुषोरुद्धरणं तस्यार्थ इत्यर्थः । कचित्तथैव  
पाठः । मनुं प्रागुक्तमाह \*अक्षत इति । गौतममाह \*न शा-  
रीरो ब्राह्मणे दण्ड इति । प्रथमादिना प्रागुक्तमनुगौतमवचना-  
न्तरपरिग्रहः । द्वितीयादिना—

न त्वङ्गभेदं विप्रस्य प्रवदन्ति मनीषिणः ।

तपसा चेज्यया चैव ब्राह्मणः पूयते सदा ॥

इति हारीतस्य,

सर्वत्र त्रयाणां वर्णानां धनहारको वधवन्धक्रियारूपयोगो महत्स्वपि पातकेषु विवासकरणं ब्राह्मणस्य प्रायश्चित्तानि वा शोधनम् अपीड्यो हि ब्राह्मण इति शङ्खलिखितयोः, प्रागुक्तस्मृ-  
तीनां च परिग्रहः । सर्वस्वहरणमपि ब्राह्मणस्य नास्ति । स-  
द्रव्यः सपरिच्छद इत्यग्रे—

इतरे कृतवन्तस्तु पापान्येतान्यकामतः ।

सर्वस्वहारमर्हन्ति कामतस्तु प्रवासनम् ॥

इति मनूक्तेः । ( अ. ९।२४२ । )

त्रयाणां वर्णानां धनापहारवधवन्धनक्रियाविवासनाङ्क-  
करणं, न ब्राह्मणस्येति शङ्खोक्तेश्च । तत्र धनापहारः सर्वस्वापहारो  
विवक्षितो वधसाहचर्यात् । शारीरस्त्ववरोधादिरिति प्रागुक्तनार-  
दीये वधसर्वस्वहरणयोः पाठाच्चेति । तस्मात् ब्राह्मणस्य शारीरः  
सर्वोऽपि दण्डो नास्ति कदाचिदपि । प्रागुक्तस्मृतिकदम्बात् ।

आचार्यं च प्रवक्तारं पितरं मातरं गुरुम् ।

न हिंस्यात् ब्राह्मणान् गाश्च सर्वाश्चैव तपस्विनः ॥

( म. अ. ४ । श्लो. १ ६ २ । )

इति मनूक्तेश्च । धनदण्डमध्ये सर्वस्वहरणं नास्ति । तद-  
न्यधनदण्डस्त्वस्त्येवं । समग्रधनमिति तु कृतसाहसविषयम् ।  
ब्राह्मणे साहसः पूर्वं इति मनूक्तमप्येवम् । तथा च धिग्दण्ड-  
वाग्दण्डौ मौण्ड्यं यत्किञ्चिदर्थदण्डो विवासनाङ्ककरणगर्दभप्रया-  
णानि च पर्यवसितानि । इदमपि प्रायश्चित्तानिच्छोः । तदिच्छो-  
स्तु तदेव नैतत् । एवं बहुश्रुतस्यापि न किञ्चित् । किं तु स्व-  
यमेव निष्कृतिं कुर्यात् । साऽपि स्वल्पा प्रायश्चित्तप्रकरणे स्फुटी-  
भविष्यति । अत एवात्रापि साक्षिप्रकरणे मूले उक्तम्,



( या. अ. २ । श्लो. ८१ । ८२ । )

पृथक् पृथक् दण्डनीयाः कूटकृतसाक्षिणस्तथा ।

विवादात् द्विगुणं दण्डं विवास्यो ब्राह्मणः स्मृतः ॥

यः साक्ष्यं श्रावितोऽन्येभ्यो निह्नूते तत्तमोवृतः ।

स दाप्योऽष्टगुणं दण्डं ब्राह्मणं तु विवासयेत् ॥ इति ।

स्तेयप्रकरणेऽपि, ( या. अ. २ । श्लो. २७० । )

सचिह्नं ब्राह्मणं कृत्वा स्वराष्ट्राद्विप्रवासयेत् ।

इत्युक्तम् । मनुनाऽप्युक्तं, ( अ. ८ । श्लो. १२३ । )

कौटसाक्ष्यं तु कुर्वाणांस्त्रीन्वर्णान्धार्मिको नृपः ।

प्रवासयेद्दण्डयित्वा ब्राह्मणं तु विवासयेत् ॥ इति ।

अस्यार्थोऽग्रे स्फुटीभविष्यति । अत्र प्रवासः ओष्ठच्छेदनं जिह्वाच्छेदनं प्राणवियोजनं चेति यथायथं बोध्यम् । विवासो निष्कासनं नग्रीकरणं वा गृहभङ्गो वेति यथायथं बोध्यम् । तत्रेयं व्यवस्था । लोभादिकारणविशेषपरिज्ञाने ऽनभ्यासे च ब्राह्मणस्यापि तत्र तत्रोक्तो ऽर्थदण्ड एव अभ्यासे त्वर्थदण्डो विवासनं च । तत्रापि जातिद्रव्यानुबन्धाद्यपेक्षया विवासनं नग्रीकरणं गृहभङ्गो देशान्निर्वासनं चेति व्यवस्था द्रष्टव्या । लोभादिकारणविशेषपरिज्ञाने ऽभ्यासे चाल्पविषये कौटसाक्ष्ये ब्राह्मणस्यापि क्षत्रियादिवदर्थदण्ड एव । महाविषये तु देशान्निर्वासनमेव । अत्राप्यभ्यासे सर्वेषामेव मनूक्तं बोध्यम् । अकिञ्चनस्य तु तस्य निमित्ततारतम्येन मौण्ड्याङ्ककरणगर्दभप्रयाणधिगदण्ड-वाग्दण्डाः क्रमेण बोध्या इति । न च समग्रधनमित्याद्युक्त्या ब्राह्मणस्यार्थदण्डो नास्तीति वाच्यम् । अर्थदण्डाभावे शारीर-दण्डे च निषिद्धे स्वल्पेऽप्यपराधे सधनस्य नग्रीकरणगृहभङ्गाङ्क-करणविप्रवासनं दण्डाभावो वा प्रसज्येत यतः । चतुर्णामपीति

१२० सख्याख्यायां मिताक्षरायां व्यवहाराध्याये

प्रागुक्तस्मृतेः,

सहस्रं ब्राह्मणो दण्ड्यो गुप्तां विप्रां बलाद् व्रजन् ।

इति स्मृतेश्चेति दिक् । एवं कर्मकारणबन्धनागारप्रवेशा-  
वपि ब्राह्मणस्य नेति सिद्धम् । तदेतदभिप्रेत्याह \*इत्यलं प्रस-  
ङ्गेनेति ॥ २६ ॥

मि० स्वत्वाव्यभिचारित्वेन भोगस्य स्वत्वे प्रामा-  
ण्यमुक्तम् । भोगमात्रस्य स्वत्वव्यभिचारित्वात् की-  
दृशो भोगः प्रमाणमित्यत आह ।

या० आगमोऽभ्यधिको भोगाद्विना पूर्वक्रमागतात् ।

मि० स्वत्वहेतुः प्रतिग्रहक्रयादिरागमः । स भोगा-  
दप्यधिको बलीयान् । स्वत्वबोधने भोगस्यागमसापे-  
क्षत्वात् ।

यथाह नारदः । ( व्य० प० १ श्लो० ८५ )

आगमेन विशुद्धेन भोगो याति प्रमाणताम् ।

अविशुद्धागमो भोगः प्रामाण्यं नैव गच्छति ॥ इति ।

न च भोगमात्रात्स्वत्वावगमः । परकीयस्याप्यप-  
हारादिनोपभोगप्रसङ्गात् । अत एव—

भोगं केवलतो यस्तु कीर्तयेन्नागमं क्वचित् ।

भोगच्छलोपदेशेन विज्ञेयः स तु तस्करः ॥

इति स्मर्यते । ( ना० व्य० प० १८६ )

अतश्च सागमो दीर्घकालो निरन्तरो निराक्रोशः  
प्रत्यर्थिप्रत्यक्षश्चेतिपञ्चाविशेषणयुक्तो भोगः प्रमाणमि-  
त्युक्तं भवति ।

तथा च स्मर्यते,

सागमो दीर्घकालश्चाविच्छेदोऽपरवोज्झितः ।



प्रत्यर्थिसंनिधानोऽपि परिभोगोऽपि पञ्चधा ॥ इति ।

कचिच्चागमनिरपेक्षस्यापि भोगस्य प्रामाण्यमित्याह \*विना पूर्वक्रमागतादिति । पूर्वेषां पित्रादीनां त्रयाणां क्रमः पूर्वक्रमः तेनागतो यो भोगस्तस्माद्विना, आगमोऽभ्यधिक इति संबन्धः । स पुनरागमादभ्यधिकः आगमनिरपेक्षः प्रमाणमित्यर्थः । तत्राप्यागमज्ञाननिरपेक्षो न सत्तानिरपेक्षः । सत्ता तु तेनैवावगम्यते इति बोद्धव्यम् । विना पूर्वक्रमागतादित्येतच्च अस्मार्तकालप्रदर्शनार्थम् । आगमोऽभ्यधिको भोगादिति च स्मार्तकालविषयम् । अतश्च स्मरणयोग्ये काले योग्यानुपलब्ध्या आगमाभावनिश्चयसंभवादागमज्ञानसापेक्षस्यैव भोगस्य प्रामाण्यम् । अस्मार्ते तु काले योग्यानुपलब्ध्यभावेनागमाभावनिश्चयासम्भवादागमज्ञाननिरपेक्ष एव संततो भोगः प्रमाणम् । एतदेव स्पष्टीकृतम्—

कात्यायनेन,

स्मार्तकाले क्रिया भूमेः सागमा भुक्तिरिष्यते ।

अस्मार्तेऽनुगमाभावात्क्रमात्त्रिपुरुषागता ॥ इति ।

स्मार्तश्च कालो वर्षशतपर्यन्तः । शतायुर्वै पुरुष इति श्रुतेः । अनुगमाभावादिति योग्यानुपलब्ध्यभावेनागमाभावनिश्चयाभावादिति । अतश्च वर्षशताधिको भोगः संततोऽप्रतिरवः प्रत्यक्षश्चागमाभावे चानिश्चिते अव्याभिचारादाक्षिसागमः स्वत्वं गमयति । अस्मार्तेऽपि कालेऽनागमस्मृतिपरम्परायां सत्यां न भोगः प्रमाणम् । अत एव—

अनागमं तु यो भुङ्क्ते बहून्यब्दशतान्यपि ।

चौरदण्डेन तं पापं दण्डयेत्पृथिवीपतिः ॥

इत्युक्तम् । न चानागमं तु यो भुङ्क्ते इत्येकवचन-  
निर्देशाद् बहून्यब्दशतान्यपीति अपिशब्दप्रयोगात्  
प्रथमस्य पुरुषस्य निरागमे चिरकालोपभोगेऽपि द-  
ण्डविधानमिति मन्तव्यम् । द्वितीये तृतीये वा पुरुषे  
निरागमस्य भोगस्य प्रामाण्यप्रसङ्गात् । न चैतदिष्यते ।

आदौ तु कारणं दानं मध्ये भुक्तिस्तु सागमा ।

इति नारदस्मरणात् । ( नोपलब्धम् । )

तस्मात्सर्वत्र निरागमोपभोगे अनागमं तु यो  
भुङ्क्ते इत्येतत् द्रष्टव्यम् । यदपि—

अन्यायेनापि यद् भुक्तं पित्रा पूर्वतरैस्त्रिभिः ।

न तच्छक्यमपाहर्तुं क्रमात्त्रिपुरुषागतम् ॥

इति, तदपि पित्रा सह पूर्वतरैस्त्रिभिरिति यो-  
ज्यम् । तत्रापि क्रमात् त्रिपुरुषागतमित्यस्मार्तकालो-  
पलक्षणम् । त्रिपुरुषविवक्षायामेकवर्षाभ्यन्तरेऽपि  
पुरुषत्रयातिक्रमसम्भवात् द्वितीये वर्षे निरागमस्य  
भोगस्य प्रामाण्यप्रसङ्गात् । तथा सति—

स्मार्तकाले क्रिया भूमेः सागमा भुक्तिरिष्यते ।

इति स्मृतिविरोधः । अन्यायेनापि यद् भुक्तमि-  
त्येतच्च अन्यायेनापि भुक्तमपाहर्तुं न शक्यम् किंपुनर-  
न्यायानिश्चये इति व्याख्येयम् । अपिशब्दश्रवणात् ।

यच्चोक्तं हारीतेन,

यद्विनाऽऽगममत्यन्तं भुक्तं पूर्वैस्त्रिभिर्भवेत् ।

न तच्छक्यमपाहर्तुं क्रमात्त्रिपुरुषागतम् ॥



इति, तत्राप्यत्यन्तमागमं विनेति अत्यन्तमुप-  
लभ्यमानमागमं विनेति व्याख्येयम्, न पुनरागम-  
स्वरूपं विनेति । आगमस्वरूपाभावे भोगशतेनापि  
न स्वत्वं भवतीत्युक्तम् । क्रमाच्चिपुरुषागतमित्येतत्  
उक्तार्थम् । ननु स्मरणयोग्ये काले भोगस्यागमसा-  
पेक्षस्य प्रामाण्यमनुपपन्नम् । तथाहि । यद्यागमः प्र-  
माणान्तरेणावगतस्तदा तेनैव स्वत्वावगमान्न भोग-  
स्य स्वत्वे आगमे वा प्रामाण्यम् । अथ प्रमाणान्तरे-  
णागमो नावगतः कथं तद्विशिष्टो भोगः प्रमाणम् ।  
उच्यते । प्रमाणान्तरेणावगतागमसहित एव निर-  
न्तरो भोगः कालान्तरे स्वत्वं गमयति । अवगतो-  
ऽप्यागमो भोगरहितो न कालान्तरे स्वत्वं गमयितु-  
मलम् । मध्ये दानविक्रयादिना स्वत्वापगमसम्भवा-  
दिति सर्वमनवद्यम् ।

आगमसापेक्षो भोगः प्रमाणमित्युक्तम् । आग-  
मस्तर्हि भोगनिरपेक्ष एव प्रमाणमित्यत आह ।

या० आगमेऽपि बलं नैव भुक्तिः स्तोकाऽपि यत्र नो॥२७॥

यस्मिन्नागमे स्वल्पाऽपि भुक्तिर्नो नास्ति तस्मि-  
न्नागमे बलं सम्पूर्णं नैवास्ति । अयमभिसन्धिः । स्व-  
स्वत्वनिवृत्तिः परस्वत्वापादनं च दानम् । परस्वत्वा-  
पादनं च परो यदि स्वीकरोति तदा सम्पद्यते नान्य-  
था । स्वीकारश्च त्रिविधः, मानसो वाचिकः कायि-  
कश्चेति । तत्र मानसो ममेदमिति सङ्कल्परूपः । वा-  
चिकस्तु ममेदमित्याद्यभिव्याहारोल्लेखी सविकल्पः

१२४ सख्याख्यायां मिताक्षरायां व्यवहाराध्याये

प्रत्ययः । कायिकः पुनरुपादानाभिमर्शनादिरूपोऽने-  
कविधः ।

तत्र च नियमः स्मर्यते,

दद्यात्कृष्णाजिनं पृष्ठे गां पुच्छे करिणं करे ।

केसरेषु तथैवाश्वं दासीं शिरसि दापयेत् ॥ इति ।

आश्वलायनोऽप्याह,

अनुमन्त्रयेत् प्राण्यभिमृशेदप्राणि कन्यां चेति ।

तत्र हिरण्यवस्त्रादाद्युदकदानानन्तरमेवोपादानादि-  
सम्भवात् त्रिविधोऽपि स्वीकारः सम्पद्यते । क्षेत्रादौ  
पुनः फलोपभोगव्यतिरेकेण कायिकस्वीकारासम्भवा-  
त् स्वल्पेनाप्युपभोगेन भवितव्यम् । अन्यथा दानक्रि-  
यादेः सम्पूर्णता न भवतीति फलोपभोगलक्षणका-  
यिकस्वीकारविकल आगमो दुर्बलो भवति तत्स-  
हितादागमात् । एतच्च द्वयोः पूर्वापरकालापरिज्ञा-  
ने । पूर्वापरकालपरिज्ञाने तु विगुणोऽपि पूर्वकालागम  
एव बलीयानिति ।

अथवा ।

लिखितं साक्षिणो भुक्तिः प्रमाणं त्रिविधम्-  
इत्युक्तम् । एतेषां समवाये कुत्र कस्य वा प्राबल्य-  
मित्यत्रेदमुपतिष्ठते,

आगमोऽभ्यधिको भोगाद्विना पूर्वक्रमागतात् ।

आगमेऽपि बलं नैव भुक्तिः स्तोकाऽपि यत्र नो ॥ इति ।

अयमर्थः । आद्ये पुरुषे साक्षिभिर्भावित आगमो  
भोगादभ्यधिको बलवान् । पूर्वक्रमागताद्भोगाद्विना ।  
स पुनः पूर्वक्रमागतो भोगश्चतुर्थपुरुषलिखितेन भावि-

तादागमाद् बलवान् । मध्यमे तु भोगरहितादागमा-  
त्स्तोकभोगसहितोऽप्यागमो बलवानिति ।

एतदेव नारदेन स्पष्टीकृतम्,

आदौ तु कारणं दानं मध्ये भुक्तिस्तु सागमा ।

कारणं भुक्तिरेवैका सन्तता या चिरन्तनी॥इति ॥ २७॥

बा० १ । अव्यवहितेन सङ्गत्यभावाद् व्यवहितेन सङ्गतिमाह

\*स्वत्वे इति । पश्यतो ब्रुवत इत्यत्रेति भावः । \*भोगमात्रस्य, केवल-  
भोगस्य । एवमग्रेऽपि । आद्यपादार्थं शाब्दं स्वत्वोपपादकहेतो-

रागमस्य भोगात्प्राबल्यरूपं विशिष्टभोगस्य स्वत्वे प्रामाण्यम-  
भिप्रायतोऽभिधास्यन्नाह \*स्वत्वेति । तत्र हेतुमाह \*स्वत्वबोधेति ।

भोगस्य स्वत्वे प्रामाण्यस्य प्रतिग्रहादिसापेक्षतया प्रतिग्रहादेस्तु  
स्वत्वोत्पत्तौ भोगानपेक्षतया सापेक्षनिरपेक्षयोर्निरपेक्षं बलीय

इति न्यायेनागमस्य प्रतिग्रहाद्यात्मकस्य ततो बलीयस्त्वमिति  
भावः । अत्र मानमाह \*यथाहेति । यथाकथञ्चिदागमस्यापि

न तद्धेतुत्वमित्याह \*विशुद्धेनेति । कापट्यरहितेनेत्यर्थः । इद-  
मेव व्यतिरेकमुखेन द्रढयति \*अविशुद्धेति । तदेव विशदयति

\*न चेति । न हीत्यर्थः । एवं चेदमयुक्तमेवेति शङ्काशयः । समा-  
धत्ते \*परेति । तथा च तस्य तद्व्यभिचारित्वेन तत्त्वमिति तद्यु-

क्तमेवेति भावः । अत्रापि नारदमेवाह \*अत एवेति । स्मर्यते  
इत्यत्रान्वयः । \*केवलतः, केवलम् । सार्वविभक्तिकस्तासिः । अस्यैव

व्यवच्छेद्यमाह \*नागममिति । \*कचित्, कचिदपि । यद्वा कापि  
व्यवहारविषये । \*भोगेति । भोगच्छलस्योपदेशेन कथनेनेत्यर्थः ।

छलापदेशेनेत्यपपाठः, पौनस्त्यापत्तेः । फलितमाह \*अतश्चेति ।  
तस्य ततो बलवत्त्वाच्चेत्यर्थः । तत्र तावत्सामान्यत आह \*सागम

इति । सागमः विशुद्धागमसहितः । \*दीर्घेति । बहुव्रीहिः ।



एवमग्रेऽपि । अविच्छेदः निरन्तरः । अपरिवर्जितः निराक्रोशः । विच्छेदापरवोज्झित इति पाठे विच्छेदश्चापरवश्च ताभ्यामुज्झितः रहितः । आविच्छेदोऽपरवोज्झित इति पाठस्तु युक्त एव । अपरव आक्रोशः । विच्छेदरहितो निरन्तरः । अपरवरहितो निराक्रोशः । \*प्रत्यर्थीति । व्यधिकरणपदो बहुव्रीहिः । अपिः प्रकृतान्यसमुच्चायकः ।

२ । उक्तपञ्चविशेषणानां व्यवस्थार्थं पूर्वावतारितवचनस्यैव द्वितीयपादमभिप्रायतो व्याख्यातुमवतरणमाह \*कचिच्चेति । कपिञ्जलाधिकरणन्यायेन वक्ष्यमाणवाक्यकदम्बानुरोधेन चाह \*त्रयाणामिति । नित्यसापेक्षत्वाद्वृत्तिः । सम्भवत्येकवाक्यत्वे इति न्यायेनाह \*आगम इति । तात्पर्यार्थमाह \*स पुनरिति । स पूर्वक्रमागतो भोगस्त्वित्यर्थः । आगमादित्यादेस्तात्पर्यार्थमाह \*आगमेति । शाब्दस्तु प्राग्वत् । अत्र आगमनैरपेक्ष्यं तज्ज्ञाननैरपेक्ष्यकृतं, न तु तत्सत्तानैरपेक्ष्यकृतमिति विशेषमाह \*तत्रापीति । आगमनिरपेक्ष इत्यत्रापीत्यर्थः । बोद्धव्यमित्यत्रान्वयः । तत्रापि कश्चिदागमोऽस्तीत्यागमसद्भावज्ञानापेक्षा नतु अयमागम इति शृङ्गग्राहिकया तज्ज्ञानापेक्षेति भावः ।

३ । नन्वेवमपेक्षितसत्तासद्भावे किं मानमत आह \*सत्तात्विति । \*तेनैव, विशिष्टेनोपभोगेनैव । नन्वेवमन्योन्याश्रयप्रसङ्गः । तथाहि । प्रमाणभूतेन तादृशभोगेनागमसत्ताऽवगतिः आगमसत्ताऽवगतौ तत्सहकृतभोगस्य प्रामाण्यावधारणमिति । अत्राहुः । चिरकालोपभोगानुपपत्तिरूपार्थापत्त्याऽऽगमसत्तावगतिः । तस्यामवगतायां तत्सहकृतभोगस्य प्रामाण्यनिश्चय इति साक्षात्प्रमाणभूतेन भोगेनागमसत्ताया अनिश्चयान्नान्योन्याश्रयः । तेनैवेत्यस्य तु तद्द्वारकार्थापत्तिरूपप्रमाणेनैवेत्यर्थ इति नासङ्गतिः । तथा च

आगमो ऽभ्यधिक इत्यत्र पादभेदेन द्विविधभोगस्य प्रामाण्यम-  
भिमतं मुनेः । स्मार्तकालिकः अस्मार्तकालिकश्च सः ।

४ । तदुभयं विभज्य योग्यतया व्यवस्थार्थमपवादविषय-  
निर्णयं विना नोत्सर्गविषयनिर्णय इति व्युत्क्रमेणाह \*विनेति ।  
\*प्रदर्शनार्थमिति । विषयेत्यादिः । तथा सति आद्यचकारस्तर्ह्य-  
र्थे । अस्य तदपवादत्वे सतीति तदर्थः । अत एव सामान्यवि-  
शेषपर्यवसानेनाह \*आगम इति । द्वितीयचकारस्त्वर्थे । \*स्मार्तेति ।  
स्मरणयोग्येत्यर्थः । अस्मार्तकालिको भोग आगमज्ञाननिरपेक्षः  
स्मार्तकालिकस्तु आगमज्ञानसापेक्ष इति भावः ।

५ । नन्वेकस्यैव भोगरूपप्रमाणस्य क्वचित्तत्सापेक्षत्वं क्वचि-  
न्नेति कुतो ऽवगतमित्यतो मौलिक्रमेण सान्निध्याद् व्युत्क्रमेण द्वि-  
तीयमेव सहेतुमाह \*अतश्चेति । उभयोरुत्तरीत्या विषयभेदाच्चे-  
त्यर्थः । वस्तुतः स्मृत्यभावेऽपि तच्चस्येष्टत्वादाह \*योग्ये इति ।  
अभावप्रत्यक्षे योग्यानुपलब्धेः कारणत्वस्य तन्त्रान्तरे प्रसिद्ध-  
त्वादाह \*योग्यानुपेति । स्मरणयोग्ये काले प्रतिग्रहादिरूपस्या-  
गमस्य प्रमितियोग्यत्वे सत्यपि तदभावादागमाभावनिश्चयः ।  
सिद्धे च तस्मिन्केवलभोगस्य बलात्कारेणापि सम्भवेनाप्रामाण्य-  
प्रसङ्गात्तत्सापेक्षत्वमावश्यकमिति भावः ।

६ । अथाद्यं तादृशमाह \*अस्मार्तेतिविति । अस्मरणयोग्ये  
इत्यर्थः । एतद्विशेषणाभावेऽपि विशेषणान्तरसत्ता ऽपेक्षितैवेत्या-  
ह \*सन्तत इति । निरन्तर इत्यर्थः । इदमुपलक्षणं दीर्घकाला-  
देरपि । योग्यत्वे सत्यनुपलब्धिर्योग्यानुपलब्धिः । अस्मृतियो-  
ग्ये काले प्रतिग्रहादिरूपस्य प्रमाययोग्यत्वाभावादेव योग्यानुप-  
लब्ध्यभावः । अतस्तेनागमो नास्तीति निश्चेतुं न शक्यते । अभाव-  
ग्राहकप्रमाणस्य योग्यानुपलब्धेरभावात् । एवं च पूर्वे तत आ-

गमाभावनिश्चयेन यद्यपि भोगो न प्रमाणं मूलशैथिल्यात्, तथा-  
पि प्रकृते आगमाभावनिश्चयाभावात् मूलशैथिल्याभावेन त-  
न्निरेपक्षत्वमिति तादृशो भोगः प्रमाणमित्यर्थः ।

७ । क्रिया प्रमाणम् । \*अनुगमेति । तन्निश्चयज्ञानाभावा-  
दित्यर्थः । ये गत्यर्थास्ते ज्ञानार्था इति भावः । \*क्रमात्, प्रापि-  
तामहादिक्रमेण । स्मार्तकालस्य परमावधिमाह \*स्मार्तश्चेति ।  
अनुगमस्य साकाङ्क्षत्वात्तां पूरयन् प्रागुक्तैकवाक्यतायै सप्रतीकं  
तत्पदं व्याचष्टे \*अनुगमेति । \*इति, अस्यार्थ इति शेषः ।

८ । विशेषं वक्तुं विना पूर्वत्यस्य विषयं सविशेषमुपसंहर-  
ति \*अतश्चेति । उक्तहेतोश्चेत्यर्थः । \*वर्षेति । अनेन दीर्घकाल-  
त्वमुक्तम् । सन्ततो निरन्तरः । अप्रतिरवः निराक्रोशः । \*प्रत्यक्षे-  
ति । प्रत्यर्थिन इत्यादिः । भोगस्य विशेषणान्तरमाह \*आगमे-  
ति । उक्तरीत्येत्यादिः । \*आक्षिप्तेति । बहुव्रीहिः । आक्षिप्तागम इति  
पाठः । ततश्च पञ्चविशेषणमध्ये सागमत्वं स्मार्तकालविषयम् ।  
अन्यच्चतुष्टयं तदन्यविषयमिति व्यवस्था सिद्धा । तं विशेषमेवा-  
ह \*अस्मार्तेऽपीति ।

९ । अत्र मानं मनुमाह \*अत एवेति । तस्यां सत्यां त-  
स्याप्रमाणत्वादेवेत्यर्थः । अन्यथा ऽनागमोपभोगे विशेषेण द-  
ण्डविधानं मनूक्तमयुक्तं स्यादिति भावः ।

१० । ननु बहून्यब्देत्यत्र अपिः समुच्चये, तथा चोक्तम्,  
अपिः सम्भावनानिवृत्त्यपेक्षासमुच्चयगर्हाशीः समर्थभूषणप्रश्नेष्वि-  
ति । तथा च बहून्यब्दशतान्यभिव्याप्यापि य उपभुङ्क्ते स दण्ड्य  
इत्यर्थेन एककर्तृकानेकवर्षोपभोगे एव समुच्चयस्य सम्भवो ना-  
न्यथेत्यपिशब्दबलादुपभोक्तुरेकत्वं प्रतीयते । तथा य इत्याद्ये-  
कवचननिर्देशादपि । तथा च य एकश्चिरकालमनागममुपभुङ्क्ते स



दण्ड्य इत्येकस्यैव दण्ड्यत्वं न बहूनाम् । पितृपरम्परायातभोगे तु भोक्तृणामनेकत्वादीदृशैकभोक्तुरभावेन प्रथममनागमेनोप-  
भोक्तुरेकत्वेन तस्यैव चोरसदृशदण्डो न द्वितीयादेरिति, तत्र भोगस्य प्रामाण्यापत्त्या ऽनागमस्मृतिपरम्परायां भोगो न प्रमा-  
णमिति यदुक्तं तदयुक्तमित्याशयेन शङ्कते \*न चानागमं त्वि-  
ति । यद्वा अपिशब्दः समर्थवाची, उक्तहेतोः । तथा चानागम-  
चिरकालोपभोगे यः समर्थः स एव दण्ड्यो नान्य इत्यर्थेन प्रथ-  
मस्यैव समर्थत्वेन द्वितीयादेः परम्परायातभोगत्वे तादृशसाम-  
र्थ्याभावात्प्रथम एव दण्ड्य इत्याशयेनाशङ्कते \*न चेति । \*प्र-  
योगात्, प्रयोगाच्च । \*प्रथमस्य, तस्यैव । इदमन्त्ये परम्परायात-  
भोगविषयम् । अपिनैकमात्रकर्तृकानेकवर्षोपभोगसमुच्चयः । आद्ये  
त्वस्य साधारणत्वात् अपिना तद्वदल्पकालोपभोगसमुच्चयः ।

११ । इष्टापत्तिं निराचष्टे \*न चैतदिति । नहीत्यर्थः ।  
कारणं क्रिया । प्रमाणमिति यावत् । \*नारदेति । मध्येऽपि सा-  
गमाया एव भुक्तेः प्रामाण्यबोधकनारदवचनादित्यर्थः । य इत्य-  
त्रोद्देश्यगतत्वेन एकत्वस्याविवक्षितत्वाच्चेत्यपि बोध्यम् । तथा च  
सर्वत्र सागमभुक्तेः प्रामाण्यमिति द्वितीयादावपि निरागमोप-  
भोगे दण्डो दुर्निवार इत्यनागमस्मृतिपरम्परायां सत्यां भोगो नैव  
प्रमाणमिति सिद्धम् । तदेतदुपसंहरति \*तस्मादिति । \*सर्वत्र,  
आदौ मध्येऽन्ते चेत्यर्थः । एवं चापिः सम्भावने, न समुच्चये  
नापि समर्थे इति । बह्वद्दशतव्यापित्वेन यस्य भोगः सम्भाव्यते  
स चेन्निरागमस्तर्हि तादृशोपभोगवानपि पुरुषो दण्ड्यः किमुता-  
नागमाल्पभोगवानिति तात्पर्यार्थः ।

१२ । नन्वस्मरणयोग्यकालिकस्य पूर्वक्रमायातस्यैव भो-  
गस्यागमज्ञाननिरपेक्षस्य प्रामाण्यमिति यत्तिसिद्धान्तितं तदयुक्त-

म् । अन्यायेनापीति वाक्ये ऽन्यायेनापि पित्रा यद् भुक्तं तथा पूर्वतरैस्त्रिभिर्यद् भुक्तं तत्रोभयत्रापि प्रत्यपहारो न शक्य इत्युक्त्या ऽनागमोपभोगस्य स्मरणयोग्यकालिकस्यापि प्रामाण्यप्रतीतेरित्याशयेनाह \*यदप्यन्यायेनापीति । अत्रान्यायेनापीति निरागमभोगस्य प्रामाण्यप्रतिपादकं, पित्रेति स्मरणयोग्यकालिकस्येति भाषः । स्मार्त्तकालिकोपभोगस्य तन्निरपेक्षस्य न प्रामाण्यमिति प्रागुक्तरीत्यैव परिहरति \*तदपि पित्रा सहेति । अयं भावः । पित्रा यद् भुक्तमिति न पृथगन्वयो, येन पित्रुपभोगस्य स्मार्त्तकालिकत्वेन तादृशनिरागमोपभोगस्य प्रामाण्यं स्यात्, अपि तु सहार्थयोगे इयं तृतीया । तथा च पित्रा सह पूर्वतरपुरुषत्रयोपभोगे क्रमेणाविच्छिन्ने तादृशे जाते तत् क्षेत्रादिकं तस्मादपहर्तुं न शक्यमिति प्रागुक्तैकवाक्यतया, सम्भवतीति न्यायेन च एकवाक्यत्वेऽनेकपुरुषोपभोगस्य चिरतरकालं विनाऽसम्भवेनास्मार्त्तकालिकोपभोगस्य प्रामाण्यमुक्तमिति न निरागमस्य स्मार्त्तकालिकोपभोगस्य प्रामाण्यमिति ।

१३ । ननु त्रिपुरुषागतमित्यनेनानेकपुरुषोपभोगलाभेऽपि कथमस्मार्त्तकालोपभोगलाभो ऽत आह \*वत्रापि क्रमादिति । लक्षणेति भावः । शक्यार्थत्यागे बीजमाह \*त्रिपुरुषेति । पात्रादित्वात् स्त्रीत्वाभावस्तत्रात्र च । एवं पूर्वकातीयेऽपि । प्रसङ्गादिति पाठः । प्रसङ्ग इति पाठे यत इत्यादिः । इष्टापत्तिं निराचष्टे \*तथा सतीति । नन्वस्तु अस्मार्त्तकालिको भोगः प्रमाणमिति, तथाऽपि तस्याप्यागमसत्तासापेक्षत्वेनान्यायेनापीत्युक्तिः कथमत आह \*अन्यायेनापीति । चस्त्वर्थे । तत्र बीजमाह \*अपीति । अन्यथा तदानर्थक्यं स्पष्टमेव ।

१४ । नन्वस्मार्त्तकालिकी भुक्तिरागमज्ञानं नापेक्षते तत्सत्तां

त्वपेक्षतएवेत्युक्तमयुक्तं, यद्विनाऽऽगममिति वाक्ये ऽत्यन्तमित्युक्त्या सर्वात्मना भुक्तेस्तन्नैरपेक्ष्येण प्रामाण्यप्रतीतेरित्याशयेन शङ्कते \*यच्चोक्तमिति । यदप्युक्तमित्यर्थः । अत्यन्तमागमं विनेत्यन्वयः । प्रागुक्तरीत्या परिहरति \*तत्रापीति । उक्तवाक्येऽपीत्यर्थः । \*इति, वाक्यम् । \*अत्यन्तम्, अतिशयेन । उक्तहेतोः शेषमाह \*उपेति । \*पुनस्त्वर्थे । आगमस्वरूपमपि विनेत्यर्थः । व्याख्येयमित्यस्यानुषङ्गः । अत्र हेतुमाह \*आगमेति । यत इत्यादिः । अयं भावः । सर्वात्मना ऽऽगमज्ञानस्यास्मार्तकालिकोपभोगे ऽपेक्षाया अभावादत्यन्तं सर्वात्मना आगमज्ञानं विना ऽस्मार्तकालिकोपभोगे सति यद् भुक्तं वस्तु तदपाहर्तुं न शक्यमित्येव वाक्यार्थो न तु वस्तुत आगमसत्तां विनाऽप्युपभोगात्स्वत्वमस्तीति, येन प्रागुक्तविरोधः स्यादिति । उक्तवद्विरोधमत्रापि परिहरति \*क्रमादिति । \*उक्तार्थमिति । अस्मार्तकालोपलक्षकत्वेनोक्तार्थकमित्यर्थः । तत्सिद्धमस्मार्तकालिक उपभोग आगमज्ञाननिरपेक्षः प्रमाणं स्मार्तकालिकस्तु तत्सापेक्षस्तथेति ।

१५ । तत्रान्त्यमाक्षिपति \*नन्विति । \*प्रामाण्येति । प्रामाण्यं यदुक्तं तदनुपपन्नमित्यर्थः । अनुपपत्तेः स्फुटतया ऽभासात्तामुपपादयति \*तथा हीति । यमागमपेक्षते भोगः स किं प्रमाणान्तरेणावगतो ऽथ वा नेति विकल्पं हृदि निधायान्न दोषमाह \*यद्यागम इति । \*प्रमाणान्तरेण, भोगान्येन प्रसूक्षादिना । \*तेनैव, मानान्तरावगतागमेनैव । मानान्तरावगतत्वेनानुपयुक्तत्वादाह \*आगमेवेति । तथा च मानान्तरप्रमिते उभयत्र ज्ञापकत्वासम्भवेनानुत्पादकत्वेन चाप्रामाण्यात्तत्सापेक्षो भोगः प्रमाणमिति दुर्वचमिति भावः । द्वितीये दोषमाह \*अथेति । अनवगतागमेन वैशिष्ट्यासम्भवादिति भावः । प्रथमपक्षादरेऽपि का-



लविशेषे तदुपयोग इत्याह \*प्रमाणान्तरेणेति । मानान्तरेणैवा-  
गमावगमो यद्यपि तथापि तादृशागमविशिष्ट एव भोगः प्रतिग्र-  
हाद्युत्तरभाविनि कालान्तरेऽपि स्वत्वबोधक इति भावः ।

१६ । ननु तथाऽवगतागमेनैव स्वत्वावबोधे किं भोगेने-  
त्युक्तमेव अत आह \*अवगतोऽप्यागम इति । \*अलं, समर्थः । उपसं-  
हरति \*इतीति । कुत इत्यत आह \*मध्ये इति ।

१७ । अव्यवहितसङ्गतिमाह \* आगमेति । प्रमाणमित्यस्य  
स्यादिति शेषः । स्तोकाऽपीत्यस्य व्याख्या \*स्वलपापीति । बल-  
मित्यस्य व्याख्या \*सम्पूर्णतेति । ननु अस्योदाहरणं किमत  
आह \*अयमिति । द्वितीयचस्त्वर्थे । \*तत्र, तेषां मध्ये । \*सविक-  
ल्पेति । स तु स्वीकारो मदीयमेतदित्याद्यभिवदनविषयकस्तज्ज-  
न्यो वा सविकल्पकज्ञानरूप इत्यर्थः । यद्वा स इति भिन्नं पदं, वा-  
चिकस्तु स स्वीकारो यस्तादृशविकल्पात्मकज्ञानरूप इत्यर्थः ।  
\*पुनः, तु । \*तत्र च, उक्तरूपकायिकस्वीकारे च । \*करे, शुण्डा-  
दण्डे । \*दापयेत्, दद्यात् । स्वार्थे णिच् । निवृत्तप्रेषणादिति  
प्रकारो वा ।

१८ । \*अनुमन्त्रयेतेति । प्रतिग्राह्यो यदा प्राणी बलवान्  
वक्तुं समर्थस्तदा तं प्रतिग्राह्यं प्रतिग्रहीता अनुमन्त्रयेत्, अमुक  
त्वं मदीयोऽसीति । सोऽपि ब्रूयादहं भवदीयोऽस्मीति । यदा प्र-  
तिग्राह्यमप्राणि अभिवदनानभिज्ञं गवादि प्राणिष्वपि कन्या च,  
तदुभयं प्रतिग्रहीता ऽभिमृशेत् स्पृशेत् उक्तस्थले इत्यर्थः । प्रकृत-  
माह \*तत्रेति । तेषां मध्ये इत्यर्थः । \*पुनः, तु । \*तत्सहिता-  
दिति । कायिकस्वीकारसहितागमापेक्षयेत्यर्थः ।

१९ । ननूपभोगसहितागमापेक्षयोपभोगरहितस्यागमस्य दुर्ब-  
लत्वे यत्रैकमेव क्षेत्रमेकस्याधीकृत्य पुनरन्यस्याधीकृत्य पुनर-

न्यस्याप्याधीकरोति तत्र यदि दैवात् पूर्वस्य भोगाभाव उत्तरस्य तु भोगोऽस्ति तत्रापि भोगरहितागमस्य दौर्बल्यं स्यात् । तथा चाथौ प्रतिप्रहे इति वचनविरोधः स्यादत आह \*एतच्चेति । सिद्धान्तितमुक्तरूपमित्यर्थः । इतीत्यस्य बोध्यमिति शेषः ।

२० । यद्यप्यागमोऽभ्यधिक इत्यस्य पूर्वमीषद्व्यवहितसङ्गत्या व्याख्यानं कृतं, तथाऽपि तन्न युक्तं, व्याख्याकृदुक्तार्थसङ्गति-लाभेऽपि मूलसङ्गत्यभावात् । किं च प्रतिपादितार्थस्य तात्पर्य-विषयतया यथाकथञ्चित् योजनेऽप्यशब्दत्वेन स्वारस्यानावह-त्वात् । अतस्तत् प्रकारान्तरेण ततोऽपि व्यवहितसङ्गत्या शब्द-मर्यादया व्याचष्टे \*अथवेति । \*समवाये इति । एतेषां लिखिता-दीनां समवाये मेलने इत्यर्थः । सर्वेषां सम्भवे इति यावत् । इदमर्थमाह \*आगम इति । प्राग्वत् । द्वितीयपादार्थमाह \*पूर्वेति । पूर्वक्रमायातभोगान्यभोगापेक्षयाऽऽगमो बलवानित्यर्थः । पूर्व-क्रमागतभोगस्य विजातीयागमापेक्षया क्वचित् बलवत्त्वम् । तत्तात्पर्यविषयमाह \*स पुनरिति । स त्वित्यर्थः । अत एव वचनेऽन्यथाक्रमसत्त्वेऽपि अत्रानुवादेऽन्यथा पठितम् । एतद्वचन-क्रमेण द्वितीयार्थं तात्पर्यतो व्याचष्टे \*मध्यमेत्विति । अपिर्बहु-भोगसहितपरिग्राहकः । प्रतियोग्यन्तराभावेन स्वापेक्षया केव-लस्वस्य प्रावल्यासम्भवेन च योग्यतयाऽभुक्तितो भुक्तेः प्राव-ल्यमनेन बोध्यते इति भावः । पूर्वार्थमेव समवायविषयमिति तात्पर्यम् । इति व्याख्यानसमाप्तौ ।

२१ । अत्र मानमाह \*एतदेवेति । एतेन प्रागुक्तव्यवच्छे-दः । चतुर्थपुरुषविषयमाह \*कारणं भुक्तिरिति । एवेन प्रागु-क्तागमव्यवच्छेदः । सन्तता निरन्तरा । चिरन्तनी दीर्घकाला । चिरन्तनेति पाठे आर्षत्वाद्वाप् ॥ २७ ॥

मि० पश्यतो ऽब्रुवत इत्यत्र विंशतिवर्षोपभोगादूर्ध्वं भूमेः धनस्यापि दशवर्षोपभोगादूर्ध्वं फलानुसरणं न भवतीत्युक्तम् । तत्र फलानुसरणवद्दण्डानुसरणमपि न भविष्यतीत्याशङ्क्य पुरुषव्यवस्थया प्रामाण्य-  
व्यवस्थया च दण्डव्यवस्थां दर्शयितुमाह ।

या० आगमस्तु कृतो येन सोऽभियुक्तस्तमुद्धरेत् ।

न तत्सुतस्तत्सुतो वा भुक्तिस्तत्र गरीयसी ॥२८॥

मि० येन पुरुषेण भूम्यादेरागमः स्वीकारः कृतः स पुरुषः कुतस्ते क्षेत्रादिकमित्यभियुक्तस्तमागमं प्रतिग्रहादिः इति लिखितादिभिरुद्धरेत् भावयेत् । अनेन चाद्यस्य पुरुषस्यागममनुद्धरतो दण्ड इत्युक्तं भवति । तत्सुतो द्वितीयोऽभियुक्तो नागममुद्धरेत् । किंतु अविच्छिन्नाप्रतिरवसमक्षभोगम् । अनेन चागममनुद्धरतो द्वितीयस्य न दण्डोऽपितु विशिष्टं भोगमनुद्धरतो दण्ड इति प्रतिपादितम् । तत्सुतः तृतीयो नागमं नापि विशिष्टं भोगमुद्धरेदपितु क्रमागतं भोगमात्रम् । अनेनापि तृतीयस्य क्रमायातभोगानुद्धरणे दण्डो नागमानुद्धरणे न विशिष्टभोगानुद्धरणे चेत्यभिहितम् । \* तत्र, तयोर्द्वितीयतृतीययोर्भुक्तिरेव गरीयसी । तत्रापि द्वितीये गुरुस्तृतीये गरीयसीति विवेक्तव्यम् । त्रिष्वप्यागमानुद्धरणेऽर्थहानिः समानैव, दण्डे तु विशेष इति तात्पर्यार्थः ।

उक्तं च हारीतेन,

आगमस्तु कृतो येन स दण्ड्यस्तमनुद्धरन् ।



न तत्सुतस्तत्सुतो वा भोग्यहानिस्तयोरपि॥इति॥२८॥

वा० १ । एतस्य तत्सङ्गतत्वादेव तेन उत्तरसङ्गतिमाह\*पश्यत इति । \*उक्तमिति । सिद्धान्तमतेनेति भावः । \*तत्र, तथा सति । अन्वये दृष्टान्तः । \*दर्शयितुम्, अनेनैव तात्पर्यतः प्रतिपादयितुम् । अयं भावः । आद्येन पुरुषेण प्रतिग्रहादिकमेवोपन्यसनीयं, द्वितीयेनाविच्छिन्नाप्रतिरवसमक्षत्वादिविशेषणविशिष्टो भोग एवोपन्यसनीयः, तृतीयेन समक्षत्वादिविशेषणवैशिष्ट्यं विनापि क्रमागतभोगमात्रमुपन्यसनीयमिति नियमस्यानेन विधेर्नियमातिक्रमे दण्डविधानमप्यर्थसिद्धमेवेति दण्डव्यवस्थाप्रतिपादकत्वमुपपन्नमेव । एतेनात्र वचने दण्डव्यवस्थाविध्यभावादिदमयुक्तमित्यपास्तमिति ।

२ । \*स्वीकार इति । प्रतिग्रहादिनेति भावः । \*अभियुक्तः, परेण । क्षेत्रादिकमिति पाठः । तथा च प्रतिग्रहादिरिति तस्योत्तरमुक्त्वा तथा कार्यमिति भावः । प्रतिग्रहादेरितीति पाठे इत्युक्त्वा तमागममर्थात् प्रतिग्रहादिकमित्यर्थः । यथाश्रुतार्थासम्भवादाह \*भावयेदिति । प्रतिपादयेदित्यर्थः । अङ्गीकारयेदिति वा । अस्य तात्पर्यार्थमाह \* अनेन चेति ।

३ । न तत्सुत इत्यंशं शेषपूरणेन सानुषङ्गेण व्याचष्टे \*तत्सुत इति । अत्र प्रागुक्तविशेषणचतुष्टयमध्ये दीर्घकालत्वमग्रे, तद्विन्नमत्रेत्याह \*अविच्छिन्नेति । \*भोगमिति । उद्धरेदित्यस्यानुपङ्गः । एवमग्रेऽपि । \*विशिष्टं भोगं, स्वोक्तम् ।

४ । तत्सुतो वेत्यत्र वा चार्थे इत्याशयेन तमंशं व्याचष्टे \*तत्सुत इति । \*नापि विशिष्टमिति । विशिष्टभोगानुद्धरणे चेति पाठः ।

५ । तुर्यपादमव्यवहितोभयशेषत्वेन व्याचष्टे \*तत्रेति । अस्य

व्याख्या \*तयोरिति । तद्व्याख्या \*द्वितीयेति । सर्वं वाक्यमिति न्यायेनाह \*भुक्तिरेवेति । प्रकर्षस्य प्रतियोगिसापेक्षत्वेन तत्स्वारस्येन लब्धमाह \*तत्रापीति । तयोर्मध्येऽपीत्यर्थः । परमतात्पर्यमाह \*त्रिष्वपीति । अस्य पूर्वतः स्वरसतो ऽलब्धत्वादत्र मानमाह \*उक्तं चेति । पादत्रयस्योक्त एवार्थः । \*भोग्येति । अर्थहानिस्तदनुद्धरणे द्वितीयतृतीययोरपीत्यर्थः । अपिनाऽऽद्यस्य समुच्चयः ॥ २८ ॥

मि० अस्मार्तकालोपभोगस्यागमज्ञाननिरपेक्षस्य प्रामाण्यमुक्तं, विना पूर्वक्रमागतादित्यत्र ।

तस्यापवादमाह ॥

या० योऽभियुक्तः परेतः स्यात्तस्य रिक्थी तमुद्धरेत् ।

न तत्र कारणं भुक्तिरागमेन विना कृता ॥ २९ ॥

मि० यदा पुनराहर्त्रादिरभियुक्तोऽकृतव्यवहार-निर्णय एव परेतः परलोकं गतो भवेत्तदा तस्य रिक्थी पुत्रादिस्तमागममुद्धरेत् । यस्मात् तत्र तस्मिन्व्यवहारे भुक्तिरागमरहिता साक्ष्यादिभिः साधितापि न प्रमाणम् । पूर्वाभियोगेन भोगस्य सापवादत्वात् ।

नारदेनाप्युक्तम्, ( व्य० प० १।९३ )

तथाऽऽरूढविवादस्य प्रेतस्य व्यवहारिणः ।

पुत्रेण सोऽर्थः संशोध्यो न तं भोगो निवर्तयेत् ॥ इति ॥ २९ ॥

वा० १। सङ्गतिमाह \*अस्मार्तेति । \*पुनः, तु । यदर्थमाह \*आहर्त्रादिरिति । आहर्त्रादिरभीति पाठः । अभियोगानिमित्तसूचना-

२असा०व्य०मा०व्यवहारदर्शनांकुलादीनांबला. १३७

याहर्तुरुपादानम् । तदसम्भवात् आदिना तत्पुत्रादिग्रहणम् ।  
आर्थिकमाह \*अकृतेति । परेत इत्यस्य परमित इति व्युत्पात्ति-  
लभ्यमर्थमाह \*परलोकमिति । तदः प्रकृतबुद्धिस्थपरामर्शित्वा-  
दाह \*आगममिति । अत्रोत्तरार्द्धं हेतुरिति यस्मादितिशेषेण  
व्याचष्टे \*यस्मादिति । तत्रेत्यस्य व्याख्या \*तस्मिन्नित्यादि  
आगमेन विनेत्यस्य व्याख्या \*आगमेति । कृतेत्यस्य व्याख्या  
\*साक्ष्यादिभिरिति । \*न प्रमाणमिति । अत इति शेषः । य-  
स्मादित्यस्यार्थमाह \*पूर्वेति । एवं चात्रागमज्ञानसापेक्षस्य तस्य  
प्रामाण्यामिति भावः ।

२ \*तथाऽऽरूढेति । तथाशब्दः पूर्वसमुच्चये । आरूढविवा-  
दस्य प्राप्तविवादस्य व्यवहारिणः प्रेतस्य मृतस्य सम्बन्धिना पु-  
त्रेण सोऽर्थो विवादास्पदीभूतः संशोध्यः आगमेन संसाध्यो  
यतस्तमर्थं भोगो न निवर्तयेत् प्रत्यावर्त्तयेत् । भोगस्तत्र प्रमाणं  
न भवतीति यावदित्यर्थः ॥ २९ ॥

मि० अनिर्णीतव्यवहारे व्यवहर्तुरिति प्रेते व्यवहा-  
रो न निवर्तते इति स्थितम् । निर्णीतेऽपि व्यवहारे  
स्थिते च व्यवहर्तुरिति वा व्यवहारः क्वचित्पुनः प्रवर्तते  
क्वचिन्न प्रवर्तते इति व्यवस्थासिद्धये व्यवहारदर्शनां  
बलाबलमाह ॥

या० नृपेणाधिकृताः पूगाः श्रेणयोऽथ कुलानि च ।

पूर्वं पूर्वं गुरु ज्ञेयं व्यवहारविधौ नृणाम् ॥ ३० ॥

नृपेण राज्ञा अधिकृताः व्यवहारदर्शने नियुक्ताः  
“राज्ञा सभासदः कार्या” इत्यादिनोक्ताः । पूगाः स-  
मूहाः, भिन्नजातीनां भिन्नवृत्तीनाम् एकस्थाननिवा-



सिनां, यथा ग्रामनगरादयः । श्रेणयो नानाजातिना-  
मेकजातीनामपि एकजातीयकर्मोपजीविनां संघाताः,  
यथा हेडावुकानां ताम्बूलिककुविन्दचर्मकारादीनां  
च । कुलानि ज्ञातिसंबन्धिवन्धूनां समूहाः । ए-  
तेषां नृपाधिकृतादीनां चतुर्णां पूर्वं पूर्वं यद्य-  
त्पूर्वं पठितं तत्तद् गुरु बलवज्ज्ञेयं वेदितव्यम्,  
नृणां व्यवहर्तृणां व्यवहारविधौ व्यवहारदर्शनका-  
र्यं । एतदुक्तं भवति । नृपाधिकृतैर्निर्णीते व्यवहारे  
पराजितस्य यद्यप्यसंतोषः कुदृष्टबुद्ध्या भवति त-  
थापि न पूगादिषु पुनर्व्यवहारो भवति । एवं पूग-  
निर्णीतेऽपि न श्रेण्यादिगमनम् । तथा श्रेणानिर्णीते  
कुलगमनं न भवति । कुलनिर्णीते तु श्रेण्यादिगमनं  
भवति । श्रेणिनिर्णीते पूगादिगमनम् । पूगनिर्णीते  
नृपाधिकृतगमनं भवतीति ।

नारदेन पुनर्नृपाधिकृतैर्निर्णीतेऽपि व्यवहारे नृप-  
गमनं भवतीत्युक्तम्, ( अ० १। श्लो० ७ )

कुलानि श्रेणयश्चैव गणाश्चाधिकृता नृपः ॥

प्रतिष्ठा व्यवहाराणां गुर्वेषामुत्तरोत्तरम् ॥ इति ।

तत्र च नृपगमने सोत्तरसभ्येन राज्ञा पूर्वैः सभ्यैः  
सह सपणे व्यवहारे निर्णीयमाने यद्यसौ कुदृष्टवादी  
पराजितस्तदाऽसौ दण्ड्यः । अथासौ जयति तदाऽधि-  
कृताः सभ्या दण्ड्याः ॥ ३० ॥

वा० १। अव्यवहितेन सङ्गतिमाह \*अनिर्णीतेति । \*निवर्तते । सं-  
साध्यते इति पाठान्तरम् । तेन नापगच्छति प्रवर्ततएवेत्यर्थः ।  
\*व्यवेति।पुनरित्यादिः।क्वचित्तथा पाठ एव । मूले अथशब्दः चार्थे ।

नृपेणाधिकृता इति भिन्नमित्याशयेन वाक्यार्थज्ञानोपयोगितया  
आदौ पदार्थानाह \*नृपेणेति । प्रकृतयोग्यतयाऽऽह \*व्यवेति ।  
ते के इत्यत आह \*राज्ञेति । आकाङ्क्षाशान्तये ऽसाङ्कर्याय चाह  
\*भिन्नेति । \*नानेति । उभयोः सङ्घाता इत्यत्रान्वयः । इदमुभयं  
स्वरूपकीर्तनमिति सूचयन् आवश्यकम् उभयशेषमाह \*एकजा-  
तीयेति । तत्राद्योदाहरणं, \*हेडेति । देशादेशांतरं गत्वा प्रस्थाप्य  
वा ऽश्वविक्रेतारो हेडावुकाः । गुर्जरदेशे प्रसिद्धोऽयं तत्र  
शब्दः । द्वितीयोदाहरणं \*ताम्बूलिकेति । तद्विक्रेतेत्यर्थः । कुवि-  
न्दस्तन्तुवायः । आदिना तक्षादयः । सङ्घाता इत्यस्यानुपङ्गः ।  
सम्बन्धी जामात्रादिः ।

२ । अथ वाक्यार्थमाह \*एतेषामिति । \*चतुर्णां, मध्ये इति  
शेषः । पूर्वत्वं न कारणत्वादिकृतं किन्तु पाठकृतमित्याह \*य-  
द्यत्पूर्वं पठितमिति । कुत्रेत्याह \*नृणामिति । प्रकृतयोग्यत्वा-  
दाह \*व्यवेति । योग्यतया व्यवहारशब्दो दर्शनपरः कर्मकि-  
प्रत्ययान्तो विधिशब्द इत्याह \*व्यवहारेति ।

३ । अवतरणोक्तं स्पष्टयितुं तात्पर्यार्थमाह \*एतदिति । कु-  
दृष्टेत्यनेन वास्तवासन्तोषवीजनिरासः जातव्यवहारस्य यथार्थत्वं  
च सूचितम् । व्युत्क्रमेण व्यतिरेकमाह \*कुलेति ।

४ । विशेषं स्वल्पमाह \*नारदेति । \*पुनः, तु । यद्यप्यत्र  
गणा इति पठितं, मूले च पूगा इति, अस्ति च तयोर्भेदः, तत्र  
पूगस्वरूपमुक्तं, सर्वेषां हीनवर्णानां सङ्घातो गणः, अत एव पूग-  
श्रेणिगणादीनामिति प्राक् उक्तं, तथापि तत्स्थाने मुनिद्वयप्रामा-  
ण्यादुभयोर्विकल्पेन ग्रहणम्, अत एव चतुर्णामिति व्याख्या-  
कृदुक्तिसङ्गतिः । यद्वा गणाश्चेति चेन तदग्रे पूगानां समुच्चयः ।  
मूलेऽथशब्दस्य चार्थस्य पूगा इत्यत्रान्वयेन तदग्रे तेन तेषां

समुच्चय इति एकवाक्यतैव । नारदेन पुनरित्यादि वदता व्याख्याकृता प्रागुक्तचतुष्टयं नाभिमतमिति सूचितमेवेति बोध्यम् । नृप इति पाठः । \*प्रतिष्ठा इति । व्यवहारदर्शनानां स्थानानीत्यर्थः ।

५ । तथा सति विशेषमाह \*तत्र चेति । तेषां मध्ये इत्यर्थः । \*सोत्तरेति । सभायां साधुः सभ्यः उत्तरश्चासौ सभ्यश्च तत्सहितेनेत्यर्थः । पूर्वसभ्यतो भिन्नोत्कृष्टसभ्ययुक्तेनेति यावत् । \*सपणे इति । उभयकारितपणसहिते इत्यर्थः । अयमेव पूगाद्यर्थः पूर्वत्रापि ज्ञेयः ॥ ३० ॥

मि० दुर्बलैर्व्यवहारदर्शिभिर्दृष्टो व्यवहारः परावर्तते प्रबलदृष्टस्तु न निवर्तते इत्युक्तम् ।

इदानीं प्रबलदृष्टोऽपि व्यवहारः कश्चिन्निवर्तते इत्याह ॥

या० बलोपाधिविनिर्वृत्तान् व्यवहारान्निवर्तयेत् ।

स्त्रीनक्तमन्तरागारबहिःशत्रुकृतांस्तथा ॥ ३१ ॥

मि० बलेन बलात्कारेण उपाधिना भयादिना विनिर्वृत्तान्निष्पन्नान्व्यवहारान्निवर्तयेत् । तथा, स्त्रीभिः नक्तं रात्रावस्त्रीभिरपि अन्तरागारे गृहाभ्यन्तरे बहिः ग्रामादिभ्यः शत्रुभिश्च कृतान् व्यवहारान्, निवर्तयेदिति संबन्धः ॥ ३१ ॥

वा० १ । उपसंहरन्नव्यवहितसङ्गतिमाह \*दुर्बलैरिति । \*कश्चित्, न सर्वः । बलं चोपाधिश्च ताभ्यां विनिर्वृत्तानिति व्युत्पत्तेराह \*बलेनेति । उपधीति पाठान्तरम् । शत्रुशब्दान्तद्वन्द्वे कृतशब्देन शेषषष्ठ्या समासे आद्यन्तयोस्तत्र कर्तृत्वेनान्वयो मध्यमानासधिकरणत्वेन फलतीत्याह \*तथा स्त्रीभिरिति । अपौनस्त्याया-



२असा.व्य.मा. मत्तादिकृतव्यवहारासिद्धिः । १४१

ह \*अस्त्रीभिरपीति । मध्ये इत्यर्थकान्तरशब्देन षष्ठीसमासे  
राजदन्तादित्वात्परनिपात इत्याह \*गृहाभ्यन्तरे इति । तथा-  
ऽर्थमाह \*चेति । कृतांश्चेत्यर्थः । मध्यमणिन्यायेनान्वयादाह  
\*निवर्तयेदिति ॥ ३१ ॥

मि० अपिच ।

या० मत्तोन्मत्तार्तव्यसनिबालभीतादियोजितः ।

असंबद्धकृतश्चैव व्यवहारो न सिध्यति ॥ ३२ ॥

मि० मत्तो मदनीयद्रव्येण । उन्मत्त उन्मादेन  
पञ्चाविधेन वातपित्तश्लेष्मसंनिपातग्रहसंभवेनोपसृ-  
ष्टः । आर्तो व्याध्यादिना । व्यसनमिष्टवियोगोऽनि-  
ष्टप्राप्तिः तज्जनितं दुःखं तद्वान् व्यसनी । बालो  
व्यवहारायोग्यः । भीतोऽरातिभ्यः । आदिग्रहणात्पुर-  
राष्ट्रादिविरुद्धः ।

पुरराष्ट्राविरुद्धश्च यश्च राज्ञा विसर्जितः ।

अनादेयो भवेद्वादो धर्मविद्धिरुदाहृतः ॥

इति मनुस्मरणात् ।

एतैर्योजितः कृतो व्यवहारो न सिद्ध्यति ।

अनियुक्तासंबद्धकृतोऽपि व्यवहारो न सिद्ध्यतीति  
संबन्धः ।

यत्तु स्मरणम्,

गुरोः शिष्ये पितुः पुत्रे दम्पत्योः स्वामिभृत्ययोः ।

विरोधेऽपि मिथस्तेषां व्यवहारो न सिद्ध्यति ॥ इति,

तदपि गुरुशिष्यादीनामात्यन्तिकव्यवहारप्रति-  
षेधपरं न भवति । तेषामपि कथंचिद्व्यवहारस्येष्टत्वा-

त् । तथाहि । “शिष्यशिष्टिरवधेन, अशक्तौ रज्जुवेणु-  
विदलाभ्यां तनुभ्याम्, अन्येन घ्नन् राज्ञा शास्य” इति  
गौतमस्मरणात्, नोत्तमाङ्गे कथंचनेति मनुस्मरणाच्च,  
यदि गुरुः कोपावेशवशान्महता दण्डेनोत्तमाङ्गे ताड-  
यति तदा स्मृतिव्यपेतेन मार्गेणाधर्षितः शिष्यो यदि  
राज्ञे निवेदयति तदा भवत्येव व्यवहारपदम् ।

तथा,

भूर्या पितामहोपात्तेत्यादिवचनात् पितामहोपात्ते  
भूम्यादौ पितापुत्रयोः स्वाम्ये समाने यदि पिता वि-  
क्रयादिना पितामहोपात्तं भूम्यादि नाशयति तदा  
पुत्रो यदि धर्माधिकरणं प्रेषयति तदा पितापुत्र-  
योरपि भवत्येव व्यवहारः ।

तथा, ( याज्ञ. २।१४७ )

दुर्भिक्षे व्याधिकार्ये च व्याधौ संप्रतिरोधके ।

गृहीतं स्त्रीधनं भर्ता नाकामो दातुमर्हति ॥

इति स्मरणात् दुर्भिक्षादिव्यतिरेकेण यदि स्त्री-  
धनं भर्ता व्ययीकृत्य विद्यमानधनोऽपि याच्यमानो  
न ददाति तदा दम्पत्योरपीष्यते एव व्यवहारः ।

तथा । भक्तदासस्य स्वामिना सह व्यवहारान्  
वक्ष्यति । गर्भदासस्यापि गर्भदासादीनिधिकृत्य—

यश्चैषां स्वामिनं कश्चिन्मोचयेत्प्राणसंशयात् ।

दासत्वात्स विमुच्येत पुत्रभागं लभेत च ॥

इति नारदोक्तत्वात् (व्य.प. ५।३०) तदमोचने पुत्रभा-  
गादाने च स्वामिना सह व्यवहारः केन वार्यते । तस्मात्  
दृष्टादृष्टयोः श्रेयस्करो न भवति गुर्वादिभिर्व्यवहारः,

इति प्रथमं शिष्यादयो निवारणीयाः राज्ञा ससभ्येन,  
इति गुरोः शिष्य इत्यादेः श्लोकस्य तात्पर्यार्थः । अ-  
त्यन्तनिर्वन्धे तु शिष्यादीनामप्युक्तरीत्या प्रवर्तनी-  
यो व्यवहारः । यदपि—

एकस्य बहुभिः सार्द्धं स्त्रीणां प्रेष्यजनस्य च ।

अनादेयो भवेद्वादो धर्मविद्धिरुदाहृतः ॥

इति नारदवचनम् । तत्रैकस्यापि—

गणद्रव्यं हरेद्यस्तु संविदं लङ्घयेच्चयः । (याज्ञ.२।१८७)

तथा, एकं घनतां बहूनां चेत्यादिस्मरणादेकार्थै-  
र्बहुभिः सार्द्धं व्यवहार इष्यते एवेति भिन्नार्थैर्बहु-  
भिरेकस्य युगपद्व्यवहारो न भवतीति द्रष्टव्यम् ।  
स्त्रीणामित्यपि गोपशौण्डिकादिस्त्रीणां स्वातन्त्र्या-  
द्व्यवहारो भवत्येवेति । तदन्यासां कुलस्त्रीणां पतिषु  
जीवत्सु तत्पारतन्त्र्यादनादेयो व्यवहार इति व्या-  
ख्येयम् । प्रेष्यजनस्य चेत्येतदपि प्रेष्यजनस्य स्वा-  
मिपारतन्त्र्यात् स्वार्थव्यवहारेऽपि स्वाम्यनुज्ञयैव  
व्यवहारो नान्यथेति योजनीयम् ॥ ३२ ॥

वा० १।\*अपि चेति । अन्योऽपि कश्चित्तादृशो व्यवहारो निवर्त्तते  
इत्याहेत्यर्थः । वाक्यार्थबोधायादौ पदार्थानाह \*मत्त इत्यादि ।  
आर्तादिभीतान्तद्वन्द्वं कृत्वा पुनस्तेन मत्तोन्मत्ताभ्यां कृत्वा बहु-  
व्रीहितत्पुरुषौ कार्यौ । करणेऽनीयर् । पञ्चविधेनेत्यस्य व्याख्या  
\*वातेति । \*सम्भवेनेति । ग्रहान्तपञ्चकजन्येनेत्यर्थः । कारणभेदेन  
कार्यभेदात्तस्य पञ्चविधत्वम् । \*जनितमिति । एतदन्यतरजनित-  
मित्यर्थः । \*व्यवेति । न तु स्तनन्धयादिरेवेति भावः । राष्ट्रादी-



त्यादिपदग्राह्यं वचने एव स्फुटम् । \*पुरेति । पुरविरुद्धो राष्ट्र-  
विरुद्धश्चेत्यर्थः । यः एवं स वादः तैरनादेय उदाहृतः कथितो  
भवेदित्युत्तरार्थार्थः । एवं च तस्यार्थिकी निवृत्तिर्बोद्ध्या ।

२ । वाक्यार्थमाह \*एतैरिति । असम्बद्धकृत इत्यंशम् अनियु-  
क्तपदाध्याहारेण व्याचष्टे \*अनियुक्तासम्बद्धेति । अनियुक्तत्वे-  
नाप्रेषितत्वेन प्रकृतव्यवहारासम्बद्धो यस्तत्कृत इत्यर्थः । चार्थ-  
माह \*अपीति । इतिरर्थसमाप्तौ ।

३ । ननु मत्तादिकृतव्यवहारो न सिध्यतीत्यत्र मत्तादिग्रह-  
णमुपलक्षणं न वा । आद्ये ऽन्यकृतव्यवहारासिद्धेरपि संग्रह  
इति न स्मृत्यन्तरविरोध इति फलं यद्यपि, तथाप्येवकारासङ्ग-  
तिः । द्वितीये एवकारवलेनास्य नियामकत्वलाभेनैवकारासङ्ग-  
तिरूपफलसत्त्वेऽपि वचनान्तरविरोध इति संशये श्रुतैवकारव-  
लेनाद्यस्य दुर्वचत्वेन द्वितीयमेव वाच्यम् । यद्यप्याद्येऽप्यादिश्रु-  
तिरस्ति तथापि सर्वथा ऽनन्यगतिकसंग्रहेणैव तत्साफल्ये सग-  
तिकसङ्ग्रहो नेति तात्पर्यार्थः । तथा सति वचनान्तरविरोधः ।  
तेनान्यकृतव्यवहारस्यासिद्धिप्रतिपादनेन नियमस्य दुर्वचत्वादि-  
त्याशयेन शङ्कते ।

४ । यच्चिति । विरोधे इति पूर्वान्वयि । मिथ इत्युत्तरान्व-  
यि । गुरोः शिष्ये विरोधे त्वित्यादौ सति तेषां गुरुशिष्यादीनां  
मिथो व्यवहारो न सिध्यतीत्यर्थः । अपिनैतज्जातीयस्मृत्यन्तर-  
समुच्चयः । त्वर्थे वा सः । आत्यन्तिकत्वं प्रतिषेधविशेषणम् ।  
\*कथञ्चित्, केनचित्प्रकारविशेषेण । तथा च तत्र चार्थस्तुः सि-  
ध्यतीत्यग्रे योज्यः । तेन सिद्धिसमुच्चयः । तयोर्व्यवस्था तु व-  
क्ष्यमाणप्रकारेण । यद्वा तुर्मिथ इत्यग्रे योज्यः । मिथस्तु मिथ एव  
न सिध्यति किं तु व्यवहारदर्शिभिः सिध्यतीत्यर्थः । यद्वा

एतद्वैलक्षण्यसूचकस्तुर्यथाश्रुत एव । तथा च मूलवाक्यस्थैवकारस्य न सिध्यतीत्यग्रे योजनं कृत्वा मत्तादिकृतो व्यवहारः सर्वात्मना न सिध्यत्येवेत्यर्थः । अयं तूक्तरीत्या कृतः सिध्यत्यन्यथा नेति । यद्वा यथाश्रुत एव सः । तदन्तं चावृत्त्या भिन्नं वाक्यम् । यद्यपि वक्ष्यमाणरीत्या न सिध्यति तथापि प्रबलविरोधपूर्वकदुराग्रहे तु सिध्यत्येवेत्यर्थः इति न कोऽपि दोष इति भावः ।

५ । नन्वयोग्यत्वादेतेषां व्यवहार एव नोचितो ऽसम्भवश्च तस्य अतस्तमुपपादयति \* तथाहीति । तत्र तावत् गुरुशिष्ययोर्व्यवहारस्थलमाह \* शिष्येति । स्मृतिव्यपेतमार्गप्रदर्शनाय हेतुद्वयमिदम् । शिष्टिः शिक्षा । \* अवधेन, अताडनेन । अशक्तौ तथा कर्तुं शक्यते न चेत्तदा सूक्ष्मेण रज्जुखण्डेन वेणुखण्डेन च तच्छिक्षा कार्या । अन्येन उक्तभिन्नेन स्थूलेन रज्जुखण्डेन वेणुखण्डेन च घ्नन् ताडयन् गुरु राज्ञा शास्यः शिक्षणीय इत्यर्थः । यदीत्यनेनान्यथा व्यवहारपदत्वाभावः सूचितः । एवमग्रेऽपि ।

६ । पितापुत्रयोस्तदाह \* तथेति ।

भूर्या पितामहोपात्ता निबन्धो द्रव्यमेव च ।

तत्र स्यात्सदृशं स्वाम्यं पितुः पुत्रस्य चैवहि ॥ (याज्ञ. २।१२१)

इति वक्ष्यमाणमूलवचनादित्यर्थः । साम्ये हेतुरयम् । समाने सतीति शेषः । \* धर्मेति । धर्मनिर्णयस्थानमित्यर्थः ।

७ । दम्पत्योस्तदाह \* तथेति । \* सम्प्रतीति । सर्वस्वहरणं कृत्वा दुर्गादौ परवलैर्निरोधकरणं सम्प्रतिरोधकम् । \* नाकाम

इति । प्रागुक्तस्थलान्यतमे गृहीतं स्त्रीधनं पुनस्तस्यै दातुमनिच्छुश्चेन्न दद्यादित्यर्थः । व्यतिरेके हेतुरयम् । विद्यमानेत्यादिविशेषणद्वयेन तदभावे तदभावः सूचितः । अपिर्मिथः समुच्चये।

८ । दासभेदा वक्ष्यन्ते भक्तदासगर्भदासादयः, तत्राद्ये तयो-  
स्तदाह \* तथेति । भक्तमन्त्रम् । “भक्तमन्धोन्नमिति” अमरः ।  
द्वितीये तयोस्तदाह \* गर्भेति । अयं द्विविध इत्यन्यत्र स्पष्टम् ।  
स्वामिना सहेत्यग्रेतनेनान्वयः । \* यश्चैषामिति । एषां गर्भदासा-  
दीनां मध्ये यः कश्चिदित्यर्थः । \* विमुच्यते, मोचनीयः । \* लभेत,  
प्रापयेत् । \* तत्, तस्मादासत्वात् । नन्वेवं तस्य का गतिरत आह  
\* तस्मादिति । प्रथममित्युक्तिस्वारस्यादाह \* अत्यन्तेति । अश्रे-  
यस्करत्वे क्रोधादिनेष्टापच्यङ्गीकारे त्वित्यर्थः ।

एवमन्यविरोधं परिहरति \* यदप्येकस्येति । वाद इत्यस्य त्रि-  
भिरन्वयः प्रागुक्तैकवाक्यतया । तत्राद्यस्यार्थमाह \* तत्रैकेति ।  
तेषां त्रयाणां मध्ये इत्यर्थः । अपिनाऽनेकसमुच्चयः । एकार्थैरित्य-  
ग्रिमेणान्वयः । \* गणेति ।

सर्वस्वहरणं कृत्वा तं राष्ट्राद्विप्रवासयेत् । ( याज्ञ. २।१८७ )  
इत्युत्तरार्धम् । व्यवहारद्रष्टेति शेषः । स्मृत्यन्तरमाह  
\* तथेति । \* एकमिति । यथोक्तात् द्विगुणो दम इति वचनशेषः ।  
गणद्रव्यहार्यादेः सर्वस्वहरणादिविधानमेकहन्तृणां बहूनां च द्वि-  
गुणदण्डविधानं स्मृतावुक्तम् । इदमुभयमपि व्यवहारमुखेन तादृशा-  
पराश्रवतामेव भवतीति व्यवहारोऽस्तीति भावः । प्रागुक्तमेव वि-  
शेषमाह \* एकार्थैरिति । अत एवोक्तनारदाभिप्रायमाह \* भि-  
न्नार्थैरिति । प्रागुक्तयुक्तेराह \* युगपदिति । किं त्वीदृशविषये  
क्रमेण व्यवहार इति भावः । द्वितीयतात्पर्यं प्रागनुक्तमाह \* स्त्री-  
णामिति । इति व्याख्येयमित्यत्रान्वयः । गोपशौण्डिकेत्यत्र  
वक्ष्यमाणयुक्तेराह \* गोपेति । तत्रापि विशेषं सूचयन्हेतुमाह  
\* पतिष्विति । तथा च तदभावे तत्रापि व्यवहार उपादेय एवेति  
भावः । अयं च तस्याः पत्या साकं न किंत्वन्येनेतिबोध्यम् । एव-



२असा.व्य.मा. प्रनष्टाधिगतद्रव्यपरावर्तनम् । १४७

मग्रेऽपि । तृतीयतात्पर्यमाह \* प्रेष्येति । इति योजनीयमित्याग्रि-  
मेणान्वयः । \* स्वार्थेति । भृत्यार्थेत्यर्थः अपिना तदर्थ-  
व्यवहारसमुच्चयः । तस्मादुक्त एवाशय इति न कोऽपि दोष इति  
तत्त्वम् ॥ ३२ ॥

मि० परावर्त्य व्यवहारमुक्त्वा इदानीं परावर्त्य  
द्रव्यमाह ।

या० प्रनष्टाधिगतं देयं नृपेण धनिने धनम् ।

विभावयेन्न चेच्छिङ्गैस्तत्समं दण्डमर्हति ॥ ३३ ॥

मि० प्रनष्टं हिरण्यादि शौलिकस्थानपाला-  
दिभिरधिगतं राज्ञे समर्पितं यत् तत् राज्ञा धनिने  
दातव्यम्, यदि धनी रूपसंख्यादिभिर्लिङ्गैर्भावयति ।  
यदि न भावयति तदा तत्समं दण्ड्यः । असत्यवा-  
दित्वात् । अधिगमस्य स्वत्वनिमित्तत्वात् स्वत्वे प्राप्ते  
तत्परावृत्तिरनेनोक्ता ।

अत्र च कालावधिं वक्ष्यति, ( याज्ञ० २।१७३ )

शौलिकैः स्थानपालैर्वा नष्टापहतमाहतम् ।

अर्वाक्संवत्सरात्स्वामी हरेत् परतो नृपः ॥ इति ।

मनुना— ( अ० ८।३० )

पुनः संवत्सरत्रयमवधित्वेन निर्दिष्टम्,

प्रनष्टस्वामिकं रिक्तं राजा व्यब्दं निधापयेत् ।

अर्वाक् व्यब्दाद्धरेत्स्वामी परतो नृपतिर्हरेत् ॥ इति ।

तत्र वर्षत्रयपर्यन्तमवश्यं रक्षणीयम् । तत्र यदि  
संवत्सरादर्वाक् स्वाम्यागच्छेत्तदा कृत्स्नमेव दद्यात् ।

यदा पुनः संवत्सरादूर्ध्वमागच्छति तदा किञ्चिद्भागं  
रक्षणमूल्यं गृहीत्वा शेषं स्वामिने दद्यात् ।

यथाह, ( मनु० ८।३३ )

आददीताथ षड्भागं प्रनष्टाधिगतान्नृपः ।

दशमं द्वादशं वापि सतां धर्ममनुस्मरन् ॥ इति ।

तत्र प्रथमे वर्षे कृत्स्नमेव दद्यात् । द्वितीये द्वाद-  
शं भागं तृतीये दशमं चतुर्थादिषु षष्ठं भागं गृही-  
त्वा शेषं दद्यात् । राजभागस्य चतुर्थोऽंशोऽधिगन्त्रे

दातव्यः । स्वाम्यनागमे तु कृत्स्नस्य धनस्य चतु-  
र्थमंशमधिगन्त्रे दत्त्वा शेषं राजा गृहीयात् ।

यथाह गौतमः,

प्रनष्टस्वामिकमधिगम्य संवत्सरं राज्ञा रक्ष्यमू-  
र्ध्वमधिगन्तुश्चतुर्थोऽंशो राज्ञः शेषमिति ।

अत्र संवत्सरमित्येकवचनमविवक्षितम् । राजा  
व्यवदं निधापयेदिति स्मरणात् । हरेत परतो  
नृप इत्येतदपि स्वामिन्यनागते व्यवदादूर्ध्वं व्ययीक-  
रणाभ्यनुज्ञा । ततः परमागते तु स्वामिनि व्ययीभूते-  
ऽपि द्रव्ये राजा स्वांशमवतार्य तत्समं दद्यात् । एतच्च  
हिरण्यादिविषयम् । गवादिविषये वक्ष्यति, “पणा-  
नेकशफेदद्यात्” इत्यादिना ॥ ३३ ॥

वा० १ । प्रसङ्गसङ्गतिमाह \*परावर्त्यमिति । प्रनष्टेति कर्मधारयो  
न तु पञ्चमीसमास इत्याह \*प्रनष्टमिति । धनमित्यस्यार्थमाह  
\*हिरण्यादीति । \*शौलिकेति । द्वन्द्वं कृत्वा बहुव्रीहिः कार्यः ।  
असमर्पणे तेषां दण्डसत्त्वादाह \*राज्ञे इति । उत्तरार्धसूचितमा-  
र्थिकं पूर्वशेषमाह \*यदीति । उत्तरार्धार्थं कथयन् चेदर्थमाह \*यदि

नेति । लिङ्गर्थोऽविवक्षित इत्याह \*भावयतीति । \*तत्समं,  
प्रनष्टाधिगतद्रव्यसमम् । पूर्वं मदीयमेतदिति निवेद्य पश्चाद्यदि न  
साधयति तदा स दण्ड्य इत्यर्थः । तदेव ध्वनयन्नाह \*अस-  
त्येति । ननु प्रनष्टाधिगतस्य परकीयत्वेनादेयत्वादेयमित्युपदेशो  
व्यर्थ एव अत आह \*अधिगमस्येति।द्रव्यनाशानन्तरं तदलब्ध्वा  
स्वामिनो देशान्तरगमने विशेषमाह \*अत्र चेति । प्रनष्टाधिगत-  
स्य प्रतिदानविषये इत्यर्थः । अत्र सर्वत्र प्रनष्टेति दन्त्यपाठः ।  
नशेरिति तन्निषेधात् । तदेव मूलोक्तमाह \*शौलिककैरिति ।  
शुक्लं गृह्णन्ति ते शौलिकाः । स्थानपालाः तन्मात्ररक्षकाः ।  
\*नष्टेति । नष्टं सत् अधिगतं राज्ञे समर्पितमित्यर्थः । यद्वा नष्ट-  
मपहृतं चाधिगत्य राज्ञे समर्पितमित्यर्थः ।

२.। अत्र विशेषमाह \*मनुना पुनरिति । मनुना त्वित्यर्थः ।  
मनुमेवाह \*प्रनष्टेति । स्वामिनः सकाशात्प्रनष्टं प्रनष्टस्वामिकम् ।  
राजदन्तादिः । स्वार्थे कः।अत एव पूर्वैकवाक्यता उत्तरार्द्धसङ्गति-  
श्चेति भावः । यद्वोक्तरीत्या तदनन्तरं देशान्तरगतस्वामिकमिति  
यथाश्रुत एवार्थः । हृतं नष्टं च लभ्यते इतिवत् प्रयोग इति  
न कोपि दोषः । एवं सति प्रसक्तविरोधपरिहाराय व्यवस्थां  
कथयन्नादौ मनुतात्पर्यमाह \*तत्रेति । तथा सतीत्यर्थः । \*अव-  
श्यमिति । तन्मध्ये व्ययं न कुर्यादित्यर्थः । निधापयेदित्यु-  
क्तिस्वारस्यादिति भावः । \*तत्र, तावत्पर्यन्तरक्षणीये।तास्मिन्स-  
ति मूलतात्पर्यमाह \*यदीति । पुनस्त्वर्थे । अत्र मानमाह \*यथा-  
हेति । अस्य पक्षत्रयस्य व्यवस्थां कथयितुमादौ मूलोक्तमेवाह  
\*तत्रेति । तेषां मध्ये इत्यर्थः । अन्यथा तदानर्थक्यं स्पष्टमेव । द्वादश-  
भागमित्पादेर्गृहीत्वेत्यादिना अन्वयः । विशेषमाह \* राजभागे-  
ति । \* चतुर्थोऽंश इति । अयं च विशेषो द्वितीयादौ न त्वाद्ये ।



तत्र राजभागस्यैवाभावात् । एतदर्थमेवैवमुक्तम् । अन्यथा च-  
तुर्थोऽंश इत्येव वदेत् । राजभागसंवन्धिचतुर्थांशदानमित्यर्थे तु आ-  
ददीताथ षड्भागमिति वचनविरोधः स्यात् । तथा च प्रनष्टाधि-  
गतं द्रव्यं यः शौलिकादी राज्ञे समर्पयति तस्मै, राज्ञो यो भागः  
षष्ठादिरूपः तच्चतुर्थांशः तत्तुल्य उद्धृतषष्ठादिभागाद्धनादवशिष्टा-  
द्वातव्यो दापनीयो न तु राज्ञोऽंशात् ताद्विरोधापत्तेरित्यर्थो  
बोध्यः । उभयत्र तुर्धपादार्थतात्पर्यं वक्तुं विशेषमाह \*स्वा-  
म्यनेति । \*अधिगन्त्रे, शौलिकप्रभृतये । अत्र सर्वत्र मा-  
नमाह \* यथाहेति । \*प्रनष्टेति । पूर्ववत् । \*ऊर्ध्वमधिगन्तुरिति ।  
संवत्सरादिति शेषः । तथा च संवत्सरानन्तरं स्वामिन्यागते  
ऽधिगन्तुश्चतुर्थोऽंशो भवति, शेषं राज्ञो भवतीत्यर्थः । तत्राधि-  
गन्त्रे चतुर्थांशदाने इयान्भेदः, स्वामिन्यागते प्रागुक्तरीत्या राज्ञः  
षष्ठाद्यंशमुद्धृत्यावशिष्टधनाद्राज्ञः चतुर्थांशसमभागो देयः, अना-  
गते तु तस्मिन्सर्वस्य धनस्य चतुर्थांशो देय इति । एवं राज्ञः शेष-  
मित्यत्रापि तस्मिन्नागते पूर्वोक्तरीत्या षष्ठादिभागरूपम्, अनागते  
तु तस्मिन्सर्वधनं दत्तचतुर्थांशकमिति भेदो बोध्यः । एवं च राज्ञ  
इत्यस्य मध्यमणिन्यायेनान्वयो बोध्यः ।

३ । मनुतात्पर्यविरोधं परिहरति \*अत्रेति । गौतमीये इत्यर्थः ।  
उद्देश्यविशेषणत्वादिति भावः । तथा सत्यनतिप्रसङ्गाय तन्मूलं  
तदुक्तमेव हेतुमाह \* राजेति ।

४ । नन्वेवं सर्ववचनानां व्यवस्थायां पादत्रयार्थलाभेऽपि  
मनुमूलयोस्तुर्यपादार्थस्य निर्विषयत्वापत्तिरेव, चतुर्थादिष्वपि  
अवशिष्टदानस्य स्वामिने प्रतिपादितत्वादित्यत आह \*हरेते  
ति । अपिना मनुक्ततुर्यपादसमुच्चयः । यद्यप्यत्र संवत्सरादिति  
प्रक्रान्तं तथाप्युक्तरीत्या मन्वेकवाक्यतयैवाह \* व्यब्दादि-

ति । तथा चात्र परत इत्यत्र व्यब्दादिति शेषो बोध्यः । ननु व्ययीकरणानन्तरं तदागमने कथं प्रागुक्ततद्दानसंभवोऽत आह \*आगते त्विति । \*अवतार्य, पृथक्कृत्य । तस्मिन्प्रक्षिप्य । \*तत्समम्, अवशिष्टतत्तुल्यम् । तथा च राजा स्वांशं षष्ठांशं तथा कृत्वा तत्समं यावदधिगन्तुं हस्ताद् गृहीतं तत्संख्याकं स्वामिने दद्यादित्यर्थः । तत्रापि न तज्जन्यवृद्धिं दद्यादपि तु मूलमात्रमेव । “हरेत परत” इत्यनेन व्ययवत् व्यवहारस्यानुज्ञानात् । तथा च व्ययीकरणे व्यवहारे सति वृद्धिद्रव्येण सत्समत्वं तदभावे स्वांशप्रक्षेपेण । ततोऽप्यपूर्त्तौ तत्समत्वं स्वकोशद्रव्येणैव, न त्वधिगन्त्रे यश्चतुर्थांशो दत्तस्तद्ग्रहणेनापि । तस्मै भृतिरूपेण दत्तत्वात् । भृतिरूपस्याप्यादाने कालान्तरे प्रनष्टाधिगतप्रत्यर्पणादिकं न स्यात् । स्वांशमवतार्येति विशेषोक्तेः इति बोध्यम् ।

५ । विशेषमाह \*एतच्चेति । अत एव प्राक् तथैव व्याख्यातम् । सङ्कोचे मानमाह \*गवादीति । मूलकृदेवेति भावः ॥ ३३ ॥

मि० रथ्याशुल्कशालादिनिपतितस्य सुवर्णादेर्नष्टस्याधिगमे विधिमुक्त्वा अधुना भूमौ चिरनिखातस्य सुवर्णादेर्निधिशब्दवाच्यस्याधिगमे विधिमाह ।

या० राजा लब्ध्वा निधिं दद्याद् द्विजेभ्योऽर्द्धं द्विजः पुनः ।

विद्वानशेषमादद्यात्स सर्वस्य प्रभुर्यतः ॥ ३४ ॥

इतरेण निधौ लब्धे राजा षष्ठांशमाहरेत् ।

अनित्रेदितविज्ञातो दाप्यस्तं दण्डमेव च ॥ ३५ ॥

मि० उक्तलक्षणं निधिं राजा लब्ध्वा अर्द्धं ब्राह्म-

णेभ्यो दत्त्वा शेषं कोशे निवेशयेत् । ब्राह्मणस्तु विद्वान् श्रुताध्ययनसम्पन्नः सदाचारो यदि निधिं लभेत तदा सर्वमेव गृह्णीयात् । यस्मादसौ सर्वस्य जगतः प्रभुः । इतरेण तु राजविद्वद्ब्राह्मणव्यतिरिक्तेन अविद्वद्ब्राह्मणक्षत्रियादिना निधौ लब्धे राजा षष्ठांशमाधिगन्त्रे दत्त्वा शेषं निधिं स्वयमेवाहरेत् ।

यथाह वसिष्ठः,

अप्रज्ञायमानं वित्तं योऽधिगच्छेद्राजा तद्धरेत् षष्ठमंशमाधिगन्त्रे दद्यादिति ।

गौतमोऽपि,

निध्याधिगमो राजधनं भवति, न ब्राह्मणस्याभिरूपस्य, अब्राह्मणोऽप्याख्याता षष्ठमंशं लभेतेत्येके इति ।

अनिवेदित इति कर्तरि निष्ठा । अनिवेदितश्चासौ विज्ञातश्च राज्ञेत्यनिवेदितविज्ञातः । यः कश्चिन्निधिं लब्ध्वा राज्ञे न निवेदितवान् विज्ञातश्च राज्ञा स सर्वं निधिं दाप्यो दण्डं च शक्त्यपेक्षया । अथ निधेरपि स्वाम्यागत्य रूपकसंख्यादिभिः स्वत्वं भावयति तदा तस्मै राजा निधिं दत्त्वा षष्ठं द्वादशं वाऽंशं स्वयमाहरेत् ।

यथाह मनुः ( अ. ८ श्लो० ३५ )

ममायमिति यो ब्रूयान्निधिं सत्येन मानवः ।

तस्याददीत षड्भागं राजा द्वादशमेव वा ॥ इति ।

अंशविकल्पस्तु वर्णकालाद्यपेक्षया वेदितव्यः ॥ ३४ ॥ ३५ ॥

वा० १ । अव्यवहितसङ्गतिं प्रसङ्गरूपामाह \* रथ्येति । इदं नष्टपद-



व्याख्यानम् । एतेन प्राक्तनम् प्रनष्टपदमपि व्याख्यातम् । \*एवम्, उक्तप्रकारेण । \*उक्तेति । भूमौ चिरनिखातं सुवर्णादीत्यर्थः । तुर्यपाद-  
बलात् द्विजपदं ब्राह्मणपरमित्याह \*ब्राह्मणेभ्य इति । एवमग्रेऽपि ।  
फलितमाह \*शेषमिति । पुनःशब्दार्थमाह \*त्विति । विद्वानित्यस्य  
व्याख्या \*श्रुतेति । न केवलया इत्यादिस्मृत्यन्तरादिदमुपलक्षण-  
मित्याह \*सदेति । पुनःशब्दानुपङ्गेण द्वितीयपदार्थमाह \*इतरेण-  
त्विति । इतरत्वमुभयापेक्षमित्याह \*राजेति । शेषपूरणेन व्याचष्टे  
\*अधिगन्त्रे इति । यद्यप्यत्र अपष्टांशमिति छेदेन वाक्यपूर्तिः सिद्धा  
तथापि उपक्रमे वासिष्ठे च दद्यादित्युक्त्वा दानशाब्दत्वस्यैवेष्ट-  
त्वेनात्रार्थिकत्वे तद्विरोधापत्तेः शेषपूरणापत्तेः, विद्वद्विप्राविषये  
सर्वस्येति हेतुत्वाऽन्यविषये राज्ञः प्रभुत्वसूचनेन तत्रापि तदा-  
हरणस्यार्थसिद्धत्वेन विध्यनुपयोगात्, अत एवानिवेदितेत्यने-  
न विप्रस्यापि वैपरीत्योक्तेः, अतएव च दानपूर्वकाहरणस्यैव  
विवक्षितत्वेन तदीयलाभापत्तेश्च, अतएवोपक्रमवाक्यं तथा  
व्याख्यातम् । अत इग्यण इतिसूत्रादिभाष्यसिद्धान्तमूलकेन  
प्रविश पिण्डीम् इत्यादिवद्वाक्यैकदेशन्यायेन तन्त्रादिना द्वितीय-  
पादस्य शाब्दमर्थमाह \*राजेति । यथाश्रुतार्थत्यागेन तथा  
व्याख्याने बीजमाह \*यथाहेति । \*अप्रज्ञायमानमिति । चिर-  
निखातमित्यर्थः । अनेन वित्तस्य निधित्वं सूचितम् । \*तत्,  
ततः । \*निध्यधिगम इति । अधिगम इति कर्मणि घञ् । कर्मधा-  
रयः । कडारादिः । अधिगम्यमानो निधिः राजधनं नाधिग-  
न्तुः । \*अभिरूपस्य, श्रुताध्ययनादिसम्पन्नस्य ब्राह्मणस्य तु स न  
राजधनम् अपि तु तस्यैव । एवंचेदं वाक्यत्रयं यथासंभ-  
वं शेषानुपज्ञाभ्याम् इति बोध्यम् । \*अब्राह्मणोऽपि विद्वद्ब्राह्मण-  
भिन्नोऽप्याख्याता तत्कथयिता यदि तदा तस्य पष्ठमंशं लभेते-

त्येके इत्यर्थः । अपिना विद्वद्ब्राह्मणसमुच्चयः । तथा च तस्यापि षष्ठांशमात्रप्राप्तौ प्रागुक्तविरोधो ऽत आह \*एके इति । अनेन तदीयसर्वग्रहणेन सह षष्ठांशग्रहणस्य पुरुषभेदेन विकल्पः सूचित इति बोध्यम् ।

२। नन्वनिवेदितविज्ञात इत्ययुक्तं, कर्मनिष्ठायां निध्यधिगन्त्रा अन्येन वाऽनिवेदने राज्ञो ज्ञानाभावात्, किं च दाप्य इत्यनेनान्वयासम्भवात्, अत आह \*अनिवेदित इतीति । गत्यर्थकर्मकेत्यनेनेति भावः । पदार्थमुक्त्वा वाक्यार्थमाह \*यः कश्चिदिति । विद्वद्ब्राह्मणस्तद्भिन्नो वेत्यर्थः । तमित्यस्यार्थमाह \*सर्वं निधिमिति । विशेषानुक्तेः केवलार्थकैकशब्दस्वरसाच्चाह \*शक्त्यपेक्षयेति । यदि निध्यधिगन्ता स्वयं निवेदने साक्षात्कर्त्ता प्रयोजको वा न भवति अपित्वन्यैर्निवेदितः सन् राज्ञा विज्ञातो भवति तदा स तं निधिं दण्डं च यथाशक्ति दाप्य इति तात्पर्यम् ।

३। इतरेणेत्येतत्सूचितमेव विशेषमाह \*अथेति । अपिः प्रागुक्तप्रनष्टसमुच्चायकः । \*भावयति, साधयति । अत्र मानमाह \*यथाहेति । \*ममायमिति । \*अनेन कर्मणा द्विकर्मकत्वं ब्रुवः । \*सत्येन, रूपसंख्यादिकथनेन । \*तस्येति । अवधेः सम्बन्धित्वविवक्षया पृष्ठी । प्राग्वद् व्यवस्थामाह \*अंशेति । \*वर्णेति । सदसद्र्गचिराचिरकालाद्यपेक्षयेत्यर्थः ॥ ३४ ॥ ३५ ॥

मि० चौरहृतं प्रत्याह ।

या० देयं चौरहृतं द्रव्यं राज्ञा जानपदाय तु ।

अददद्भि समाप्नोति किल्बिषं यस्य तस्य तत् ॥ ३६ ॥

मि० चौरैर्हृतं द्रव्यं चौरैभ्यो विजित्य जानपदाय स्वदेशनिवासिने यस्य तत् द्रव्यं तस्मै राज्ञा दातव्य-

म् । हि यस्मात् अददत् अप्रयच्छन् यस्य तत् अपहृतं  
द्रव्यं तस्य किल्विषमाप्नोति । तस्य चौरस्य च ।

यथाह मनुः, ( अ० ८ श्लो० ४० )

दातव्यं सर्ववर्णेभ्यो राज्ञा चौरहतं धनम् ।

राजा तदुपभुञ्जानश्चौरस्याप्नोति किल्विषम् ॥ इति ।

यदि चौरहस्तादादाय स्वयमुपभुङ्क्ते तदा चौरस्य  
किल्विषमाप्नोति । अथ चौरहतमुपेक्षते तदा जा-  
नपदस्य किल्विषम् । अथ चौरहताहरणाय यतमा-  
नोऽपि न शक्नुयादाहर्तुं तदा तावद्धनं स्वकोशाद-  
द्यात् ।

यथाह गौतमः,

चौरहतमवजित्य यथास्थानं गमयेत् कोशाद्वा  
दद्यादिति ।

कृष्णद्वैपायनोऽपि,

प्रत्याहर्तुम् अशक्तस्तु धनं चौरहतं यदि ।

स्वकोशात्ताद्धि देयं स्यादशक्तेन महीक्षिता ॥ इति ।

इति असाधारणव्यवहारमातृकाप्रकरणम् ॥ ३६ ॥

वा० १ । \*चौरेति । प्रनष्टप्रसङ्गादित्येवेति भावः । ननु स्वय-  
मलब्धं कथं देयम् अत आह \*चौरेभ्य इति । ततः शासनपूर्वं  
गृहीत्वेत्यर्थः । जनपदे भवो जानपदः । अनतिप्रसङ्गाय त-  
स्य च सम्बन्धिशब्दत्वादाह \* स्वदेशेति । तथाप्यनतिप्रस-  
ङ्गायाह \* यस्येति । अनेन वर्णसामान्यपरामर्शः । अत एव  
मन्वेकवाक्यता । तुः पादपूरणे । यस्येत्यन्तं भिन्नं वाक्यं, तस्येति  
च भिन्नं, तादित्यस्योभयत्रान्वयः, तदाह \* हीति । अस्यार्थमाह  
\*यस्मादिति । तादित्यस्य व्याख्या \*अपहृतं द्रव्यमिति । यत्त-



दोर्मिथः साकाङ्क्षत्वाच्छेषं पूरयति \*तस्येति । द्वितीयवाक्यार्थ-  
माह \*तस्य चौरस्य चेति । किल्विषमित्यादेरनुपङ्गः । यथाश्रुता-  
र्थं विहाय एवं व्याख्याने मानमाह \*यथाहेति । \*तदुपभुञ्जान  
इति । तदुपभुञ्जान इति पाठान्तरम् । अत्र मनुमूलाभ्यां यथाश्रुतं  
विरुद्धमुक्तम् । अतो मन्वेकवाक्यतयैव मूलस्य सम्भवात् वैपरी-  
त्यासम्भवात् द्वेधा व्याख्यानं कृतमिति । तस्याप्रतिदाने राजा  
तयोः उभयोः किल्विषमामोतीत्युक्तं, तथा सति मनुवचने प्राप्त-  
न्यूनतानिरासाय विषयव्यवस्थामाह \*यदीति । अनेन मनुविषयः  
प्रदर्शितः । मूलविषयमाह \*अथेति । एवमपि मूलोत्तरार्धस्य सुयो-  
जत्वात्तस्य व्यवस्थितत्वाद्देति भावः । मनुमूलपूर्वार्द्धतात्पर्यार्थमाह

२ । \*अथेति । तावदित्यनेन न्यूनाधिकभावो निरस्तः । अत्र  
मानमाह \*यथाहेति । \*यथास्थानमिति । यस्य तद्धनं तं प्राप-  
येदित्यर्थः । \*कृष्णेति । व्यासोऽप्याहेत्यर्थः । \*अशक्तस्तु, अ-  
शक्त एव । राजा भवेदिति शेषः । \*हि, तदा । द्विर्वद्धमिति न्या-  
येन सत्यां शक्तौ तथा न कार्यमिति स्पष्टार्थमाह \*अशक्ते-  
नेति । \*महीति । महीं क्षयति निवासयति गमयति वा, क्षि-  
णोति हिनस्ति शास्ति दण्डयति वा महीक्षित् तेनेत्यर्थः ।

३ । \*इत्यसाधारणव्यवहारमातृकेति । इति साधारणासाधा-  
रणव्यवहारमातृकेति पाठान्तरम् । तस्य च पूर्वं तथा पाठाभावो  
वक्ष्यमाणप्रकारो वा ऽभिप्रायः ॥ ३६ ॥

अथ ऋणदानप्रकरणम् ॥ ३ ॥

मि० साधारणासाधारणरूपां व्यवहारमातृकामभि-  
धायाधुनाऽष्टादशानां व्यवहारपदानामाद्यमृणादानप-  
दं दर्शयति, “अशीतिभागो वृद्धिः स्यात्” इत्यादिना  
“मोच्य आधिस्तदुत्पन्ने प्रविष्टे द्विगुणे धने”

इत्येवमन्तेन । तच्च ऋणादानं सप्तविधम् । ईदृ-  
शमृणं देयम्, ईदृशमदेयम्, अनेनाधिकारिणा देयम्,  
अस्मिन् समये देयम्, अनेन प्रकारेण देयमित्यधमर्णे  
पञ्चविधम् । उत्तमर्णे दानविधिरादानविधिश्चेति द्वि-  
विधमिति । एतच्च—

नारदेन स्पष्टीकृतम्, ( व्य० प० १।१ )

ऋणं देयमदेयं च येन यत्र यथा च यत् ।

दानग्रहणधर्मश्च ऋणादानमिति स्मृतम् ॥ इति ।

तत्र प्रथममुत्तमर्णस्य दानविधिमाह । तत्पूर्वक-  
त्वादितरेषाम् ।

या० अशीतिभागो वृद्धिः स्यान्मासि मासि सम्बन्धके ॥  
वर्णक्रमाच्छतं द्वित्रिचतुःपञ्चकमन्यथा ॥ ३७ ॥

मि०\*मासि मासि, प्रतिमासम् । बन्धकं विश्वासार्थं य-  
दाधीयते आधिरिति यावत् । बन्धकेन सहवर्त्तते इति  
सबन्धकः प्रयोगस्तास्मिन् सबन्धके प्रयोगे प्रयुक्तस्य  
द्रव्यस्य अशीतितमो भागो वृद्धिर्धर्म्या भवति । अन्यथा  
बन्धकरहिते प्रयोगे वर्णानां ब्राह्मणादीनां क्रमेण द्वि-

त्रिचतुःपञ्चकं शतं धर्म्यं भवति । ब्राह्मणेऽधमर्णे द्वि-  
कं शतं क्षत्रिये त्रिकं वैश्ये चतुष्कं शूद्रे पञ्चकं, मासि-  
मासीत्येव । द्वौ वा त्रयो वा चत्वारो वा पञ्च वा द्वि-  
त्रिचतुःपञ्चाः अस्मिन् शते वृद्धिर्दीयते इति द्वित्रिच-  
तुःपञ्चकं शतम् । तदस्मिन् वृद्ध्यायलाभशुल्कोपदा  
दीयते इति संख्याया अतिशदन्तायाः कन् । तदन्त-  
विधिश्चात्र दृष्टव्यः ।

इयं च वृद्धिर्मासि मासि गृह्यते इति कालिका । इय-  
मेव वृद्धिर्दिवसगणनया विभज्य प्रतिदिवसं गृह्यमा-  
णा कारिका भवति ।

तथा च नारदेन, ( व्य० प० १।१०२।१०३।१०४ )

कारिका कालिका चैव कारिता च तथा परा ।

चक्रवृद्धिश्च शास्त्रेषु तस्य वृद्धिश्चतुर्विधा ॥

इत्युक्तवोक्तम्,

कायाविरोधिनी शश्वत्पणपादादिकायिका ।

प्रतिमासं स्रवन्ती या वृद्धिः सा कालिका मता ॥

वृद्धिः सा कारिता नामाधमर्णिकस्वयंकृता ।

वृद्धेरपि पुनर्वृद्धिश्चक्रवृद्धिरुदाहृता ॥ इति ॥ ३७ ॥

वा० १। पूर्वोत्तरयोर्ग्रन्थसन्दर्भयोः सङ्गतिमाह\*साधारणासाधार-  
णेति । प्रथमप्रकरणे साधारणमातृका ऽभिहिता, द्वितीयप्रकरणे  
ऽसाधारणमातृका । एवं च प्रकरणद्वयस्य निरपेक्षस्योत्तरग्रन्थो-  
पयोगित्वेन ताभ्यामुत्तरग्रन्थसङ्गतिरिति भावः । यद्वा ऽनन्त-  
रप्रकरणमेव साधारणासाधारणात्मकम् । देशादेशान्तरं यातीत्या-  
दिदुष्टलक्षणं सर्वसाधारणम्, छलं निरस्य भूतेनेत्यादिकमपि ।



इतरदसाधारणम् । समाप्तावुभयात्मकत्वेन प्रकरणसमापनमिति भावः । \*व्यवहारपदानां, मध्ये इति शेषः ।

२ । तत्र तावत् ऋणस्य अदानम् आदानं वा यस्मिन्निति व्युत्पत्त्यावपि योगरूढोऽयम् ऋणादानशब्दः । तदेतदभिप्रेत्याह \*तच्चेति । तत्र तावत् अधमर्णसम्बन्धिभेदानाह \* ईदृशमिति । याचनापूर्वकत्वाद्यणस्य तस्याश्च अधमर्णनिष्ठत्वात् मल्लग्रामादिवद्वेति भावः । एतेन सूचीकटाहन्यायेन वैपरीत्यमुचितमित्यपास्तम् । नारदवचनाच्च । अस्वतन्त्रैरपि स्र्यादिभिः कुटुम्बरक्षणार्थं यदृणं गृहीतं तदेयम्, उक्तवैपरीत्येतु न देयं, पुत्रपौत्रादिरूपेणाधिकारिणा देयम्, अस्मिन्काले देयं, कचित्सदृष्टिकं देयं कचिद्वृद्धिकमित्येतदन्यतरदित्येवमधमर्णे देयं पञ्चप्रकारम्, उत्तमर्णे द्विविधमित्यर्थः ।

३ । \* एतच्चेति । उक्तभेदकथनेनास्य योगरूढत्वं चेत्यर्थः । येन देयमित्यधिकारिनिर्देशः । यत्र देयमिति कालनिर्देशः । यथाचेति प्रकारनिर्देशः । देयमित्यस्य सर्वत्रान्वयः । धर्मश्चेति पाठः । द्वन्द्वान्ते श्रूयमाणत्वात्प्रत्येकं सम्बन्धः । तदिति पाठे यदि-ति शेषः । वैपरीत्ये वैपरीत्यम् इति । यत् तदृणादानमित्यन्वयः ।

एवं स्मृत्यन्तरानुरोधेनास्य सप्तविधत्वमग्रिमोपयुक्तं प्रतिपाद्य अधुना मूलवचनमवतारयति \*तत्रेति । तेषां मध्ये इत्यर्थः ।

४ । द्वयोरेवेति भ्रमनिरासाय वीप्साद्विर्वचनेनाह \*प्रतीति । \*प्रयोगे, दाने । अत्र विशेषोल्लेखेऽनुपयोगात्फलेऽविशेषाच्चाह \*द्रव्यस्येति । अशीतिपदं तत्संख्यापूरके लाक्षणिकं भागपदसाहचर्यादित्याह \*अशीतितम इति । तथा च तत्र कर्मधारयो बोध्यः । शास्त्रविहितत्वादेवाह \* धर्म्येति । लिङ्गार्थाविवक्षया ऽऽह \*भवतीति । उत्तरार्थं व्याचष्टे \*अन्यथेति । अस्य व्याख्या \*बन्धकेति । सामान्येनोक्तं स्पष्टार्थं विशिष्याह

\*ब्राह्मणे इति। शतमित्यस्याग्रे सर्वत्रानुपङ्गः। एवं भवतीत्यस्या-  
पि। मासि मासीत्यनुवर्तते इत्याह \*मासीति। तथा च प्रति-  
मासं ब्राह्मणादिक्रमात् तथा भवतीत्यर्थः।

५। ननु कथमुक्तार्थलाभस्तत इत्यत आह \*द्वौवेति। संख्य-  
याऽव्ययेति बहुव्रीहिरिति भावः। \* तदस्मिन्निति। तथा च कनः  
सर्वत्र सम्बन्ध इति भावः। उक्तवृद्धेरुपाधिभेदान्मूलानुक्तं द्वैविध्यं  
कथयन्नाह \* इयं चेति। मूलोक्तेत्यर्थः।

६। मूलानुक्तमाह \*इयमेवेति। मूलोक्तैवेत्यर्थः। विशेषमा-  
ह \*दिवसेति। मासस्येति भावः। अत्र मानमाह \* तथा  
चेति। उक्तोक्तमित्यत्रान्वयः। \*तस्य, ऋणस्य। उक्तेति शे-  
षः। \*कायेति। तदविरोधिनी तदनुकूला यथा तस्य प्रति-  
दिनं वृद्धिस्तथा शरीरसत्त्वे प्रतिदिनं वृद्धिरिति तथा दीयमा-  
नेत्यर्थः। यद्वा यया खेदेन शरीरनाशो न भवति तादृशी स्व-  
ल्पेत्यर्थः। अधिकदाने खेदेन देहस्यारक्षणेन नाशसंभवात्।  
\* शश्वत्, मुहुर्मुहुः प्रतिदिनमिति यावत्। \* पणेति। पण-  
स्य पादश्चतुर्थीश इत्यर्थः। तथा च पणपादादिरूपा तदविरोधि-  
नी प्रतिदिनं स्रवन्ती कायिकेत्यर्थः। \* स्रवन्ती, आगच्छन्ती।  
उभयत्र मत्वर्थीयष्ठन्। अधमर्णिके बह्वच इत्यनुकम्पादौ ठच्।  
ऋणिकेनेति पाठान्तरम्। तदा मत्वर्थीयष्ठन् ॥ ३७ ॥

मि० ग्रहीतृविशेषेण वृद्धेः प्रकारान्तरमाह।

या० कान्तारगास्तु दशकं सामुद्रा विंशकं शतम्।

मि० कान्तारमरणं तत्र गच्छन्तीति कान्तार-  
गाः। ये वृद्धया धनं गृहीत्वाऽधिकलाभार्थमतिगहनं  
प्राणधनविनाशशङ्कास्थानं प्रविशन्ति ते दशकं शतं

दद्युः, ये च समुद्रगास्ते विंशकं शतं, मासि मासीत्येव ।  
एतदुक्तं भवति । कान्तारगेभ्यो दशकं शतं सामुद्रे-  
भ्यश्च विंशकं शतम् उत्तमर्ण आदद्यात् । मूलनाश-  
स्यापि शङ्कितत्वादिति ।

मि० इदानीं कारितां वृद्धिमाह ।

या० दद्युर्वा स्वकृतां वृद्धिं सर्वे सर्वासु जातिषु ॥३८॥

मि० सर्वे वा ब्राह्मणादयोऽधमर्णाः अवन्धके स-  
वन्धके वा स्वकृतां स्वाभ्युपगतां वृद्धिं सर्वासु जा-  
तिषु दद्युः । कचिदकृतापि वृद्धिर्भवति ।

यथाह नारदः, ( व्य० प० १।१०८ )

न वृद्धिः प्रीतिदत्तानां स्यादनाकारिता कचित् ।

अनाकारितमप्यूर्ध्वं वत्सराद्धाद्धि वर्द्धते ॥ इति ।

यस्तु याचितकं गृहीत्वा देशान्तरं गतस्तं प्रति—  
कात्यायनेनोक्तम्,

यो याचितकमादाय तमदत्त्वा दिशं व्रजेत् ।

ऊर्ध्वं संवत्सरात्तस्य तद्धनं वृद्धिमाप्नुयात् ॥ इति ।

यश्च याचितकमादाय याचितोऽप्यदत्त्वा देशा-  
न्तरं याति तं प्रति—

तेनैवोक्तम्,

कृत्वोद्धारमदत्त्वा यो याचितस्तु दिशं व्रजेत् ।

ऊर्ध्वं मासत्रयात्तस्य तद्धनं वृद्धिमाप्नुयात् ॥ इति ।

यः पुनः स्वदेशे स्थित एव याचितो याचितकं न  
ददाति तं याचनकालादारभ्य वृद्धिं दापयेद्राजा ।



यथाह,

स्वदेशेऽपि स्थितो यस्तु न दद्याद्याचितः क्वचित् ।  
तं ततोऽकारितां वृद्धिमनिच्छन्तं च दापयेत् ॥ इति ।  
अनाकारितवृद्धेरपवादो नारदेनोक्तः, (अ.२।३६)  
पण्यं मूल्यं भृतिन्यासो दण्डो यश्च प्रकल्पितः ।  
वृथादानाक्षिकपणा वर्द्धन्ते नाविवक्षिताः ॥ इति ।  
आविवक्षिता अनाकारिता इति ॥ ३८ ॥

वा० १॥ \*ग्रहीत्रिति । अथेत्यादिः । \*दशकमिति । पूर्ववत् ।  
\*विंशकमिति । इवुन्नन्तम् । प्रकरणाद्विशेषपरत्वमित्याह \*अरण्य-  
मिति । कर्मणो ऽधिकरणत्वविवक्षया सप्तमी \*तत्रेति । तदि-  
त्यर्थः । परिखेतिवत् डः । अत एव तथैव पदार्थमुक्त्वा वाक्या-  
र्थमाह \*ये इति । तत्रापि अरण्यसामान्यं न विवक्षितमिति सू-  
चयन्नाह \*अतीति । अभ्यर्हितत्वात्प्राणस्य पूर्वनिपातः । वस्तुतो  
ऽविनाशस्थानेपि आह \*शङ्केति । तत्रापि प्रकर्ष इत्याह \*प्रेति ।  
अपकर्षेणाह \*दयुरिति ।

२ । \*ये च, ये तु । सामुद्रा इत्यत्रेदमर्थेऽणिति सूचयन्नाह  
\*समुद्रगा इति । दयुरित्यस्यानुषङ्गः । मासि मासीत्यनुवर्तते  
सामर्थ्यादित्याह \*मासीति ।

३ । ननु तथा सति यदि विनाशस्तावत्तद्दानमपि कथमतः  
तात्पर्यार्थमाह \*एतदिति । आदावेवेति भावः । इदं चानन्तर्या-  
दवन्धकप्रयोगविषयम् । अत एवाह \*मूलेति ।

४ । \*कारितामिति । अत एव मूले वाशब्दो विकल्पार्थः ।  
तदाह \*सर्वे इति । अस्य व्याख्या \*ब्राह्मणेति । अत्र च  
ब्राह्मणादीनामधमर्णत्वं प्रदर्शनमात्रं, हीनोत्तमभावमपरिगण-  
य्य यथाकथं चिदुत्तमर्णत्वमधमर्णत्वं च भवतीत्यर्थः । संकोचे

मानाभावादाह \* अवन्धके इति । प्रयोगे इति शेषः । यथा-  
श्रुतासंगतेराह \* स्वाभ्युपेति । उद्देश्यस्याधिकरणत्वविवक्षया  
आह \* सर्वास्यिति ।

५ । विशेषमाह \* कचिदिति । \* न वृद्धिरिति । वृद्धिं कुर्व-  
न्तमधमर्णमुत्तमर्णः प्रयुङ्क्ते इति णिचि निष्ठायाम् आडा कारिता-  
शब्दस्य समासे ततो नञा तस्य समास इति कश्चित् । अकृते-  
ति स्वारस्यात् प्रार्थयन्तीतिवत् णिजिति तु तत्त्वम् । अत एव  
स्वकृतामित्युक्तं मूले । एवं रीतिः कारितेत्यत्रापि बोध्या । अत  
एव स्वयं कृतेत्येव तत्रोक्तम् । एवं चाकृता वृद्धिस्त्वं यथेच्छं  
व्यवहरेति दत्तानां कचिदपि न स्यात् । अत्र प्रीतिदत्तेत्यनेन  
ग्रहीतुर्याचनाभावः सूचितः । अत एव तत्र विशेषं वक्ष्यति ईदृशेऽपि  
स्थले । हिस्त्वर्थे । \* वत्सरार्धाद्धि, वत्सरार्धात्तु । \* ऊर्ध्वं, षण्मा-  
सोत्तरं तु । \* अनाकारितमपि, अर्शआद्यजन्तं, धनं वर्धते  
इत्यर्थः । विवर्धते इति पाठान्तरम् । कश्चिन्मते ऽकृतेत्यर्थः  
स्वोक्ताविरुद्ध इति बोध्यम् । वर्द्धनप्रकारस्तु सबन्धावन्धक-  
प्रकारभेदकृतः प्रागुक्तो द्रष्टव्यः ।

६ । विशेषान्तरमाह \* यस्त्विति । याच्नाप्राप्तं याचितकमि-  
त्यमरः । वृद्धिं विना प्रार्थनया गृहीतमित्यर्थः । \* तं, तादृशमर्थं,  
विना याचनामिति शेषः । अत एव तत्र विशेषं वक्ष्यति ।

७ । तृतीयं विशेषमाह \* यश्चेति । योऽपीत्यर्थः । यातीति  
वर्त्तमानसामीप्ये इति भूते लट् ।

८ । \* तेनैव, कात्यायनेनैव । \* कृतबोद्धारमिति । याचितकरू-  
पेणोद्धारमादायेत्यर्थः । कृतोद्धारमिति पाठे कर्मधारयः । गृहीत-  
याचितकमित्यर्थः । उधार इति भाषाप्रसिद्ध उद्धारः । कर्मणि  
घञ् । उदित्यस्य वृद्धिमुल्लङ्घ्येत्यर्थः । \* तु, अपि । यद्वा य

इत्यग्रे योज्यो यथाश्रुत एव । याचित इत्यत्र अपीति शेषः ।

९ । चतुर्थविशेषमाह \*यः पुनरिति । यस्त्वित्यर्थः । \*याचितः, याचितोऽपि । \*याचनेति । अधमर्णयाचनेत्यर्थः । \*स्वेति । यस्तु स्वदेशे स्थितः सन् याचितोऽपि कचित्कदाचित्तन्न दद्यादित्यर्थः । कचिदिति देशविशेषणं वा । अनिच्छन्तं च तमपि तम् अकारिताम् अकृतामपि वृद्धिं प्रागुक्तरीत्या ततोऽधमर्णयाचनकालादारभ्य राजा दापयेदित्युत्तरार्थार्थः ।

१० । \*अनाकारितेति । न वृद्धिः प्रीतीति नारदेनैव षड्मासानन्तरं प्रीतिदत्ते उक्ताया इत्यर्थः । \*नारदेनेति । तेनैवेत्यर्थः । पण्यं विक्रेयं वस्तु । मूल्यं धान्यादि । भृतिर्वतनम् । वृथादानेति त्रयाणामितरेतरद्वन्द्वः । वृथादानं वन्दिचारणादिभ्यो दानम् । आक्षिप्तं द्यूतजितम् । पणः व्यवहारे क्रियमाणनिबन्धः । न्यासान्यपण्यादिषु दास्यामीति दृढप्रतिज्ञायां कृतायां सत्यां तावत्तैषां पण्यादीनां परकीयत्वेनादानेऽनाकारितवृद्धिः प्राप्ताऽनेनापोद्यते इति भावः ।

११ । न्यासपदेन तु न्यासविशेषो ग्राह्यः । तथा हि । यत्र विश्वस्ते पुरुषे रूपसंख्याप्रदर्शनेन द्रव्ये न्यस्ते स यदि मयैतद्व्यवहियते कालान्तरे एतत्संख्याकमेतज्जातीयं च द्रव्यं दास्यामीति स्वामिनः पुरस्तात् कथयति स च स्वामी तथैवाङ्गीकुरुते तादृशे न्यासेऽकृता वृद्धिर्नास्तीत्यर्थः । षण्मासं वृद्ध्यभावस्य सिद्धत्वात् स्वामिनेऽकथयित्वैव व्यवहारे कृते सोदयस्य देयत्वाच्चेति बोध्यम् । अविवाक्षिता इत्यत्र अर्शआद्यच् । तदाह \*अनाकारिता इति ॥ ३८ ॥

मि० अधुना द्रव्यविशेषेण वृद्धिविशेषमाह ।



३ कणादानप्र. रसादीनां वृद्धिप्रकाराः । १६५

या० सन्ततिस्तु पशुस्त्रीणां

मि० पशूनां स्त्रीणां च सन्ततिरेव वृद्धिः । पशूनां स्त्रीणाम् पोषणासमर्थस्य तत्पुष्टिसन्ततिकामस्य प्रयोगः सम्भवति । ग्रहणं च क्षीरपरिचर्यार्थिनः ।  
३ अधुना प्रयुक्तस्य द्रव्यस्य वृद्धिग्रहणमन्तरेणापि चिरकालावस्थितस्य कस्य द्रव्यस्य कियती परा वृद्धिरित्यपेक्षिते आह ।

या० रसस्याष्टगुणा परा ।

वस्त्रधान्यहिरण्यानां चतुस्त्रिगुणा परा ॥ ३९ ॥

मि० रसस्य तैलघृतादेर्वृद्धिग्रहणमन्तरेण चिरकालावस्थितस्य स्वकृतया वृद्ध्या वर्द्धमानस्याष्टगुणा वृद्धिः परा नातः परं वर्द्धते । तथा वस्त्रधान्यहिरण्यानां यथासङ्ख्यं चतुर्गुणा त्रिगुणा द्विगुणा च वृद्धिः परा ।

वसिष्ठेन तु रसस्य त्रैगुण्यमुक्तम्,

द्विगुणं हिरण्यं त्रिगुणं धान्यं धान्येनैव रसा व्याख्याताः पुष्पमूलफलानि च । तुलाधृतम् अष्टगुणमिति ।

मनुना तु— ( अ० ८।१५१ )

धान्यस्य पुष्पमूलफलादीनां च पञ्चगुणत्वमुक्तम्, धान्ये शदे लवे बाह्ये नातिक्रामति पञ्चताम् । इति ।

शदः क्षेत्रफलं पुष्पमूलफलादि । लवो मेषोर्णाचमरीकेशादिः । बाह्यो बलीवर्दतुरगादिः । धान्य-

शदलववाह्यविषया वृद्धिः पञ्चगुणत्वं नातिक्रामती-  
ति । तत्राधमर्णयोग्यतावशेन दुर्भिक्षादिकालवशेन  
च व्यवस्था द्रष्टव्या । एतच्च सकृत्प्रयोगे सकृदाहर-  
णे च वेदितव्यम् । पुरुषान्तरसंक्रमणेन प्रयोगान्तर-  
करणे तस्मिन्नेव वा पुरुषे अनेकशः प्रयोगान्तरकरणे  
सुवर्णादिकं द्वैगुण्यादतिक्रम्य पूर्ववद्वर्द्धते । सकृत्प्र-  
योगेऽपि प्रतिदिनं प्रतिमासं प्रतिसंवत्सरं वा वृद्ध्या-  
हरणेऽधमर्णदेयस्य द्वैगुण्यासम्भवात्पूर्वाहतवृद्ध्या सह  
द्वैगुण्यमतिक्रम्य वर्द्धते एव ।

यथाह मनुः, ( अ० ८।१५१ )

कुसीदिवृद्धिर्द्वैगुण्यं नात्येति सकृदाहिता । इति ।  
सकृदाहतेत्यपि पाठोऽस्ति । उपचयार्थं प्रयुक्तं  
द्रव्यं कुसीदं तस्य वृद्धिः कुसीदवृद्धिः द्वैगुण्यं नात्ये-  
ति नातिक्रामति, यदि सकृदाहिता सकृत्प्रयुक्ता ।  
पुरुषान्तरसंक्रमणादिना प्रयोगान्तरकरणे द्वैगुण्यमत्ये-  
ति । सकृदाहतेति तु पाठे शनैःशनैः प्रतिदिनं प्रति-  
मासं प्रतिसंवत्सरं वा ऽधमर्णादात्हता द्वैगुण्यम् अत्ये-  
तीति व्याख्येयम् ।

तथा गौतमेनाप्युक्तम्, चिरस्थाने द्वैगुण्यं प्र-  
योगस्येति ।

प्रयोगस्येत्येकवचननिर्देशात्प्रयोगान्तरकरणे द्वै-  
गुण्यातिक्रमोऽभिप्रेतः । चिरस्थाने इति निर्देशात् श-  
नैः शनैर्वृद्धिग्रहणे द्वैगुण्यातिक्रमो दर्शितः ॥ ३९ ॥

वा० १ । \*स्त्रीणां चेति । दासीनां नकुलस्त्रीणामित्यर्थः । त्वर्थमाह  
\*एवेति । एतत्प्रसङ्गमाह \*पशूनामिति । \*पुष्टीति । द्वन्द्वोत्तरं

बहुव्रीहिः । इदं दातुरुक्तम् । अथप्रतिग्रहीतुराह \*ग्रहणं चेति ।  
\*क्षीरेति । द्वन्द्वोत्तरं तत्पुरुषः । यथासंख्यमुभयत्र बोध्यम् ।

२।\*प्रयुक्तेति । वृद्धिलोभेनेति भावः । अत एवाह \*वृद्धी-  
ति । ग्रहणं न तु करणम् । \*वस्थितस्येति । विषये । तेषां मध्ये इति  
शेषः । स्थितत्वे इति पाठेपि तेषां मध्ये इति शेषः । अन्यथा नि-  
र्धारणे बहुवचनौचित्येन यथाश्रुतासम्बद्धत्वं स्पष्टमेव । \*परा,  
उत्कृष्टा चरमेति यावत् । \*तैलेति । घृततैलादेरित्युचितं, शाक-  
पार्थिवादिर्वा । तस्य लघ्वक्षरत्वात् । कारितवृद्ध्याभिप्रायेणाह  
\*स्वेति । \*परेत्यस्य तात्पर्यार्थमाह \*नातः परमिति ।

३ । उत्तरार्थार्थमाह \*तथेति । हिरण्यशब्देनात्र धनं द्रव्याप-  
रपर्यायं सर्वम् ।

४ । पक्षान्तरं रसे आह \*वासिष्ठेन त्विति । परत्वं वृद्धेरिति  
शेषः । अतिदिशति \*धान्येनैवेति । \*फलानिचेति । व्या-  
ख्यातानीति शेषः । \*तुलेति । तुलायां धृतं निहितं त्रितयं हि-  
रण्यधान्यरसात्मकमदत्तं चिरकालस्थितमित्यर्थः ।

५ । धान्यपुष्पाद्यंशे पक्षान्तरमाह \*मनुनात्विति । प्राग्वत् ।  
आदिग्राह्यं वचने स्पष्टम् । पूर्वनिपातप्रकरणानित्यत्वात्पुष्पस्य  
पूर्वनिपातः । बलीवर्दस्याभ्यर्हितत्वात्सः । पदार्थानुक्ता वाक्या-  
र्थमाह \*धान्येति । सर्वत्र विषयसप्तमीत्याह \*विषयेति । पञ्च-  
तामित्यस्य लक्ष्यार्थमाह \*पञ्चगुणत्वमिति । इतीत्यस्य अर्थ  
इति शेषः । एवं सति सम्भवात् तस्य दुष्टत्वाच्च विकल्पान्यप्र-  
कारेण विरोधं परिहरति \*तत्रेति । तेषु पक्षेष्वित्यर्थः ।  
परकीययोग्यतायास्तथ्यतः स्पष्टमज्ञानादाह \*दुर्भिक्षेति ।

६ । विशेषमाह \*एतच्चेति । एकस्मिन्नेव ऋणदानप्रयोगे एकदैव  
च सवृद्धिकमूलग्रहणे चेत्यर्थः । एकस्मिन् ऋणदानप्रयोगे दश-



रूपकेषु दत्तेषु प्रतिदिनं प्रतिमासं प्रतिसंवत्सरं वा वृद्धेरग्रह-  
णे कालविलम्बवशात् वृद्धेद्वैगुण्यातिक्रमेणापि वृद्धिः प्राप्ता, तत्र  
सवृद्धिकमूलमेकदैव गृह्णन्नुत्तमर्णो मूलद्विगुणं तेन सह विंश-  
तिरूपकपरिमितं द्रव्यं गृह्णीयात् इत्यभिप्रायः ।

७। आद्यस्य प्रत्युदाहरणमाह \*पुरुषान्तरेति। अन्यस्मै पुरुषा-  
य दानेनेत्यर्थः । प्रयोगान्तरकरणं द्वेधा, तत्रैकमुक्त्वा द्वितीयमा-  
ह \* तस्मिन्नेवेति । \*अनेकशः, पुनः पुनः । अनेकश इत्यत्र  
रेकसेकाभ्यामिति पाठे प्रयुक्तद्रव्यैकदेशग्रहणेन न्यूनीकरणं रेकः  
तत्रैव प्रक्षेपेणाधिकीकरणं सेकः । रिच वियोजनसम्पर्चनयोः  
षिच क्षरणे । तत्र तेन सर्वग्रहणादाह \*सुवर्णेति । \*पूर्ववत्,  
अशीतिभाग इत्याद्युक्तप्रकारेण । अयं भावः । यदा तदेव विंश-  
तिसंख्याकं द्विगुणद्रव्यम् अन्यस्मै दीयते पूर्वं यस्मै दत्तं तस्माएव  
वा दीयते प्रयोगान्तरेण तथा वा क्रियते तदा पूर्वप्रयोगे द्विगु-  
णीभूतमिति कृत्वा पुनः क्रियमाणे प्रयोगान्तरे न वर्द्धते इति न ।  
तदा दीयमानस्य तस्यैव मूलत्वेन वृद्धेरिष्टत्वात् । अत एव प्रथ-  
मप्रयोगे एव द्वैगुण्याद्यतिक्रमेण वृद्धिर्न, द्वितीयादिप्रयोगे तु द्वै-  
गुण्याद्यन्यत्येतीति ।

८। सकृदाहरणे चेत्यस्य प्रत्युदाहरणमाह \*सकृदिति । \*दे-  
यस्य, मूलस्य । असंभवस्त्वेवं, प्रतिदिनादिक्रमेण तद्दाने यस्मिन्  
दिने या वृद्धिर्दीयते तद्दिनात्पूर्वमभिवृद्धस्य धनस्य विच्छेदः  
पुनरपि नूतनत्वेन वृद्धिः एवं च वस्तुतः प्रयोगान्तरमिव भवती-  
ति यावत् द्वैगुण्यं प्राप्नोति तावद्विच्छेदेन वृद्धस्य द्रव्यस्या-  
वस्थित्यभाव इति ।

९। अत्रोभयत्र मानमाह \*यथाहेति । आहितेत्यस्येतीति  
शेषः । क्वचित्तथा पाठ एव । पाठभेदेन द्वयोर्लाभो नैकस्मादित्याह

\*सकृदिति । तत्राद्यपाठेनाद्यलाभ इत्याह \*यदीति । एतद्विशेष-  
णतात्पर्यमाह \*पुरुषान्तरेति । आदिना प्रागुक्तद्वितीयपरिग्रहः ।  
द्वितीयेन द्वितीयलाभ इत्याह \* सकृदिति । सकृदाहतेतितुपाठे  
इति ऋाठः । यदि सकृदाहता मूलसहिता वृद्धिरेकदैव गृहीतेत्या-  
द्यर्थः । एतत्तात्पर्यार्थमाह \*शनैः शनैरिति । अन्यथेत्यादिः ।  
शनैरित्यस्यैव व्याख्या \*प्रतीति ।

१०। मानान्तरमाह \*तथेति । तद्वदित्यर्थः । अत एव अपिना पौ-  
नरुक्त्यं न । स्थानं स्थितिः । प्रयोगस्य प्रयुज्यमानऋणस्य प्रतिदिना-  
दिक्रमेण वृद्धिग्रहणं विना चिरकालस्थितौ सत्यां द्वैगुण्यं भव-  
तीत्यर्थः । उक्तमित्यस्य ध्वनितमित्यर्थ इति सूचयन्नाह \*प्रयो-  
गेति । अनेनाद्यार्थलाभ उक्तः । द्वितीयस्य तमाह \* चिरेति ।  
\*शनैरिति । उक्तीत्येति भावः । \*दर्शितः, अभिप्रेतः ॥३९॥

मि० ऋणप्रयोगधर्मा उक्ताः । सांप्रतं प्रयुक्तस्य  
धनस्य ग्रहणधर्मा उच्यन्ते ।

प्रपन्नं साधयन्नर्थं न वाच्यो नृपतेर्भवेत् ।

साध्यमानो नृपं गच्छेत् दण्ड्यो दाप्यश्च तद्धनम् ॥४०॥

प्रपन्नमभ्युपगतमधर्मेन धनं साक्ष्यादिभिर्भावितं  
वा साधयन्प्रत्याहरन् धर्मादिभिरुपायैरुत्तमर्णो नृप-  
तेर्न वाच्यो निवारणीयो न भवति । धर्माद्यश्चोपाया  
मनुना दर्शिताः, ( अ. ८।४९ )

धर्मेण व्यवहारेण छलेनाचरितेन च ।

प्रयुक्तं साधयेदर्थं पञ्चमेन बलेन च ॥ इति ।

धर्मेण प्रीतियुक्तेन सत्यवचनेन । व्यवहारेण  
साक्षिलेख्याद्युपन्यासेन । छलेन उत्सवादिव्याजेन

भूषणादिग्रहणेन । आचरितेन भोजनेन । पञ्चमेनोपा-  
येन बलेन निगडबन्धनादिना । उपचयार्थं प्रयुक्तं  
द्रव्यमेतैरुपायैरात्मसात्कुर्यादिति । प्रपन्नं साधयन्नर्थं  
न वाच्य इति वदन् अप्रतिपन्नं साधयन् राज्ञा नि-  
वारणीय इति दर्शयति । एतदेव स्पष्टीकृतं—

कात्यायनेन,

पीडयेद्यो धनी कश्चिद्वृणिकं न्यायवादिनम् ।

तस्मादर्थात्स हीयेत तत्समं चाप्नुयाद्दमम् ॥ इति ।

यस्तु धर्मादिभिरुपायैः प्रपन्नमर्थं साध्यमानो या-  
च्यमानो नृपं गच्छेत् राजानमभिगम्य साधयन्तमभि-  
युक्ते स दण्ड्योभवति शक्त्यनुसारेण, धनिने तद्धनं  
दाप्यश्च राज्ञा ।

दापने च प्रकारा दर्शिताः,

राजा तु स्वामिने विप्रं सान्त्वेनैव प्रदापयेत् ।

देशाचारेण चान्यांस्तु दुष्टान् संपीड्य दापयेत् ॥

रिक्थिनं सुतृदं वापि छलेनैव प्रदापयेत् । इति ।

साध्यमानो नृपं गच्छेदित्येतत् स्मृत्याचारव्यपे-  
तेनेत्यस्य प्रत्युदाहरणं च बोद्धव्यम् ॥ ४० ॥

वा० १ । सङ्घतिमाह \*ऋणप्रयोगेति । ऋणदानेत्यर्थः । प्रपन्नमि-  
त्यस्य व्याख्या \*अभ्युपगतमधमर्णेनेति । अर्थपदार्थो \*धन-  
मिति । व्याख्यानान्तरमाह \*साक्ष्यादीति । अत एवान्यथा शेषं  
पूरयति \*धर्मादिभिरिति । लिङ्गार्थाविवक्षया आह \*भवतीति ।

२ । तानेवाह \*धर्मादयश्चेति । तेत्वित्यर्थः । प्रकृतोपयोग्यानर्था-  
नाह \*प्रीतीत्यादिना । तैर्भावितत्वादाह \*उपन्यासेनेति । यथा-  
श्रुतार्थासम्भवाल्लक्ष्यार्थमाह \*उत्सवेति । आचरितेनेत्यस्यार्थो



\*भोजनेनेति । तद्दानेनेत्यर्थः । अचरितेन अभोजनेनेति पाठान्तरम् । तस्य भोजनाभावेनेत्यर्थः । चर गतिभक्षणयोः । एतेषां सर्वेषामुपायत्वं सूचयन्नाह \*उपायेनेति । बलेनेत्यस्य व्याख्या \*निगडेति ।

३ । एवं पदार्थानुक्ता वाक्यार्थमाह \*उपचयेति । एतैः पञ्चाभिव्यस्तैः समस्तैर्वा यथासम्भवम् । इतीत्यस्य अर्थ इति शेषः ।

४ । ध्वनितमाह \*प्रपन्नमिति । अप्रतिपन्नम् अनङ्गीकृतादि साधयन् प्रत्याहरन्, एतैरुपायैरिति शेषः । ध्वनितत्वेनास्पृष्टत्वात् च्विः । ऋणिके मत्वर्थीयष्टन् । \*न्यायेति । यथार्थानङ्गीकारादिभाषिणमित्यर्थः । \*दमं, दण्डम् ।

५ । उत्तरार्थार्थमाह \*यस्त्विति । उपायैरित्यस्य साध्येत्यत्रान्वयः । कर्मणि लङित्याह \*याच्येति । गमनमात्रेण नानिष्टम्, अतस्तस्य लक्ष्यार्थमाह \*राजानमिति । लिङ्गार्थाविवक्षया आह \*अभियुक्ते इति । अनेन गच्छन्नित्यपपाठ इति सूचितम् । विशेषाभावादाह \*शक्त्यनुसारेणेति ।

६ । प्रपन्नसाधने उत्तमर्णस्य प्रागुक्तप्रकारवदत्रापि शेषसूचनाय तानाह \*दापनेचेति । मनुनैवेति भावः । अधमर्णविशेषेणात्र प्रकारभेद इत्याह \*विप्रमिति । एवं प्रागपि बोध्यम् । \*सान्त्वेन, प्रीतियुक्तसत्यवचनेन । एवेनेतरव्यवच्छेदः । एवमग्रेऽपि । \*देशेति । साक्षिलेख्याद्युपन्यासरूपव्यवहारेण भोजनादिरूपेण च विप्रान्यानित्यर्थः । अनेन प्रागुक्तद्वयसंग्रहः । तत्रैव विशेषमाह \*दुष्टानिति । अयं प्रागुक्तपञ्चमः प्रकारः । तृतीयमाह \*रिक्थिनमिति । विषयद्वयमत्र । एवं च सामादयो नीतिशास्त्रोक्ता उपाया एवात्र शब्दान्तरेणोक्ता इति बोध्यम् ।

७ । नन्वत्र व्यवहाराभावेन कथं दण्डादिदापनं राजकृतमत आह \*साध्येति । अयं भावः । स्मृत्याचारेत्यनेन तादृशस्य

## १७२ सख्यख्यायां मिताक्षरायां व्यवहाराध्याये

व्यवहारपदत्वमुक्तम्, अत्र तु तदविरुद्धमार्गेणाधर्षितत्वाद्वाज्ञे न निवेदनीयम्, यदि निवेदयति तदा तन्निवेद्यमानं व्यवहारपदं न भवति । अत एव दण्डादिमात्रं विधीयते । तत्राप्यादौ दण्डस्य पश्चात् तस्येति निःशङ्कमविचार्य तथा कार्यमिति तद्विपरीतो-  
दाहरणमेतदित्यर्थ इति ॥ ४० ॥

मि० बहुषूक्तमणिकेषु युगपत्प्राप्तेष्वेकोऽधमार्णि-  
कः केन क्रमेण दाप्यो राज्ञेत्यपेक्षिते आह ।

या० गृहीतानुक्रमाद्दाप्यो धनिनामधमार्णिकः ।

दत्त्वा तु ब्राह्मणायैव नृपतेस्तदनन्तरम् ॥ ४१ ॥

मि० समानजातीयेषु धनिषु येनैव क्रमेण धनं  
गृहीतं तेनैव क्रमेणाधमार्णिको राज्ञा दाप्यः । भिन्न-  
जातीयेषु तु ब्राह्मणादिक्रमेण ॥ ४१ ॥

वा० उत्तमार्णिके बह्वच इति अनुकम्पादौ ठच् । एवमधम-  
र्णिकेऽपि बोध्यम् । अव्यहितसङ्गतिरनेनोक्ता । \* गृहीतेति ।  
ग्रहणानुक्रमादित्यर्थः । धनिनामित्युद्देश्यस्य सम्बन्धत्वविवक्षया  
षष्ठी । धनमिति शेषः । उत्तरार्धलब्धां व्यवस्थामाह \* समा-  
नेति । सत्सु इति शेषः । तुरुक्तवैलक्ष्ये । तथा च नृपतेरित्युप-  
लक्षणमग्निमस्यापि ॥ ४१ ॥

मि० यदा पुनरुत्तमर्णो दुर्बलः प्रतिपन्नमर्थं धर्मा-  
दिभिरुपायैः साधयितुमशक्नुवन् राज्ञा साधितार्थो  
भवति तदाऽधमर्णस्य दण्डमुत्तमर्णस्य च भृति-  
दानमाह ।

या० राज्ञाऽधमर्णिको दाप्यः साधितादशकं शतम् ।

पञ्चकं तु शतं दाप्यः प्राप्तार्थो ह्युत्तमर्णिकः ॥ ४२ ॥

३० ऋणादानप्र. उत्तमर्णाधमर्णाभ्यां भृतिदण्डग्र० । १७३

मि० अधमर्णिको राज्ञा प्रतिपन्नार्थात्साधितादशकं शतं दाप्यः । प्रतिपन्नस्य साधितार्थस्य दमशमंशं राजाऽधमर्णिकादण्डरूपेण गृहीयादित्यर्थः । उत्तमर्णस्तु प्राप्तार्थः पञ्चकं शतं भृतिरूपेण दाप्यः । साधितार्थस्य विंशतितमं भागमुत्तमर्णाद्राजा भृत्यर्थं गृहीयादित्यर्थः । अप्रतिपन्नार्थसाधने तु दण्डविभागो दर्शितो निह्वे भावितो दद्यादित्यादिना ॥ ४२ ॥

वा० १। अवतरणं ससङ्गतिकमाह \*यदा पुनरिति । यदात्वित्यर्थः । अशक्तौ हेतुं सूचयन्नाह \* दुर्बल इति । चस्त्वर्थे, व्युत्क्रमेण समुच्चये वा । \* भृतिदानं, शब्दानुशासनमाचार्यस्येति वत्प्रयोगः ।

२। शाब्दमर्थमाह \*अधमर्णिक इति । साधितादित्यस्य साकाङ्क्षं प्रकृतं शेषमाह \*प्रतीति । कर्मधारयः । \*दशकमिति । पञ्चदशतौ वर्गे वेति पक्षे परिमाणार्थककन्नन्तम् । शतामित्यत्र प्रतीति शेषः, तत् प्रति दशसंख्यकमित्यर्थः । एवं पञ्चकं शतमित्यत्रापि बोध्यम् ।

३। तत्र शतग्रहणमुपलक्षणमिति प्रतीत्यत्र कर्मधारयम् अन्यस्मै दापनाविवक्षां च सूचयन्नस्य तदशमांशत्वसम्भवात्फलितमर्थमाह \*प्रतीति । प्राग्वत् अर्थद्वयमाह क्रमेण \*उत्तमर्ण इत्यादिना । मूलेतुर्व्युत्क्रमे इत्याह \*उत्तमर्णस्त्विति । \*प्राप्तेति । अनेनातथात्वे नैवमिति सूचितम् । एतत्सूचक एव हिः । भृतिर्वेतनम् । अत्र तस्य तत्त्वासम्भवादेतस्यैव सम्भवादाह \* विंशतीति ।

४ । नन्विदमुभयमयुक्तं, भृतिदण्डयोरत्रानुक्त्या राज्ञस्तत्तदंशग्रहणमात्रप्रतीतेरिति चेन्न । ग्रहणप्रतीतेर्निर्विवादत्वेन तत्र हेतुपरामर्शे दृष्टे सति अदृष्टकल्पनाया अन्याय्यत्वेन तत्सम्भवे तदभा-



वेनाधमर्णे अङ्गीकृतार्थादानरूपापराधरूपस्य दृष्टहेतोः सम्भवे-  
नोत्तमर्णे ऽपराधाभावेन केवलाशक्तिसत्त्वेन गुरुत्वलघुत्वतारत-  
म्येनाधमर्णादपराधेन दण्डस्य ग्रहणमुत्तमर्णादशक्त्या भृतेरिति  
तात्पर्यात् ।

५। ननु प्रपन्नार्थसाधने इदं सर्वमुक्तम् अप्रतिपन्ने तु का  
गतिरत आह \*अप्रतीति । \*दण्डेति । ससाधनप्रकार इत्यादिः ।  
तत्रापि वक्ष्यते इत्युक्तं स्थितं, तदत्रोक्तमेवेति बोध्यम् ॥ ४२ ॥

मि० सधनमधमर्णिकं प्रत्युक्तम् । अधुना निर्धन-  
मधमर्णिकं प्रत्याह ।

या० हीनजातिं परिक्षीणमृणार्थं कर्म कारयेत् ।

ब्राह्मणस्तु परिक्षीणः शनैर्दाप्यो यथोदयम् ॥ ४३ ॥

मि० ब्राह्मणादिरुत्तमर्णो हीनजातिं क्षत्रियादि-  
जातिं परिक्षीणं निर्धनमृणार्थं ऋणनिवृत्त्यर्थम् कर्म  
स्वजात्यनुरूपं कारयेत् तत्कुटुम्बाविरोधेन । ब्रा-  
ह्मणः पुनः परिक्षीणो निर्धनः शनैः शनैः यथोदयं  
यथासम्भवमृणं दाप्यः । अत्र च हीनजातिग्रहणं  
समजातेरप्युपलक्षणम् । अतश्च समानजातिमपि  
परिक्षीणं यथोचितं कर्म कारयेत् । ब्राह्मणग्रहणं च  
श्रेष्ठजातेरुपलक्षणम् । अतश्च क्षत्रियादिरपि परिक्षीणो  
वैश्यादेः शनैः शनैर्दाप्यो यथोदयम् ।

एतदेव मनुना स्पष्टीकृतम् । (अ. ८. श्लो. १७७.)

कर्मणापि समं कुर्याद्वनिकेनाधमर्णिकः ।

समोऽपकृष्टजातिश्च दद्याच्छ्रेयांस्तु तच्छनैः ॥ इति ।

उत्तमर्णेन समं निवृत्तोत्तमर्णाधमर्णव्यपदेशमा-

३ ऋणादानप्र. मध्यस्थहस्तस्थापनोत्तरंनवृद्धिः । १७५

त्मानमधमर्णः कर्मणा कुर्यादित्यर्थः ॥ ४३ ॥

बा० १ । हीनजातिमित्यत्र शूद्रादिरेव न विवक्षितः उत्तरार्धस्वारस्यादित्याह \*ब्राह्मणेति । योग्यतयाऽऽह \*उत्तमर्ण इति । परिक्षीणमित्यस्य व्याख्या अनतिप्रसङ्गाय योग्यतया \* निर्धनमिति । मक्षिकार्थो धूम इतिवत् ऋणार्थमितीत्याह \*ऋणानिवृत्त्यर्थमिति । योग्यतयाऽनतिप्रसङ्गायाह \*स्वेति । नन्वेवं तत्कुटुम्बविनाशः स्याद्रक्षणाभावादत आह \* तदिति । तदुपयोगि सम्पाद्य अवशिष्टकाले इदं तेन कार्यमिति भावः ।

२ । उत्तरार्धार्थमाह \*ब्राह्मणइति । त्वर्थमाह \*पुनरिति । शनैरित्यत्र वीप्सान्तर्भाव इत्याह \* शनैः शनैरिति । यथोदयमित्यस्य प्रसिद्धार्थो नेत्याह \* यथासंभवमिति ।

३ । विशेषद्वयमाह \* अत्र चेत्यादि । मूलवचने इत्यर्थः । अपिना तस्यापि संग्रहस्तेन न सर्वथा न्यूनता । \*समानजातिमपि, ब्राह्मणादिकम् । चिवः प्राग्वत् । \*कर्मिति । समोऽपकृष्टजातिश्चाधमर्णिको धनिकेन सार्धमात्मानं कर्मणाऽपि समं तुल्यं कुर्यात् । श्रेयांस्तु तद्धनं शनैर्दद्यादित्यर्थः । अपिनोक्तसमुच्चयः ।

४ । तत्रास्पष्टांशमाह \*उत्तमर्णेनेति । कर्मणा धनादिकृततुल्यत्वासंभवात्सममिति व्याचष्टे \* निवृत्तोत्तमर्णेति । अयमुत्तमर्णनिरूपिताधमर्णव्यपदेशस्तत्र यथा नास्ति एवं स्वस्मिन्नपीत्यर्थः । यद्वा दृष्टान्तार्थमुत्तमर्णग्रहणम् । तयोर्मिथः ससंबन्धिकत्वादन्यतरनिवृत्तावपरस्यापि निवृत्तिः ॥ ४३ ॥

किञ्च ।

या० दीयमानं न गृह्णाति प्रयुक्तं यः स्वकं धनम् ।

मध्यस्थस्थापितं चेत्स्याद्बद्धं न ततः परम् ॥ ४४ ॥

मि० उपचयार्थं प्रयुक्तं स्वकीयं धनम् अधम-

र्णेन दीयमानमुत्तमर्णो वृद्धिलोभाद्यदि न गृह्णाति  
तदाऽधमर्णेन मध्यस्थहस्ते स्थापितं यदि स्यात्तत्  
ततः स्थापनादूर्ध्वं न वर्द्धते । अथ स्थापितमपि या-  
च्यमानो न ददाति ततः पूर्ववद्वर्द्धते एव ॥ ४४ ॥

बा० १। किंचेति । उत्तमर्णेऽन्यदप्युच्यते इत्यर्थः । उत्तरार्धानुरो-  
धेनाह \* उपचयेति । स्वकमित्यत्र स्वार्थे कनित्याह \* स्वकी-  
यमिति । योग्यतया आह \* अधमर्णेनेति । य इत्यस्यार्थः \* उत्तम-  
र्णइति । अग्रहणे हेतुं पूरयति \* वृद्धीति । तथैवाह \* यदी-  
त्यादि । मध्यस्थपदं लाक्षणिकमित्याह \* हस्ते इति । \* तत्,  
धनम् । तत इत्यस्य व्याख्या \* स्थापनादिति । परमिति व्या-  
चष्टे \* ऊर्ध्वमिति ।

२। तुल्ययुक्त्या तदनुक्तं विशेषमाह \* अथेति । \* याच्येति ।  
उत्तमर्णेनाधमर्ण इत्यर्थः । \* ततः, तस्मात् । \* पूर्ववत्, स्थापनतः  
प्राग्वत् ॥ ४४ ॥

मि० इदानीं देयमृणं यदा येन च देयं तदाह ।

या० अविभक्तैः कुटुम्बार्थे यदृणं तु कृतं भवेत् ।

दद्युस्तद्विक्थिनः प्रेते प्रोषिते वा कुटुम्बिनि ॥ ४५ ॥

मि० अविभक्तैर्बहुभिः कुटुम्बार्थमेकैकेन वा यदृ-  
णं कृतं तदृणं कुटुम्बी दद्यात् । तस्मिन्प्रेते प्रोषिते  
वा तद्विक्थिनः सर्वे दद्युः ॥ ४५ ॥

बा० १। एवमुत्तमर्णे प्रकारद्वयमुक्तम्, अथाधमर्णे आह \* इदानी-  
मिति । यदेति कालनिर्देशः । येनेत्याधिकारिनिर्देशः । \* तत्, त्रि-  
तयम् । अविभक्तैरित्यत्र बहुवचनबलाद्बहुत्वं विवक्षितम् । तथा  
च समस्तैर्व्यस्तैर्वा तैरित्यर्थः । तुरुक्तवैलक्ष्ण्ये, तत्फलितमाह



३८०. पत्यादिकृतमृणं भार्यादिभिर्न देयम् । १७७

\*अविभक्तैरिति । कुटुम्बेत्यस्य मध्यमणिन्यायेनान्वयः । कुटुम्बार्थे  
इत्यव्ययं तत्रेत्याह \* अर्थमिति । अस्योभयत्रान्वयः । तथा च  
बहुभिस्तैरेकैकेन वा कुटुम्बरक्षणार्थं यदृणं कृतमित्यर्थः । अने-  
न देयर्णं कथितम् । उत्तरार्द्धस्वारस्येन शेषं पूरयति \*तदृणं कुटु-  
म्बी दद्यादिति । अनेनाधिकारिकथनम् । \*तस्मिन्, कुटुम्बिनि ।  
\*तदिति । तस्य कुटुम्बिनो ये रिक्थग्राहका इत्यर्थः । बहुवचनल-  
भ्यमाह \* सर्वे इति । अत्र प्रेते प्रोषिते वेति कालाभिधानं, त-  
द्विक्थिन इत्यपि अधिकारिप्रदर्शकमेवेति भावः ॥ ४५ ॥

मि० येन देयमित्यत्र प्रत्युदाहरणमाह ।

या० न योषित् पतिपुत्राभ्यां न पुत्रेण कृतं पिता ।

दद्यादृते कुटुम्बार्थान्न पतिः स्त्रीकृतं तथा ॥ ४६ ॥

मि० पत्या कृतमृणं योषिद्वार्या नैव दद्यात् । पुत्रेण  
कृतं योषिन्माता न दद्यात् । तथा पुत्रेण कृतं पिता  
न दद्यात् । तथा भार्याकृतं पतिर्न दद्यात् । कुटुम्बा-  
र्थादृते इति सर्वशेषः । अतश्च कुटुम्बार्थं येन केनापि  
कृतं तत् कुटुम्बिना देयम् । तदभावे तदायहरैर्देय-  
मित्युक्तमेव ॥ ४६ ॥

वा० १। \*प्रत्युदाहरणमिति । पूर्ववचनेन कुटुम्ब्यादिभिराधि-  
कारिभिर्ऋणं देयमिति येनेत्यंशोऽपि वृत्तः । तत्र योषिदादीनामपि  
कुटुम्ब्यादित्वेनाधिकारित्वेन तस्य देयत्वं यद्यपि प्राप्तं तथापि  
विषयविशेषे देयमिति पूर्वाभिहितम् ऋणस्य देयत्वं व्यावर्त्यते इति  
प्रत्युदाहरणत्वमित्यर्थः । तथाचानेनादेयमृणमुच्यते इति भावः ।

२। कृतमित्यस्य पूर्वत्रापि संबन्धः । योषित्पदं योग्यतया  
व्यर्थमिति पृथक् व्याचष्टे \*पत्येति । पूर्वतोऽनुवृत्तेराह \*ऋणमि-

ति । सर्वमिति न्यायेनाह \* नैवेति ।

३। द्वितीयपादार्थमाह \* तथेति ।

४। तुर्यपादार्थमाह \* तथेति । योग्यतया स्त्रीपदार्थमाह \*भार्येति । न दद्यादित्यस्यानुपङ्गः ।

५। अव्यवहितसंबन्धभ्रमनिरासायाह \*कुटुम्बेति । सर्वशेष इति पाठः । घञजपः पुंसीत्युक्तेः । शेषमिति पाठस्तस्य प्रायो-  
वादत्वेन । यद्वा सर्वस्य शेषः शेषत्वं यस्य तत् । अत एव त-  
त्प्रत्युदाहरणतया पूर्वैकवाक्यतेत्याह \*अतश्चेति । \*कृतम्, ऋण-  
मिति शेषः । \*तदायहरैः, यैः कैश्चित् ।

नारदोऽपि, ( व्य० प० १।१६।१७ )

न स्त्री पतिकृतं दद्यादृणं पुत्रकृतं तथा ।

अभ्युपेतादृते यद्वा सह पत्या कृतं भवेत् ॥

दद्यादपुत्रा विधवा नियुक्ता या मुमूर्षुणा ।

यो वा तद्विवथमादद्याद्यत्र रिक्थमृणं ततः ॥ इति ।

कात्यायनोऽपि,

भर्त्रा पुत्रेण वा सार्द्धं केवलेनात्मना कृतम् ।

ऋणमेवंविधं देयं नान्यथा तत्कृतं स्त्रिया ॥

मर्तुकामेन वा भर्त्रा उक्ता देयमृणं त्वया ।

अप्रपन्नाऽपि सा दाप्या धनं यद्याश्रितं तया ॥ इति ॥४६॥

मि० पुत्रपौत्रैर्ऋणं देयामिति वक्ष्यति, तस्य पुरस्तादप-  
वादमाह ।

या० सुराकामद्यूतकृतं दण्डशुल्कावशिष्टकम् ।

वृथादानं तथैवेह पुत्रो दद्यान्न पैतृकम् ॥ ४७ ॥

मि० सुरापाणेन यत्कृतमृणं, कामकृतं स्त्रीव्यसननिर्वृ-

३कृणा.यूतादिकृतमृणं पुत्रादिभिर्न देयम् । १७९

त्तं, द्यूते पराजयनिर्वृत्तं, दण्डशुल्कयोरवशिष्टं, वृथा-  
दानं धूर्तवन्दिमल्लादिभ्यो यत्प्रतिज्ञातम् ।

धूर्ते वन्दिनि मल्ले च कुवैद्ये कितवे शठे ।

चाटचारणचौरेषु दत्तं भवति निष्फलम् ॥

इति स्मरणात् । एतदृणं पित्रा कृतं पुत्रादिः  
शौण्डिकादिभ्यो न दद्यात् । अत्र दण्डशुल्कावशि-  
ष्टकमित्यवशिष्टग्रहणात्सर्वं दातव्यमिति न मन्त-  
व्यम् ।

दण्डं वा दण्डशेषं वा शुल्कं तच्छेषमेव वा ।

न दातव्यं तु पुत्रेण यच्च न व्यावहारिकम् ॥

इत्यौशनसस्मरणात् ।

गौतमेनाप्युक्तं, मद्यशुल्कद्यूतकामदण्डाः पुत्रा-  
न्नाध्यावहेयुरिति । न पुत्रस्योपरि भवन्तीत्यर्थः । अ-  
नेनादेयमृणमुक्तम् ॥ ४७ ॥

वा० १। \*तस्येति । अदेयप्रक्रमादिति शेषः । तथाचैतदर्थ-  
मेवमुक्तौ इतः परस्यापि पाठक्रमादिति न्यायेनार्थक्रमतः पूर्व-  
भावादपवादत्वमिति न काचिदसंगतिरिति भावः ।

२। द्यूतान्तद्वंद्वस्य कृतशब्देन तृतीयातत्पुरुषः । तस्य च प्रत्ये-  
कं सवन्धः । सुरापदं च तत्पाने लाक्षणिकं साहचर्यादित्याह  
\*सुरापाणेनेति । वा भावकरणयोरिति णत्वविकल्पः । कामो  
रत्यभिलाष इत्याह \*स्त्रीति । बहुव्रीहिः । एवमग्रेऽपि । द्यूते  
द्वैविध्यसत्त्वेऽपि जये तदभावादाह \*पराजयेति । लक्षणेति  
भावः । दण्डेत्यत्र द्वन्द्वोत्तरं पठितत्पुरुषः स्वार्थे कन् इत्याह  
\*दण्डेति । रक्षानिर्वेशो राजभागः शुल्कम् । \*वृथेति । वृथा-  
दानमित्यस्य वृथादीयमानमित्याद्यर्थे शाब्दे वाधात्पूर्ववत्तदव-



शिष्टमित्यर्थासंभवाच्चाह \*धूर्तेति । तथा च तदनुकूलो व्यापा-  
रोऽत्र प्रतिज्ञारूप एवेति भावः ।

३। धूर्त्तादिभ्यो दत्तस्य वृथादानत्वं समूलयति \*धूर्त्ते इति ।  
\*कितवे, द्यूतकारिणि । \*चाटे, विदूषके । अत्र निष्फलमित्युक्त्या  
पारलौकिकफलाभावाद् वृथादानत्वं विवक्षितं, न तु दृष्टफलाभा-  
वादिति भावः ।

४। पदार्थानुक्ता वाक्यार्थमाह \*एतदिति । पैतृकमिति व्या-  
चष्टे \*पित्रेति । अयं फलितार्थः । आगत इत्यधिकारे पितु-  
र्यच्चेति ठज्जिधानात् । उत्सर्गानुरोधेन पुत्रपदमुपलक्षणमित्या-  
ह \*पुत्रादिरिति । इहेति व्याचष्टे \*शौण्डीति । तस्य तत्त्वविव-  
क्षया तत्र सप्तमी ।

५। विशेषमाह \*अत्रेति । वचने इत्यर्थः । \*तु पुत्रेण,  
पुत्रेण च । \*व्यावहारिकमिति । न कुटुम्बोपयोगीत्यर्थः ।

६। \*मयेति । अत्र मद्यादिदण्डान्तपदैस्तदर्थं व्ययीकृतानि  
दव्याणि लक्ष्यन्ते । तानि पितृसंबद्धानि पुत्रान्नाध्यावहेयुरित्यर्थः ।  
अभिभवेयुरिति पाठान्तरम् । पराभवेयुरिति उभयार्थः । तात्पर्यार्थ-  
माह \*न पुत्रस्येति । तथा च दण्डशुल्कावशिष्टकमित्यत्र त्रयाणां  
समाहारद्वंद्वः । कन्स्वार्थे । अवशिष्टं चोपस्थितत्वात्तयोरेवेत्येवं  
विवक्षितं न तु प्रागुक्तमिति अनेन सूचितमिति बोध्यम् । उपसं-  
हरति \*अनेनेति । उभयेनेत्यर्थः ॥ ४७ ॥

मि० न पतिः स्त्रीकृतं तथेत्यस्यापवादमाह ।

या० गोपशौण्डिकशैलूषरजकव्याधयोषिताम् ।

ऋणं दद्यात्पतिस्तेषां यस्माद् वृत्तिस्तदाश्रया ॥ ४८ ॥

मि० गोपो गोपालः, शौण्डिकः सुराकारः, शैलूषो

३० ऋणा.पतिकृतं प्रतिपन्नादि भार्या दद्यात् । १८१

नटः, रजको वस्त्राणां रञ्जकः, व्याधो मृगयुः । एतेषां योषिर्द्विर्यदृणं कृतं तत् पतिभिर्देयं, यस्मात्तेषां वृत्ति-  
जीवनं तदाश्रया योषिदधीना । यस्माद् वृत्तिस्तदाश्र-  
येति हेतुव्यपदेशादन्येऽपि ये योषिदधीनजीवनास्ते-  
ऽपि योषित्कृतमृणं दद्यादिति गम्यते ॥ ४८ ॥

वा० १। गोपेति । अभ्यर्हितत्वात्पूर्वनिपातः । व्याधान्तद्वंद्वे  
योषिर्द्विस्तत्पुरुषः । आदौ पदार्थानाह \*गोप इति । अथ वाक्यार्थ-  
माह \*एतेषामिति । अनेन द्वंद्वः सूचितः । पतिरिति जातावेकव-  
चनमित्याह \* पतिभिरिति ।

२। तत्र बीजमाह \*यस्मादिति । \*तेषां, तत्पतीनाम् । अनेन  
तासामित्यपपाठ इति सूचितम् । नेदं परिगणनं किन्तूपलक्षणमि-  
त्यनेनैव सूचितमित्याह \* यस्मादिति । \* अन्येपि, एतद्विन्नाः  
सर्वे ब्राह्मणादयोऽपि ॥ ४८ ॥

मि० पतिकृतं भार्या न दद्यादित्यस्यापवादमाह ।

या० प्रतिपन्नं स्त्रिया देयं पत्या वा सह यत्कृतम् ।

स्वयं कृतं वा यदृणं नान्यत्स्त्री दातुमर्हति ॥ ४९ ॥

मि० मुमूर्षुणा प्रवत्स्यता वा पत्या नियुक्तया ऋण-  
दाने यत् प्रतिपन्नं तत् पतिकृतमृणं देयम् । यच्च पत्या  
सह भार्यया ऋणं कृतं तदपि भर्त्रभावे भार्यया  
अपुत्रया देयम् । यच्च स्वयमेव कृतम् ऋणं तदपि देय-  
म् । ननु प्रतिपन्नादित्रयं स्त्रिया देयमिति न वक्तव्य-  
म् । संदेहाभावात् ।

उच्यते ।

( मनु० ८।४१६ )

भार्या पुत्रश्च दासश्च त्रय एवाधनाः स्मृताः ।

यत्ते समधिगच्छन्ति यस्य ते तस्य तद्धनम् ॥

इति वचनान्निर्द्दनत्वेन प्रतिपन्नादिष्वदानाशङ्कायामिदमुच्यते, प्रतिपन्नं स्त्रिया देयमित्यादि । नचानेन स्यादीनां निर्द्दनत्वमभिधीयते । पारतन्त्र्यमात्रप्रतिपादनपरत्वात् । एतच्च विभागप्रकरणे स्पष्टीकरिष्यते । नान्यत्स्त्री दातुमर्हतीत्येतत्तर्हि न वक्तव्यम् । विधानेनैवान्यत्र प्रतिषेधसिद्धेः । उच्यते ।

प्रतिपन्नं स्त्रिया देयं पत्या वा सह यत्कृतम् ।

इत्यनयोरपवादार्थमुच्यते, अन्यत् सुराकामादिवचनोपात्तं प्रतिपन्नमपि पत्या सह कृतमपि न देयमिति ॥ ४९ ॥

वा० १ । आद्यपादार्थमुक्तक्रमेण स्मृत्यन्तरानुरोधेनाह \*मुमूर्षुणेति । परलोकं गन्तुमिच्छता देशान्तरं गमिष्यता वा भर्त्रा ऋणदाने तद्विषये नियुक्तया प्रेरितया भार्यया यत्प्रतिपन्नं यद्दानमङ्गीकृतं तत् तादृशं तया देयमित्यर्थः ।

२ । द्वितीयपादार्थमाह \*यच्चेति । अनेन वा चार्थे इति सूचितम् । एवमग्रेऽपि । अत्र पत्या सहेत्युक्त्या तस्याप्राधान्यं सूचितम् । एवमप्युक्तरात्या उभयोरभावे तस्या दानाधिकारादाह \*भर्त्राभावे इत्यादि ।

३ । तृतीयपादार्थमाह \*यच्चेति । मध्यमतो भेदाय सर्वमिति न्यायेनाह \*स्वयमेवेति ।

तथा च नारदः,

न स्त्री पतिकृतं दद्यादणं पुत्रकृतं तथा ।



अभ्युपेतादृते यद्वा सह पत्या कृतं भवेत् ॥

दद्यादपुत्रा विधवा नियुक्ता या मुमूर्षुणा ।

यो वा तद्विक्थमादद्याद्यत्र विक्थमृणं ततः ॥ इति ।

कात्यायनोऽपि,

भर्त्रा पुत्रेण वा सार्धं केवलेनात्मना कृतम् ।

ऋणमेवंविधं देयं नान्यथा तत्कृतं स्त्रिया ॥

मर्तुकामेन वा भर्त्रा उक्ता देयमृणं त्वया ।

अप्रपन्नाऽपि सा दाप्या धनं यद्याश्रितं स्त्रिया ॥ इति ।

४। \*त्रय एवेति । एवोऽप्यर्थे । एते त्रयोऽर्जितधना अपि

अधना एव अस्वामिनो धने स्मृता इत्यर्थः । \*यत्ते इति ।

ते भार्यादयो यत्किञ्चित्समधिगतधनमर्जयन्ति तद्धनं यस्य ते

भार्यादयस्तस्य भवतीत्यर्थः । यस्य ते इति पाठः । यस्यै

ते इति पाठान्तरम् ।

५। नन्वनेन तस्या निर्धनत्वे प्रतीयमाने सति प्रतिपन्नमित्या-

दिवचनशतैर्देयत्वोक्तावपि कथं तथा देयं निर्धनत्वादत आ-

ह \* न चेति । नहीत्यर्थः । \* अनेन, मनुवचनेन । अत ए-

वाशङ्कायामिति प्राक् उक्तम् । \*पारतन्त्र्येति । तन्मात्रप्रतिपादन-

तात्पर्यकत्वादित्यर्थः । तथा चानुज्ञां विना नाधिकारः स्वात-

न्त्र्येण यत्र कुत्रचिद्विनियोगे, सत्यां तु तस्यां सोऽस्तीति भावः ।

६। नन्वत्र किं नियामकं, तथैवार्थः कुतो न, अयमपूर्वो

विधिरस्तु, तथा चैतदन्यविषयत्वं तस्येति व्यवस्थासंभवाददोषो-

ऽत आह \*एतच्चेति ।

७। एवं सति तुर्यपादांशे एव शङ्कते \*नान्यदिति । \*सिद्धे-

रिति । अर्थादिति शेषः । प्राप्तरेवाभावादिति भावः । यथाकथं

चित्स्वयं कृतस्यावश्यदेयत्वादाह \*अनयोरिति । \*सुरेति । सु-

रापानादिव्यसनेनोपात्तं कृतमित्यर्थः । इतिरर्थसमाप्तौ । एतेनै-  
तच्छेषविषयता प्रागुक्तनिषेधस्येति ध्वनयितुं पुनरुक्तं नान्यदिति  
व्याख्यानमपास्तम् । तथा पुष्टेरभावात् ॥ ४९ ॥

पुनरपि यदृणं दातव्यं येन च दातव्यं यत्र च  
काले दातव्यं तत्त्रितयमाह ।

पितरि प्रोषिते प्रेते व्यसनाभिप्लुतेऽपि वा ।

पुत्रपौत्रैर्ऋणं देयं निह्नवे साक्षिभावितम् ॥ ५० ॥

पिता यदि दातव्यमृणमदत्त्वा प्रेतो दूरदेशं ग-  
तोऽचिकित्सनीयव्याध्याद्यभिभूतो वा तदा तत्कृत-  
मृणमवश्यम् अपनेयं पुत्रेण पौत्रेण वा, पितृधनाभा-  
वेऽपि पुत्रत्वेन पौत्रत्वेन च । तत्र क्रमोऽप्ययमेव पित्र-  
भावे पुत्रः पुत्राभावे पौत्र इति । पुत्रेण पौत्रेण वा  
निह्नवे कृते अर्थिना साक्ष्यादिभिर्भावितमृणं देयं  
पुत्रपौत्रैरित्यर्थः । अत्र पितरि प्रोषिते इत्येतावदुक्तम् ।  
कालविशेषस्तु—

नारदेनोक्तो द्रष्टव्यः, ( व्य० प० १।१४ )

नार्वक्संवत्सराद्विंशात्पितरि प्रोषिते सुतः ।

ऋणं दद्यात्पितृव्ये वा ज्येष्ठे भ्रातर्यथापि वा ॥ इति ।

प्रेतेऽप्यप्राप्तव्यवहारकालो न दद्यात् । प्राप्तव्य-  
वहारकालस्तु दद्यात् ।

सच कालस्तेनैव दर्शितः, ( व्य० प० १३५।३६ )

गर्भस्थैः सदृशो ज्ञेय आऽष्टमाद्वत्सराच्छिशुः ।

बाल आषोडशाद्वर्षात्पौगण्डश्चेति शब्दयते ॥

[ परतो व्यवहारज्ञः स्वतन्त्रः पितरावृते । इति ।

३ ऋणा० पितृऋणापाकरणादौषोडशवर्षोत्तरमधि. ११८५

यद्यपि पितृमरणादूर्ध्वं बालोऽपि स्वतन्त्रो जा-  
तस्तथापि नर्णभाग भवति ।

यथाह, ( ना० व्य० प० १।३१ )

अप्राप्तव्यवहारश्चेत्स्वतन्त्रोऽपि हि नर्णभाक् ।

स्वातन्त्र्यं हि स्मृतं ज्येष्ठे ज्यैष्ठ्यं गुणवयःकृतम् ॥ इति ।

तथा आसेधाहाननिषेधश्च दृश्यते, ( ना. अ० १।५४ )

अप्राप्तव्यवहारश्च दूतो दानोन्मुखो व्रती ।

विषमस्थाश्च नासेध्या न चैतानाह्वयेन्नुपः ॥ इति ।

तस्मात्—

अतः पुत्रेण जातेन स्वार्थमुत्सृज्य यत्नतः ।

ऋणात्पिता मोचनीयो यथा न नरकं व्रजेत् ॥ इति,

पुत्रेण व्यवहारज्ञतया जातेन निष्पन्नेनेति व्या-

ख्येयम् । श्राद्धे तु बालस्याप्यधिकारः । न ब्रह्माभि-

व्याहारयेदन्यत्र स्वधानिनयनादिति गौतमस्मरणात् ।

पुत्रपौत्रैरिति बहुवचननिर्देशाद् बहवः पुत्रा यदि

विभक्ताः स्वांशानुरूपेण ऋणं दद्याः, अविभक्ताश्चेत्सं-

भूयसमुत्थानेन, गुणप्रधानभावेन वर्तमानानां प्र-

धानभूत एव वा दद्यादिति गम्यते ।

यथाह नारदः, ( व्य० प० १।२ )

अत ऊर्ध्वं पितुः पुत्रा ऋणं दद्याथ्यांशतः ।

अविभक्ता विभक्ता वा यस्तावद्वहते धुरम् ॥ इति ।

अत्र च यद्यपि पुत्रपौत्रैर्ऋणं देयमित्यविशेषेणोक्तं

तथापि पुत्रेण यथा पिता सवृद्धिकं ददाति तथैव ऋ-

णं देयम् । पौत्रेण तु समं मूलमेव दातव्यं न वृद्धि-

रिति विशेषोऽवगन्तव्यः ।



ऋणमात्मीयवात्पिञ्चं देयं पुत्रैर्विभावितम् ।

पैतामहं समं देयमदेयं तत्सुतस्य तु ॥

इति बृहस्पतिवचनात् । अत्र विभावितमित्य-  
विशेषोपादानात्साक्षिविभावितमित्यत्र साक्षिग्रहणं  
प्रमाणोपलक्षणम् । समं यावद् गृहीतं तावदेव देयं न  
वृद्धिः । तत्सुतस्य प्रपौत्रस्यादेयमगृहीतधनस्य । एत-  
च्चोत्तरश्लोके स्पष्टयिष्यते ॥ ५० ॥

वा० १। सिंहावलोकनन्यायादरेणाह \*पुनरपीति । कंचिद्विशेषं  
वक्तुमिति भावः । वक्ष्यमाणक्रममाह \*पितेति । प्रागुक्तक्रमेणाह  
\*प्रेतइति । प्रोपिते इत्यस्यार्थो \*दूरेति । सुरापानादिव्यसना-  
क्रान्तऋणस्यादेयत्वस्योक्तत्वात् व्यसनेत्यस्य व्याख्या \*अचि-  
कित्सेति । आदिनाऽऽधिः । देयमित्यस्य व्याख्या \*अवश्ये-  
ति । आवश्यकं कृत्ये इति भावः । द्वंद्वानुभाभ्यां युगपदेयमिति  
प्रतीयमानार्थनिरासायाह \*पुत्रेणेति । बहुवचनं व्यक्त्यभिप्रा-  
यम् । तत्त्वादेवाह \*पिञ्च्येति । पितुरागतेत्यर्थः । पितृधनेति पाठा-  
न्तरम् । \*तत्र, दाने । तुर्यपादार्थमाह \*पुत्रेणेति । वक्ष्यमाणरीत्या  
साक्षिपदमुपलक्षणमित्याह \*साक्ष्यादीति । सर्वस्यानुपपन्न इत्या-  
ह \*ऋणमिति ।

२। अत्र छन्दोनुरोधेन यथाश्रुतोक्तिक्रमेणाग्रे विशेषमाह  
\*अग्रेति । \*विंशत्, विंशतेः पूरणात् । तत्र पितरीत्युपलक्षण-  
मिति सूचयन्नाह \*पितृव्ये इति । कनिष्ठनिरासायाह \*ज्येष्ठे  
इति । इदं चाविभक्तत्वे तदीयधनग्रहणे चेति बोध्यम् । द्वितीये  
विशेषमाह \*प्रेतेऽपीति । पितरीति शेषः । अग्रे पुत्रादिरिति  
शेषः ।

३। \*तेनैव, नारदेनैव । \*आऽष्टमात्, आङ्गभिव्याप्तौ । एव-

मग्रेऽपि । तत्सादृश्ययुतस्यैव नाम शिशुरिति । षोडशादिति ङङ-  
न्तम् । पौण्ड इति बालस्यैव संज्ञान्तरम् । \*शब्दयते, कथ्यते ।  
\*परतः, षोडशवर्षाद्धूर्ध्वम् । \*पितरावृते, तौ विना । तत ऊर्ध्वं  
स तयोरभावे स्वतन्त्र इत्यर्थः ।

४। ननु षोडशवर्षानन्तरं तस्य तत्त्ववत्तयोरभावे स्वातन्त्र्यमिति नियमो वचनबोध्योऽयुक्तः । यतः पूर्वमपि पित्रोर्मरणे स्वातन्त्र्यसिद्धिः। तथा च तद्वत्तस्यापि तद्वानाधिकारित्वमित्यप्राप्तव्यवहारस्यापि ऋणं देयं स्यादिति, अन्यथा प्रागुक्तमयुक्तमित्यत आह \*यद्यपीति । पित्रोर्मरणेत्यर्थः । अपिना शिशुसमुच्चयः । व्युत्क्रमेणोक्तिरियम् । \*यथाहेति । यतः स एव आहेत्यर्थः । \*अप्राप्तेति । अप्राप्तव्यवहारः षोडशवर्षातिक्रमरहितः । \*चेत्, यदि । \*हि, तदा । अनयोरभावात्स्वतन्त्रोऽपि ऋणभाक् न भवतीत्यर्थः । अपिना अस्वतन्त्रसमुच्चयः । ननु तत्र तद्वत्स्वातन्त्र्यमपि माऽस्तु अत आह \*स्वातन्त्र्यमिति । हि यतः स्वातन्त्र्यं ज्येष्ठे स्मृतं न तु तत्रैवेत्यर्थः । ननु तद्वत्तदा तदपि न अत आह \*ज्यैष्ठ्यमिति । तथा च तयोरभावादुभयकृतज्यैष्ठ्याभावात्तस्मिन् तत्त्वेन तत्त्वेपि वचनान्न तत्त्वमित्युक्तवचने तयोरभावाद्यः स्वतन्त्रः स परतो व्यवहारज्ञ इत्यन्वयो न तु परत इत्यस्याग्रेऽपीति न कोऽपि दोषः । अत एव तथैव प्रतिज्ञानम् ।

५। तत्राप्राप्तव्यवहारत्वदृढीकरणेनोक्तार्थे युक्त्यन्तरमपि सू-  
चयन्नन्यदप्याह \*तथेति । उक्तनिषेधवदित्यर्थः । \*आसेधेति ।  
आसेधाद्धानयोर्निषेधोऽपीत्यर्थः । \*विपमेति । सङ्कटस्थाश्चेत्यर्थः ।  
अत्र पञ्चानां निषेधः ।

६। एवं सति प्राप्तस्मृत्यन्तरविरोधं परिहरति \*तस्मादिति ।  
यतोऽप्राप्तव्यवहारो न ऋणभाक् उक्तवचनात् तस्मात्, \*इति ।

वचनम्, \*इति एवं व्याख्येयमित्यर्थः । अन्यथा विरोधो दुष्परिहर इति भावः । \*अतः, पुत्रत्वात् । \*यन्नतः, यत्नेन । तदेवाह \*यथेति । तथा च जातमात्रेण पुत्रेण स ऋणान्मोच्य इति नार्थः किं तु व्यवहारज्ञतया जातेन तदूर्ध्ववर्षकेण तेन स ततो मोच्य इत्यर्थः ।

७। नन्वेवं तस्य श्राद्धेऽप्यधिकारो न स्यात् व्यवहारानभिज्ञतया वैदिकव्यवहारानभिज्ञत्वस्य सुतरां सत्त्वादत आह \*श्राद्धेत्विति । तुरुक्तवैलक्ष्ये । अपिः प्राग्वत् । \*न ब्रह्मेति । ब्रह्म वेदं नाभिभाषयेदन्येन बालः । स्वधा स्वधाकारः निनीयते प्रणीयते ऽस्मिन् श्राद्धे तत्स्वधानिनयनं ततो ऽन्यत्र श्राद्धादन्यत्र नाभिभाषयेदित्यर्थः । अयं भावः, श्राद्धे वेदोच्चारणं कारयेद्यदि स्वयमनुपनीतः, उपनीतस्य स्वयमेवोच्चारणे ऽधिकारात् । एवं च बालस्यापि प्रयोजककर्तृत्वप्रतीतिबलाद्यजमानताप्रतीतेरधिकारोऽस्तीति ।

८। वस्तुतस्तु ब्रह्म वेदमन्य ऋत्विगादिः प्रयोजककर्ता अनुपनीतं बालं नाभिव्याहारयेत् तं वेदोच्चारणे न प्रयोजयेत्स्वधानिनयनादन्यत्रेत्यर्थः ।

मनुरपि,

न ह्यस्मिन्युज्यते कर्म किञ्चिदामौञ्जिवन्धनात् ।

नाभिव्याहारयेत् ब्रह्म स्वधानिनयनाहते ॥ इति ।

एवं च कृतचूडस्यानुपनीतस्यापि श्राद्धे ऽधिकारस्तस्य मुख्यत्वात् । एवं च तदुपयोगी तस्य मन्त्रपाठोऽपि भवत्येवेति बोध्यम् ।

कृतचूडस्तु कुर्वीत उदकं पिण्डमेव च ।

स्वधाकारं प्रयुञ्जीत मन्त्रोच्चारं न कारयेत् ॥



३ ऋणा. पितृऋणापाकरणे पुत्रादीनां विशेषः । १८९

इति व्याघ्रनाम्ना लिखितं वचनं यदि समूलं तदा मन्त्र-  
विषये विकल्पो द्रष्टव्यः ।

९। व्यक्त्यभिप्रायेण कृतबहुवचनस्य फलमाह \*पुत्रपौत्रैरिति ।  
पञ्चम्यन्तस्य गम्यते इत्यत्रान्वयः । \* विभक्ता इति । तदेति  
शेषः । क्वचित् पाठ एव । एवमग्रेऽपि । \*सम्भूयेति । मिलित्वा  
देयमिति सङ्केतेनेत्यर्थः, मिलित्वा एकीकरणेन वा । अंशतो  
दानमत्रापि । पूर्वं भेदेन दानमत्र तु मेलनेनेति विशेषः । अत एव  
नारदैकवाक्यता । द्युरित्यस्यानुपङ्गः । इदमग्रे स्फुटीभाविष्यति  
तद्विवादप्रकरणे । इदमपि समप्रधानभावविषयम्, अत एवाह \*गु-  
णेति । \*वर्तमानानां, वर्तमानानां तु । \*प्रधानेति । मुख्येत्यर्थः ।  
उक्तत्रये मानमाह \*यथाहेति । अतः पुत्रा ऊर्ध्वं पितुः तन्मरणा-  
द्यनन्तरम् विभक्ता वेत्यन्त एकोऽन्वयः । यथांशत इत्यस्योभय-  
त्रान्वयः । अनेन प्रकारद्वयमुक्तम् । तृतीयप्रकारमाह \*य इति ।

१०। विशेषमाह \* अत्र चेति । पुत्रपौत्रैरित्यस्मिन्वचने  
इत्यर्थः । \*समं, गृहीतसदृशम् । मूलमेवेत्येवव्यवच्छेद्यमाह \*न  
वृद्धिरिति । एवमग्रेऽपि ।

११। अत्र मानमाह \* ऋणमिति । आत्मीयवदित्यनेन  
सदृष्टिकदानमुक्तम् । \*सममिति । अर्थात्पौत्रेण । \*तत्सुतस्येति ।  
पौत्रसुतस्य प्रपौत्रस्येत्यर्थः ।

१२। पुत्रपौत्रैरिति विशेषस्यानेन गुरुवाक्येन सामान्यपरेण

१ पुत्रपौत्रैरिति याज्ञवल्क्यवाक्ये साक्षिभावितामितिप्रमाणवि-  
शेषोपन्यासात्तस्य विशेषत्वम् । ऋणमात्मीयवदिति बृहस्पतिवाक्ये  
विभावितामिति प्रमाणविशेषानुपन्यासात् सामान्यत्वम् । तथापि  
तथा प्रकृते दुर्वचमित्यन्वयः । दुर्वचत्वे हेतुः सामान्यस्येत्यादिः  
दुर्वलत्वेनेत्यन्तः । दुर्वचमिति इत्यनन्तरं हेतोरिति शेषः । वैपरीत्ये-  
नेत्यस्य तन्त्रान्तरसिद्ध्यन्यायवैपरीत्येनेत्यर्थः ।

सह प्राप्तविरोधपरिहारः सामान्यस्य विशेषे उपसंहार इति न्यायेन तन्त्रान्तरसिद्धेन कर्तुं यद्यप्युचितस्तथापि सामान्यस्याधिकसंग्राहकत्वेन सफलत्वेन प्रबलत्वाद्विशेषस्य न्यूनत्वेन दुर्बलत्वेन तथा प्रकृते दुर्वचमिति वैपरीत्येन विरोधं परिहरति \* अत्रेति । बृहस्पतिवाक्ये इत्यर्थः । \*अविशेषेति । सामान्येनेत्यर्थः । \*इत्यत्र, मूलवाक्ये । \*प्रमाणोपलक्षणमिति । प्रमाणमात्रोपलक्षणमित्यर्थः । तथा च येन केनापि प्रमाणेन साधितमृणं पुत्रादिना देयमित्यर्थेन न वचनयोर्मिथो विरोध इति भावः । अत एव प्राक् तथा व्याख्यातम् ।

१३। अस्योत्तरार्धार्थमाह \* सममित्यादि । विशेषान्तरमाह \*तत्सुतेति । विशेषान्तरमाह \*अगृहीतेति । नन्वत्र किं मानमत आह \*एतच्चेति ॥ ५० ॥

मि० ऋणापाकरणे ऋणी तत्पुत्रः पौत्र इति त्रयः कर्तारो दर्शिताः । तेषां च समवाये क्रमोऽपि दर्शितः ।

इदानीं कर्त्रन्तरसमवाये च क्रममाह ।

या० रिक्थग्राह ऋणं दाप्यो योषिद्ग्राहस्तथैव च ।

पुत्रोऽनन्याश्रितद्रव्यः पुत्रहीनस्य रिक्थिनः ॥ ५१ ॥

मि० अन्यदीयं द्रव्यमन्यस्य क्रयादिव्यतिरेकेण यत्स्वीभवति तद्रिक्थम् । विभागद्वारेण रिक्थं गृह्णातीति रिक्थग्राहः । स ऋणं दाप्यः । एतदुक्तं भवति । यो यदीयं द्रव्यं रिक्थरूपेण गृह्णाति स तत्कृतमृणं दाप्यो न चौरादिरिति । योषितं भार्या गृह्णातीति योषिद्ग्राहः । स तथैव ऋणं दाप्यः । यो यदीयां योषितं गृह्णाति स तत्कृतमृणं

३कृणा०रिक्थग्राहादीनामृणापाकरणेऽधिकारक्र०। १९१

दाप्यः । योषितोऽविभाज्यद्रव्यत्वेन रिक्थव्यपदेशा-  
नर्हत्वाद्भेदेन निर्देशः । पुत्रश्चानन्याश्रितद्रव्यः ऋणं  
दाप्यः । अन्यमाश्रितमन्याश्रितम् अन्याश्रितं मातृ-  
पितृसम्बन्धिद्रव्यं यस्यासावन्याश्रितद्रव्यः न अन्या-  
श्रितद्रव्यः अनन्याश्रितद्रव्यः । पुत्रहीनस्य रिक्थिन  
ऋणं दाप्या इति सम्बन्धः । एतेषां समवाये क्रमश्च  
पाठक्रम एव । रिक्थग्राहः ऋणं दाप्यस्तदभावे यो-  
षिद्ग्राहस्तदभावे पुत्र इति । नन्वेतेषां समवाय एव  
नोपपद्यते ।

न भ्रातरो न पितरः पुत्रा रिक्थहराः पितुः ।

( मनु० अ० १।१८५ )

इति पुत्रे सति अन्यस्य रिक्थग्रहणासम्भवात् ।  
योषिदग्राहोऽपि नोपपद्यते । (मनु.अ. ५. श्लो. १६२.)

न द्वितीयश्च साध्वीनां कचिद्भूतोपदिश्यते ।

इति स्मरणात् । तथा ऋणं पुत्रो दाप्य इत्यप्य-  
युक्तम् । पुत्रपौत्रैर्ऋणं देयमित्युक्तत्वात् । अनन्या-  
श्रितद्रव्य इति विशेषणमप्यनर्थकम् । पुत्रे सति  
द्रव्यस्यान्याश्रयणासम्भवात् । सम्भवे च रिक्थ-  
ग्राहीत्यनेनैव गतार्थत्वात् । पुत्रहीनस्य रिक्थिन इत्ये-  
तदपि न वक्तव्यम् । पुत्रे सत्यपि रिक्थग्राही ऋणं  
दाप्य इति स्थितम् । असति पुत्रे रिक्थग्राही सुतरां  
दाप्य इति सिद्धमेवेति ।

अत्रोच्यते । पुत्रे सत्यप्यन्यो रिक्थग्राही सम्भवति । क्लीबान्धबधिरादीनां पुत्रत्वेऽपि रिक्थहरत्वाभावात् । तथाच क्लीवादीननुक्रम्य “भर्तव्यास्तु



निरंशका” इति वक्ष्यति । तथा, सवर्णापुत्रोऽप्य-  
न्यायवृत्तिर्न लभेतैकेषामिति गौतमस्मरणात् । अ-  
तश्च क्लीवादिषु पुत्रेषु सत्सु अन्यायवृत्ते च सवर्णा-  
पुत्रे सति रिक्थग्राही पितृव्यतत्पुत्रादिः । योषिद्ग्राहो  
यद्यपि शास्त्रविरोधेन न सम्भवति तथाप्यतिक्रान्त-  
निषेधः पूर्वपतिकृतर्णापाकरणाधिकारी भवत्येव ।  
योषिद्ग्राहो यश्चतसृणां स्वैरिणीनामन्तिमां गृह्णाति  
यश्च पुनर्भवां तिसृणां प्रथमाम् ।

यथाह नारदः, ( व्य० प० १२।४५-५२ )  
परपूर्वाः स्त्रियस्त्वन्याः सप्त प्रोक्ता यथाक्रमम् ।  
पुनर्भूस्त्रिविधा तासां स्वैरिणी तु चतुर्विधा ॥  
कन्यैवाक्षतयोनिर्या पाणिग्रहणदूषिता ।  
पुनर्भूः प्रथमा नाम पुनःसंस्कारकर्मणा ॥  
देशधर्मानवेक्ष्य स्त्री गुरुभिर्या प्रदीयते ।  
उत्पन्नसाहसाऽन्यस्मै सा द्वितीया प्रकीर्तिता ॥  
उत्पन्नसाहसा उत्पन्नव्यभिचारा ।  
असत्सु देवरेषु स्त्री बान्धवैर्या प्रदीयते ।  
सवर्णाय सपिण्डाय सा तृतीया प्रकीर्तिता ॥  
स्त्री प्रसूताऽप्रसूता वा पत्यावेव तु जीवति ।  
कामात्समाश्रयेदन्यं प्रथमा स्वैरिणी तु सा ॥  
कौमारं पतिमुत्सृज्य या त्वन्यं पुरुषं श्रिता ।  
पुनः पत्युर्गृहं यायात्सा द्वितीया प्रकीर्तिता ॥  
मृते भर्तरि तु प्राप्तान्देवरादीनपास्य या ।  
उपगच्छेत्परं कामात्सा तृतीया प्रकीर्तिता ॥  
प्राप्ता देशाद्धनक्रीता क्षुत्पिपासातुरा च या ।

३ ऋणा. रिक्थग्राहादीनामृणापाकरणेऽधिकारक्रमः॥१९३

तवाहमित्युपगता सा चतुर्थी प्रकीर्तिता ॥

अन्तिमा स्वैरिणीनां या प्रथमा च पुनर्भुवाम् ।

ऋणं तयोः पतिकृतं दद्याद्यस्ते उपाश्रितः॥ इति ।

( व्य० प० १२४ )

तथा, अन्योऽपि योषिद्ग्राह ऋणापाकरणेऽधि-  
कारी तेनैव दर्शितः, ( व्य० प० १२१ )

या तु सप्रधनैव स्त्री सापत्या वाऽन्यमाश्रयेत् ।

सोऽस्या दद्यादृणं भर्तुरुत्सृजेद्वा तथैव ताम् ॥

प्रकृष्टेन धनेन सह वर्तते इति सप्रधना, बहुधने-  
ति यावत् । तथा— ( ना० व्य० प० १२२ )

अधनस्य ह्यपुत्रस्य मृतस्योपैति यः स्त्रियम् ।

ऋणं वोढुः स भजते सैव चास्य धनं स्मृतम् ॥ इति ।

पुत्रस्य पुनर्वचनं क्रमार्थम् । अनन्याश्रितद्रव्य  
इति बहुषु पुत्रेषु रिक्थाभावे अंशग्रहणयोग्यस्यैव  
ऋणापाकरणेऽधिकारो नायोग्यस्यान्धादेरित्येवमर्थम् ।  
पुत्रहीनस्य रिक्थिन इत्येतदपि पुत्रपौत्रहीनस्य प्रपौ-  
त्रादयो यदि रिक्थं गृह्णन्ति तदर्णं दाप्याः ना-  
न्यथेत्येवमर्थम् । पुत्रपौत्रौ च रिक्थग्रहणाभावेऽपि  
दाप्यावित्युक्तम् ।

यथाह नारदः, ( व्य० प० ११४ )

क्रमादव्याहतं प्राप्तं पुत्रैर्यन्नर्णमुद्धृतम् ।

दद्युः पैतामहं पौत्रास्तच्चतुर्थान्निवर्तते ॥

इति सर्वं निरवद्यम् ।

यद्वा । योषिद्ग्राहाभावे पुत्रो दाप्य इत्युक्तम् ।

पुत्राभावे योषिद्ग्राहो दाप्य इत्युच्यते, पुत्रहीनस्य

रिक्थिन इति । रिक्थशब्देन योषिदेवोच्यते । सैव चास्य धनं स्मृतमिति स्मरणात् ।

यो यस्य हरते दारान् स तस्य हरते धनम् । इति च ।

ननु योषिद्ग्राहाभावे पुत्र ऋणं दाप्यः, पुत्राभावे योषिद्ग्राह इति परस्परविरुद्धम् । उभयसद्भावे न कश्चिदाप्य इति । नैष दोषः । अन्तिमस्वैरिणीग्राहिणः प्रथमपुनर्भूग्राहिणः सप्रधनस्त्रीहारिणश्चाभावे पुत्रो दाप्यः, पुत्राभावे तु निर्धननिरपत्ययोषिद्ग्राही दाप्य इति ।

एतदेवोक्तं नारदेन, ( व्य० प० १।२३ )

धनस्त्रीहारिपुत्राणामृणभाग् यो धनं हरेत् ।

पुत्रोऽसतोः स्त्रीधनिनोः स्त्रीहारी धनिपुत्रयोः ॥ इति ।

धनस्त्रीहारिपुत्राणां समवाये यो धनं हरते स ऋणभाक् । पुत्रोऽसतोः स्त्रीधनिनोः—स्त्री च धनं च स्त्रीधने ते विद्येते ययोस्तौ स्त्रीधनिनौ तयोः स्त्रीधनिनोरसतोः पुत्र एव ऋणभाक् भवति । धनिपुत्रयोरसतोः स्त्रीहार्येव ऋणभाक् । स्त्रीहार्यभावे पुत्र ऋणभाक्, पुत्राभावे स्त्रीहारीति विरोधप्रतिभासपरिहारः पूर्ववत् ।

पुत्रहीनस्य रिक्थिन इत्यस्यान्या व्याख्या । अत्र एते धनस्त्रीहारिपुत्रा ऋणं कस्य दाप्या इति वीक्षायाम् उत्तमर्णस्य दाप्यास्तदभावे तत्पुत्रादेः । तत्पुत्राद्यभावे कस्य दाप्या इत्यपेक्षायामिदमुपतिष्ठते, पुत्रहीनस्य रिक्थिन इति । पुत्राद्यन्वयहीनस्योत्तमर्णस्य यो रिक्थी रिक्थग्रहणयोग्यः सपिण्डादिस्तस्य



रिक्थिनो दाप्याः ।

तथा च नारदेन, ( व्य० प० १।११२।११३ )

ब्राह्मणस्य तु यद्देयं सान्वयस्य नचास्ति सः ।

निर्वपेदस्य कुल्येषु तदभावे ऽस्य बन्धुषु ॥

इत्यभिधायाभिहितम्,

यदा तु न सकुल्याः स्युर्न च सम्बन्धिवान्धवाः ।

तदा दद्याद्विजेभ्यस्तु तेष्वसत्स्वप्सु निक्षिपेत् ॥

इति ॥ ५१ ॥

वा० १ । सङ्गतिं प्रसङ्गरूपामाह \*ऋणापाकरणे इति । ऋणनिवारणे इत्यर्थः । \*ऋणी, ऋणग्रही । \*च समवायेति । समवाये चेत्यर्थः । \*कर्त्रन्तरेति । उक्तादन्येषां समवाये क्रमं चेत्यर्थः ।

२। \* अन्यदीयमिति । अन्यस्वामिकेत्यर्थः । अत एव च्विः ।  
व्यतिरिक्तप्रकारमेवाह \* विभागेति । एवमाद्यपादार्थमुक्त्वा त-  
त्तात्पर्यार्थमाह \* एतदिति । न चौरिति । तस्य स्तेयादिना  
तद्ग्राहकत्वेऽप्युक्तरीत्या रिक्थग्राहकत्वाभावादिति भावः ।

३ । द्वितीयपादार्थमाह \* योपितमिति । अस्याभिमतार्थविशेषमाह  
\* भार्यामिति । तथैव चेत्यस्य व्याख्या \* ऋणमिति । यद्वा तद्व-  
देवेत्यर्थः । तस्यानुपङ्गः । अस्यापि तात्पर्यार्थमाह \* यदीया-  
मिति । ननु योपितोऽपि द्रव्यत्वेन रिक्थरूपत्वाद्विक्थग्राह इत्यने-  
नैवेष्टसिद्ध्येदं न वाच्यमत आह \* योपित इति । यद्यपि यो-  
पित् द्रव्यं भवति तथापि रिक्थशब्दवाच्यत्वं नास्ति तस्याः ।  
विभागार्हद्रव्ये एव लोके रिक्थशब्दप्रयोगात् । योपितश्च विभा-  
गानर्हत्वादिति भावः । अविभाज्येति पाठः । ण्यदन्तत्वात् ।

४ । तृतीयपादार्थमाह \*पुत्रश्चेति । न अन्यो ऽनन्य इत्या-

द्यर्थान्तरनिरासाय तत्पदार्थमाह \*अन्यमिति । तदर्थमाह \*मातेति ।

५। तुर्यपादार्थमाह \*पुत्रहीनेति । रिक्थिन इति प्रथमावहु-  
वचनान्तमित्याशयेन सवचनविपरिणामेनानुपङ्गेणाह \*ऋणमिति।

६। एवं कर्त्रन्तरे उक्तेऽपि क्रमो नोक्त इत्येतेषां रिक्थग्राहा-  
दीनां मेलने केन क्रमेणैते ऋणं दाप्या इत्याकाङ्क्षाया अशान्ति-  
रित्यवतरणासङ्गतिरत आह \*एतेषामिति । तमेवाह \*रिक्थे-  
ति । असति बाधके उपात्तवचनपाठक्रमत्यागे मानाभावादिति  
भावः । तुर्ये विशेषस्य वक्ष्यमाणत्वादत्रानुक्तिः ।

७। ननु रिक्थग्राहादीनां सति समवाये क्रमचिन्ता स एव  
नास्तीत्याह \*नन्वेतेषामिति । तमेव तदभावं क्रमेणोपपादय-  
ति । \*न भ्रातर इति । पितुः भ्रातरः पितरश्च न रिक्थहरा  
अपि तु पुत्रा एव तथेति मनूक्तत्वात् पुत्रे सत्यन्यस्य तत्त्वा-  
सम्भवात्पुत्ररिक्थग्राहयोर्मेलनं नास्तीत्यर्थः । ननु माऽस्तु  
तयोः समवायः पुत्रयोषिद्ग्राहयोस्तु सम्भवत्येवेति चेन्न । तद-  
भावादेव तयोस्तस्य दुर्वचत्वादित्याह \*योषिदिति । अत्र हेतु-  
माह \*न द्वितीय इति।द्वितीयभर्तृनिषेधादेव योषिद्ग्राहाभाव इति  
भावः । पुत्र इत्यपि व्यर्थं पुनरुक्तं चेत्याह \*तथा ऋणमिति ।  
तत्र हेतुमाह \*पुत्रेति । तथाचास्यार्थस्य तेनैवोक्तत्वेन पौन-  
रुक्त्यादत्र पुनः कथनमयुक्तमिति भावः । एवं विशेष्यानर्थक्य-  
मुक्त्वा विशेषणानर्थक्यं भेदेनाप्याह \*अनन्येति । अत्रोपपत्ति-  
माह \*पुत्रे सतीति । अन्येनाश्रयणेत्यर्थः । तथा च तस्य सत्त्वे  
तस्यान्यागामित्वात्तद्व्यर्थमिति भावः । सत्यपि तस्मिन् तत्त्वम् अ-  
भ्युपेत्यापि दोषमाह \*सम्भवे चेति । तत्र सत्यपि यदि रिक्थ-  
ग्राहोऽन्यः सम्भवति तदा केवलं पुत्रो न ऋणं दाप्यः किं





सृणामिति । निर्धारणे सर्वा पृष्ठी । \*प्रथमामिति । गृह्णातीत्यनु-  
 पज्यते । स्वैरिणीनां चातुर्विध्यं पुनर्भूवां च त्रैविध्यं तत्र च त-  
 द्वाहयोरेवाधिकार इत्येतत्सर्वं नारदोक्त्या प्रकाशयति \*यथा-  
 हेत्यादिश्रितइतीत्यन्तेन । \*परेति । परः पतिः पूर्वो यासां ता  
 इत्यर्थः । \*तासां, सप्तानाम् । कन्यैवेत्यस्य व्याख्या \*अक्षते-  
 ति । एवेन व्यभिचारकृतदोषनिरासः । तर्हि किं प्रयुक्तोऽस्या  
 दोषोऽत आह \*पाणीति । तेनैव दूषिता नान्येनेत्यर्थः । तथा  
 च इदमेवास्या दूषकतावीजं नान्यत्तदपि नाद्यं किं तु द्वितीय-  
 मित्याह \*पुनःसंस्कारेति । ईदृशी या सा तेन पुनर्भूः प्रथ-  
 मोक्तेत्यर्थः । \*देशेति । दानसम्बन्धिन इत्यर्थः । \*अन्यस्मै  
 द्वितीयस्मै सवर्णाय असपिण्डाय । प्रकृतेऽन्यसाहसासम्भवादाह  
 \*व्यभीति । अग्रे ऽकारप्रश्लेषः । \*पत्यौ जीवत्येव, सति । \*का-  
 मात्, स्वेच्छया । एवमग्रेऽपि । \*अन्यं, यं कश्चित् । \*कौमार-  
 मिति । अपूर्वपतिं कुमारीमुपपन्नमित्यर्थः । \*प्राप्तानिति । नियो-  
 गविधिना प्राप्तान्देवरादीन्पारित्यज्येत्यर्थः । \*परम्, अन्यं यं  
 कश्चित् । \*प्राप्ता देशादिति । देशान्तरात्प्राप्ता सती या धन-  
 क्रीता भवति सा, या च क्षुत्पिपासातुरा सती तवाहमित्येवं  
 प्राप्ता भवति सा च स्त्रीचतुर्थी स्वैरिणी कथितेत्यर्थः । \*अन्ति-  
 मेति । तासां मध्ये याऽन्तिमा तासां मध्ये च या प्रथमा ते यौ  
 उपाश्रितौ तौ तयोः पतिकृतम् ऋणं दद्यातामित्यर्थः । \*तथा,  
 तद्वत् उभयवत् । \*अन्यः, उभयान्योऽपि । \*तेनैव, नारदेनैव ।  
 वा चार्थे । कश्चित् चपाठ एव । अनेन विशेषणद्वयेनान्याश्रयणे  
 आत्मादर्धनस्य च रक्षणमात्रं निमित्तं न तु कामादिरिति सू-  
 चितम् । पत्यौ मृते इति शेषः । अस्या भर्तुरित्यन्वयः । व्यवहारा-  
 नभिज्ञतया तया ऋणं न दत्तमिति भावः । \*तथैव, यथा स-

मागता तथैव, कथमपि सर्वथाऽस्पृष्टामिति यावत् । प्रगतधनस-  
हितेत्यर्थनिरासायाह \* प्रकृष्टेनेति । अन्यमुचितमाह \* तथे-  
ति । तदुक्तिरेवेयमपि । हिश्वार्थे । \* वोढुः, पत्युः । अत्र हेतुमाह  
\*सैवेति । चो ह्यर्थे । । \* अस्य, पत्युः ।

१० । तृतीयपादे दत्तदोषद्वयमुद्धर्तुमादौ विशेष्यसाफल्यमाह  
\*पुत्रस्येति । पुत्रोऽनन्येत्यत्र पुत्रग्रहणम् उक्तयोरुभयोरभावे तेन  
ऋणं देयमित्येवंविधक्रमबोधनार्थं न तु तत्र तस्याधिकारप्रदर्श-  
नार्थं, येन पौनरुक्त्यं स्यादित्यर्थः । विशेषणस्यापि सार्थक्यमाह  
\*अनन्येति । तस्य तच्चेन तत्राधिकारो न पुत्रत्वमात्रेणेति अ-  
न्धादीनामन्याश्रितद्रव्यत्वेनान्धत्वादिदोषयुक्तत्वेन पितृरिक्थांश-  
ग्रहणायोग्यत्वेन नाधिकारस्तत्र किं त्वनन्धादीनामेव तच्चेना-  
धिकार इत्येतदर्थकतया विशेषणस्य सार्थक्यमिति भावः ।  
तथा च योग्यपुत्रत्वेन तत्राधिकारो न पुत्रत्वमात्रेणेति सूचनार्थं  
तदिति तच्चम् । एवं च पुत्रत्वेनेत्यादि यत् पुत्रपौत्रैरित्यत्रोक्तं  
तदप्येवंपरतया व्याख्येयमिति न प्रागुक्तविरोधोऽपीति बोध्यम् ।

११ । तुर्यपादे दत्तदोषमुद्धरति \*पुत्रेति । पुत्रग्रहणं तत्रोपलक्ष-  
णमित्याह \* पौत्रेति । पूर्वत्र द्वयोरेवोपात्तत्वान्नातिप्रसङ्गः ।  
रिक्थिन इति प्रथमाबहुवचनान्तमेवेत्याह \* प्रपौत्रादय इति ।  
\* तदर्णमिति । तदा प्रपितामहर्णमित्यर्थः । \* अन्यथा, तदी-  
यरिक्थग्रहणाभावे । रिक्थभाज एव प्रपौत्रादेस्तादृशप्रपिताम-  
हादेर्ऋणदानेऽधिकारो नान्यस्येत्येतत्प्रतिपादकतयेदमपि सफ-  
लमिति तात्पर्यार्थः ।

१२ । तद्धीनत्वनिवेशस्य फलमाह \*पुत्रपौत्रौत्विति । योग्या-  
वित्यर्थः । अत एव तत्र नातिप्रसङ्ग इत्युक्तमनुपदमेव । \*इत्युक्त-  
मिति । पुत्रपौत्रैर्ऋणं देयमित्यत्रेत्यर्थः । अत्र नान्यथेत्यत्र संवा-

दमाह \*यथाहेति । \*अव्याहतं, निष्कपटम् । क्रमात्प्राप्तमित्यस्यैव व्याख्या \* पुत्रैरिति । \*तत्, ऋणम् । \*चतुर्थात्, रिक्थाग्राहिण इत्यर्थः । आरभ्येति शेषः ।

१३ । ननु स्वरसतो न ततस्तदर्थप्रतीतिः । किं च नारदवचनतः सामान्येनैव निषेधप्रतीतिः, तत्सङ्कोचे दृढतरमानान्तराभावश्च, अतस्तं तुर्यांशमन्यथा व्याचष्टे \*यद्वेति । पुत्रस्तादृशः । \*उक्तमिति । त्रयाणां क्रमः प्रागुक्त एवेति भावः । तत्र द्वितीयतृतीययोर्वैपरीत्यमपीत्याह \* पुत्राभावेइति । अत्र पक्षे तत्र बहुत्वासम्भवात् बहुवचनासङ्गते रिक्थिन इति पञ्चम्यन्तम् । विभक्तिलिङ्गविपरिणामेन ऋणं दाप्य इत्यस्यानुषङ्गात् तस्य यो रिक्थी तस्मादणं दाप्यमित्यर्थः । तदेतत् ध्वनयनं फलितमाह \* योषिद्ग्राह इति । ननु रिक्थिन इत्यतः कथमुक्तार्थलाभोऽत आह \* रिक्थेति । प्रकृते इति शेषः । अतो न पूर्वविरोधः । अन्यथाऽनुपपत्तिस्तु ना उक्तवक्ष्यमाणप्रकाराभ्यां व्याख्यानसम्भवात् । अतोऽत्र साधकान्तरं प्रागुक्तनारदमेवाह \* सैव चेति । साधकान्तरमाह \*य इति । अत्र यो यस्य दारान् हरते स तस्य धनमपि हरेदिति न, विधिवोधकाभावात् । किं तु यतो दारा एव धनमतो यो यस्य दारान् हरते स तस्य धनमेव हरते इति । तद्दारान् हरन् तद्व्यपदेशभागिव तद्धनहारीतिव्यपदेशभागपि भवतीत्यर्थः । अस्य चोपयोगः प्रायश्चित्तादौ बोध्यः ।

१४ । पुत्रस्तादृशः । \*योषिद्ग्राह इति । ऋणं दाप्य इत्यस्यानुषङ्गः । \* विरुद्धमिति । द्वितीयतृतीययोर्यः क्रमः प्रागुक्तस्तद्विपरीतस्तुर्यस्य एवं व्याख्यायां प्रतीयते इति मिथः क्रमे विरुद्धमित्यर्थः । दोषान्तरमाह \* उभयेति । द्वयोः सत्त्वे मिथोऽभावोपलक्षितयोरेव तयोः तत्प्रदत्वनियमेनोपलक्षकाभावे सति



- (७) न्यायरत्नमाला-श्रीपार्थसारथिमिश्र वि० सं० (मीमांसा) २
- (८) ब्रह्मसूत्रभाष्यम्-बादरायणप्रणीत-  
वेदान्तसूत्रस्य यतीन्द्र श्रीमद्विज्ञान-  
मिश्रकृत व्याख्यानम् । सम्पूर्णम् । } (वेदान्तः) ६
- (९) स्याद्वादमञ्जरी-मल्लिषेणनिर्मिता सम्पूर्णा । (जैनदर्शनम्) २
- (१०) सिद्धित्रयम्-विशिष्टाद्वैत-ब्रह्मनिरूपण-  
परम्-श्रीभाष्यकृतां परमगुरुभिः श्री ६  
श्रीयामुनमुनिभिर्विरचितम् । सम्पूर्णम् } (वेदान्तः) १
- (११) न्यायमकरन्दः । श्रीमदानन्दबोधभट्टा-  
रकाचार्यसंगृहीतः । आचार्यचित्सुख-  
मुनिविरचितव्याख्योपेतः } (वेदान्तः) ४
- (१२) विभक्त्यर्थनिर्णयः न्यायानुसारिप्रथमादि-  
सप्तविभक्तिविस्तृतविचाररूपः म० म०  
श्रीगिरिधरोपाध्यायरचितः । सम्पूर्णः } (न्यायः) ५
- (१३) विधिरसायनम् । श्रीअप्पयदीक्षितकृतम् । सं० (मीमांसा) २
- (१४) न्यायसुधा (तन्त्रवार्तिकटीका) भट्ट-  
सोमेश्वरविरचिता । } (मीमांसा) १६
- (१५) शिवस्तोत्रावली । उत्पलदेवविरचिता ।  
श्रीक्षेमराजविरचितवृत्तिसमेता । } (वेदान्तः) २
- (१६) मीमांसाबालप्रकाशः (जैमिनीयद्वादशा-  
ध्यायार्थसंग्रहः) श्रीभट्टनारायणात्मज-  
भट्टशङ्करविरचितः । } (मीमांसा) २
- (१७) प्रकरणपञ्चिका (प्रभाकरमतानुसारि-मीमांसादर्शनम्) महामहो-  
पाध्यायश्रीशालिकनाथमिश्रविरचितं, श्रीशङ्करभट्टकृतो मीमांसा-  
सारसंग्रहश्च सम्पूर्णः (मीमांसा) ३
- (१८) अद्वैतसिद्धिसिद्धान्तसारः । पण्डितप्रवरश्रीसदानन्दव्यासप्रणीत-  
स्तत्कृतव्याख्यासमलङ्कृतश्च । (वेदान्त) ३
- (१९) कात्यायनश्रौतसूत्रम् । महामहोपाध्यायश्रीकर्का-  
चार्यविरचितभाष्यसहितम् । १३
- (२०) ब्रह्मसूत्रभाष्यम् । श्रीभास्कराचार्यविरचितम् (वेदान्तः) १
- (२१) श्रीहर्षप्रणीतं खण्डनखण्डखाद्यम् । आनन्दपूर्ण-  
विरचितया खण्डनफक्किाविभजनाव्यया व्या-  
ख्यया (विद्यासागरी) ति प्रसिद्धया समेतम् । } (वेदान्तः) १३
- (२२) आख्यातचन्द्रिका श्रीभट्टमल्लविरचिता । १
- (२३) श्रीलक्ष्मीसहस्रम्-बालबोधिनीव्याख्यया-  
ऽवतरणिकया च सहितम् । ८

- २४ ब्रह्मसूत्रवृत्तिः मरीचिका श्रीवज्रनाथभट्टकृता ( वेदान्त ) १
- २५ क्रोडपत्रसंग्रहः । अत्र श्रीकालीशङ्करसिद्धान्तवागीशविरचितानि अनुमानजागदीश्याः प्रत्य-  
चानुमानगादाधर्याः प्रत्यचानुमानमाधुर्या व्युत्पत्तिवादस्य शक्तिवादस्य सुक्तिवादस्य शब्द-  
शक्तिप्रकाशिकायाः कुसुमाञ्जलेश्च क्रोडपत्राणि : ( न्यायः ) २
- २६ ब्रह्मसूत्रम्, द्वैताद्वैतदर्शनम् । श्रीसुन्दरभट्टरचितसिद्धान्तसेतुकाऽभिधट्टीकासाहितश्रीदेवाचार्य-  
प्रणीतसिद्धान्तजाह्नवीयुतम् २
- २७ षड्दर्शनसमुच्चयः । बौद्धनैयायिककापिलजैनवैशेषिकजैमिनीयदर्शन संचेपः । मणिभट्टकृत-  
टीकया सहितः । हरिभट्टस्मृतिकृतः । १
- २८ शुद्धद्वैतमार्तण्डः प्रकाशव्याख्यासहितः । प्रमेयरत्नार्णवश्च १
- २९ अनुमानचिन्तामणिव्याख्यायाः शिरोमणिकृतदीधित्याजागदीशी टीका । १३
- ३० वीरमित्रोदयः । महामहोपाध्यायश्रीमित्रमिश्रविरचितः परिभाषा सस्कारप्रकाशात्मकः । १०
- ३१ वीरमित्रोदयः । महामहोपाध्यायश्रीमित्रमिश्रविरचितः आह्निकप्रकाशः ५
- ३२ स्मृतिसारोद्धारः विद्वद्भारविश्वम्भरत्रिपाठिसंकलितः । ४
- ३३ वेदान्तरत्नमञ्जूषा । श्रीभगवत्पुरुषोत्तमाचार्यकृता । २
- ३४ प्रस्थानरत्नाकरः । गोस्वामिश्रीपुरुषोत्तमजी महाराजविरचितः २
- ३५ वेदान्तपरिजातसौरभं नाम ब्रह्ममीमांसाभाष्यं श्रीनिम्बार्काचार्यविरचितम् । १
- ३६ योगदर्शनम् । परमहंसपरिव्राजकाचार्य-नारायणतीर्थविरचित-योगसिद्धान्तचन्द्रिका-समा-  
ख्यया संवलितम् । २
- ३७ वेदान्तदर्शनम् । परमहंसपरिव्राजकाचार्यश्रीरामानन्दसरस्वती स्वामिकृत ब्रह्माऽमृतकर्षिणी  
समाख्य व्याख्यासंवलितम् । ४
- ३८ विश्वप्रकाशः । कोशः । विद्वद्भार श्रीमद्विश्वरसुरिविरचितः । २
- ३९ श्रीसुबोधिनी । श्रीवल्लभाचार्यविनिर्मिता । श्रीमद्भगवत्पुरुषोत्तमाचार्य गोस्वामीश्रीविठ्ठलनाथदीक्षि-  
तविरचित टिप्पणीसहिता । २
- ४० वीरमित्रोदयः । महामहोपाध्यायश्रीमित्रमिश्रविरचितः पुजाप्रकाशः । ४
- ४१ वेदान्तसिद्धान्तसंग्रहः । श्रुतिसिद्धान्तापरनामकः । श्रीब्रह्मचारिवनमालिमिश्रविरचितः । द्वैता-  
द्वैतदर्शानुगतः । २
- ४२ स्वातुभवादर्थः । श्रीमत्परमहंसपरिव्राजकाचार्य नारायणाश्रमशिष्यमाधवाश्रमविरचित ।  
स्वकृतटीकाविभूषितश्च । १
- ४३ याज्ञवल्क्यस्मृतिः । बालम्भट्टीसमाख्य बाख्यासमलङ्कृतमिताक्षरासहिता । व्यवहाराध्याय २

पत्रादिप्रेषणस्थानम् }

हरिदास गुप्तः,  
चौखम्बा, बनारस, सिटी,



PLEASE DO NOT REMOVE  
CARDS OR SLIPS FROM THIS POCKET

---

UNIVERSITY OF TORONTO LIBRARY

---

K                      Balambhatta Payagunde  
                            (Vyavahara-balambhatti)  
B1711  
V838  
1912  
fasc.2



UTL AT DOWNSVIEW



D RANGE BAY SHLF POS ITEM C  
39 10 12 22 06 002 3